



Project Madurai

மதுரை தமிழ் இலக்கிய
மின்தொகுப்புத் திட்டம்



tEvAram of tirunAvukkaracu cuvAmikaL
tirumuRai 6, part -
Poems (509 - 981)

திருநாவுக்கரசு சுவாமிகள் அருளிச்செய்த
தேவாரப் பதிகங்கள்
ஆறாம் திருமுறை இரண்டாம் பகுதி
பாடல்கள் (509 -981)

Etext in Tamil Script - TSCII format (v. 1.7)
Etext preparation: Dr. Thomas Malten and colleagues, Univ. of Koeln, Germany;
Proof-reading: Mr. P.K. Ilango, Erode, Tamilnadu, India
Etext prep in pdf format: Dr. K. Kalyanasundaram, Lausanne, Switzerland

This pdf file is based on TSCInaimathi font embedded in the file.
Hence this file can be viewed and printed on all computer platforms:
(Windows, Macintosh and Unix) without the need to have the font installed in your computer.

© Project Madurai 2003

You are welcome to freely distribute this file, provided this header page is kept intact.

திருநாவுக்கரசு சுவாமிகள் அருளிச்செய்த
தேவாரப் பதிகங்கள்
ஆறாம் திருமுறை இரண்டாம் பகுதி
பாடல்கள் (509 -981)

உள்ளுறை

6.051 திருவீழிமிழலை	6.076 திருப்புத்தூர்
6.052 திருவீழிமிழலை	6.077 திருவாய்மூர்
6.053 திருவீழிமிழலை	6.078 திருவாலங்காடு
6.054 திருப்புள்ளிருக்குவேளூர்	6.079 திருத்தலையாலங்காடு
6.055 திருக்கயிலாயம்	6.080 திருமாற்பேறு
6.056 திருக்கயிலாயம்	6.081 திருக்கோடிகா
6.057 திருக்கயிலாயத்திருமலை	6.082 திருச்சாய்க்காடு
6.058 திருவலம்புரம்	6.083 திருப்பாசூர்
6.059 திருவெண்ணி	6.084 திருச்செங்காட்டங்குடி
6.060 திருக்கற்குடி	6.085 திருமுண்டிச்சரம்
6.061 திருக்கன்றாப்பூர்	6.086 திருவாலம்பொழில்
6.062 திருவானைக்கா	6.087 திருச்சிவபுரம் (861-868)
6.063 திருவானைக்கா	6.088 திருவோமாம்புலியூர்
6.064 திருவேகம்பம்	6.089 திருவிண்ணம்பர்
6.065 திருவேகம்பம்	6.090 திருக்கஞ்சனூர்
6.066 திருநாகேச்சரம்	6.091 திருவெறும்பியூர்
6.067 திருக்கீழ்வேளூர்	6.092 திருக்கழுக்குன்றம்
6.068 திருமுதுகுன்றம்	6.093 பலவகைத் - திருத்தாண்டகம்
6.069 திருப்பள்ளியின்முக்கூடல்	6.094 நின்ற - திருத்தாண்டகம்
6.070 கேடித்திரக்கோவை	6.095 தனி - திருத்தாண்டகம்
6.071 திருஅடைவு	6.096 தனி - திருத்தாண்டகம்
6.072 திருவலஞ்சுழி	6.097 திருவினாத் - திருத்தாண்டகம்
6.073 திருவலஞ்சுழி-திருக்கொட்டையூர்	6.098 திருமறுமாற்றத்-திருத்தாண்டகம்
6.074 திருநாரையூர்	6.099 திருப்புகலூர்
6.075 திருக்குடந்தைக்கீழ்க்கோட்டம்	

6.51 திருவீழிமிழலை - திருத்தாண்டகம்

திருச்சிற்றம்பலம்

509

கயிலாய மலையுள்ளார் காரோ ணத்தார்
 கந்தமா தனத்துளார் காளத் தியார்
 மயிலாடு துறையுளார் மாகா ளத்தார்
 வக்கரையார் சக்கரமாற் கீந்தார் வாய்ந்த
 அயில்வாய சூலமுங் காபா லமும்
 அமருந் திருக்கரத்தார் ஆனே நேறி
 வெயிலாய சோதி விளங்கு நீற்றார்
 வீழி மிழலையே மேவி னாரே.

6.51.1

510

பூதியணி பொன்னிறத்தர் பூண நூலர்
 பொங்கரவர் சங்கரர்வெண் குழையோர் காதர்
 கேதிசர மேவினார் கேதா ரத்தார்
 கெடில வடவதிகை வீரட் டத்தார்
 மாதூயரந் தீர்த்தென்னை உய்யக் கொண்டார்
 மழபாடி மேய மழுவா ளனார்
 வேதி குடியுளார் மீயச் சூரார்
 வீழி மிழலையே மேவி னாரே.

6.51.2

511

அண்ணா மலையமர்ந்தார் ஆரூ ருள்ளார்
 அளப்பூரார் அந்தணர்கள் மாடக் கோயில்
 உண்ணாழி கையார் உமையா னோடும்
 இமையோர் பெருமானார் ஒற்றி யூரார்
 பெண்ணா கடத்துப் பெருந்தாங் காளை
 மாடத்தார் கூடத்தார் பேரா லூரார்
 விண்ணோர்க ளெல்லாம் விரும்பி யேத்த
 வீழி மிழலையே மேவி னாரே.

6.51.3

512

வெண்காட்டார் செங்காட்டங் குடியார் வெண்ணி
 நன்னகரார் வேட்களத்தார் வேத நாவார்
 பண்காட்டும் வண்டார் பழனத் துள்ளார்
 பராய்த்துறையார் சிராப்பள்ளி யுள்ளார் பண்டோர்
 வெண்கோட்டுக் கருங்களிற்றைப் பிளிறப் பற்றி
 உரித்துரிவை போர்த்த விடலை வேடம்
 விண்காட்டும் பிறைநுதலி யஞ்சக் காட்டி
 வீழி மிழலையே மேவி னாரே.

6.51.4

513

புடைசூழ்ந்த பூதங்கள் வேதம் பாடப்
 புலியூர்ச்சிற் றம்பலத்தே நடமா டுவார்
 உடைசூழ்ந்த புலித்தோலர் கலிக்கச் சிமேற்

றளியுளார் குளிர்சோலையேகம் பத்தார்
 கடைசூழ்ந்து பலிதேருங் கங்கா ளனார்
 கழுமலத்தார் செழுமலர்த்தார்க் குழலி யோடும்
 விடைசூழ்ந்த வெல்கொடியர் மல்கு செல்வ
 வீழி மிழலையே மேவி னாரே. 6.51.5

514
 பெரும்புலியூர் விரும்பினார் பெரும்பாழியார்
 பெரும்பற்றப் புலியூர்மூலட்டா னத்தார்
 இரும்புதலார் இரும்புளை யுள்ளா ரேரார்
 இன்னம்ப ரார்ஈங்கோய் மலையார் இன்சொற்
 கரும்பனையாள் உமையோடுங் கருகா லூரார்
 கருப்பறிய லூரார் கரவீ ரத்தார்
 விரும்பமரர் இரவுபகல் பரவி யேத்த
 வீழி மிழலையே மேவி னாரே. 6.51.6

515
 மறைக்காட்டார் வலிவலத்தார் வாய்மூர் மேயார்
 வாழ்கொளி புத்தூரார் மாகா ளத்தார்
 கறைக்காட்டுங் கண்டனார் காபா லியார்
 கற்குடியார் விற்குடியார் காணப் பேரார்
 பறைக்காட்டுங் குழிவிழிகட் பல்பேய் சூழ்ப்
 பழையனூர் ஆலங்காட் டடிகள் பண்டோர்
 மிறைக்காட்டுங் கொடுங்காலன் வீடப் பாய்ந்தார்
 வீழி மிழலையே மேவி னாரே. 6.51.7

516
 அஞ்சைக் களத்துள்ளார் ஐயாற் றுள்ளார்
 ஆரூரார் பேரூரார் அழுந்தூ ருள்ளார்
 தஞ்சைத் தளிக் குளத்தார் தக்க னூரார்
 சாந்தை அயவந்தி தங்கி னார்தாம்
 நஞ்சைத் தமக்கமுதா உண்ட நம்பர்
 நாகேச் சரத்துள்ளார் நாரை யூரார்
 வெஞ்சொடர் சமண்சிறையி லென்னை மீட்டார்
 வீழி மிழலையே மேவி னாரே. 6.51.8

517
 கொண்டலுள்ளார் கொண்டிச் சரத்தி னுள்ளார்
 கோவலார் வீரட்டங் கோயில் கொண்டார்
 தண்டலையார் தலையாலங் காட்டி னுள்ளார்
 தலைச்சங்கைப் பெருங்கோயில் தங்கி னார்தாம்
 வண்டலொடு மணற்கொணரும் பொன்னி நன்னீர்
 வலஞ்சுழியார் வைகலின்மேன் மாடத் துள்ளார்
 வெண்டலைமான் கைக்கொண்ட விகிர்த வேடர்
 வீழி மிழலையே மேவி னாரே. 6.51.9

518
 அரிச்சந் திரத்துள்ளார் அம்ப ருள்ளார்
 அரிபிரமர் இந்திரர்க்கு மரிய ரானார்
 புரிச்சந் திரத்துள்ளார் போகத் துள்ளார்

பொருப்பரையன் மகளோடு விருப்ப ராகி
எரிச்சந்தி வேட்கு மிடத்தா ரேமக்
கூடத்தார் பாடத்தே னிசையார் கீதர்
விரிச்சங்கை யெரிக்கொண்டங் காடும் வேடர்
வீழி மிழலையே மேவி னாரே.

6.51.10

519

புன்கூரார் புறம்பயத்தார் புத்தூ ருள்ளார்
பூவணத்தார் புலிவலத்தார் வலியின் மிக்க
தன்கூர்மை கருதிவரை யெடுக்க லுற்றான்
தலைகளொடு மலைகளான தானூந் தோளும்
பொன்கூருங் கழலடியோர் விரலா லூன்றிப்
பொருப்பதன்கீழ் நெரித்தருள்செய் புவன நாதர்
மின்கூருஞ் சடைமுடியார் விடையின் பாகர்
வீழி மிழலையே மேவி னாரே.

6.51.11

திருச்சிற்றம்பலம்

6.52 திருவீழிமிழலை - திருத்தாண்டகம்

திருச்சிற்றம்பலம்

520

கண்ணவன்காண் கண்ணொளிசேர் காட்சி யான்காண்
கந்திருவம் பாட்டிசையிற் காட்டு கின்ற
பண்ணவன்காண் பண்ணவற்றின் றிறலா னான்காண்
பழமாகிச் சுவையாகிப் பயக்கின் றான்காண்
மண்ணவன்காண் தீயவன்காண் நீரா னான்காண்
வந்தலைக்கும் மாருதன்காண் மழைமே கஞ்சேர்
விண்ணவன்காண் விண்ணவர்க்கு மேலா னான்காண்
விண்ணிழிதண் வீழி மிழலை யானே.

6.52.1

521

ஆலைப் படுகரும்பின் சாறு போல
அண்ணிக்கும் அஞ்செழுத்தின் நாமத் தான்காண்
சீல முடையடியார் சிந்தை யான்காண்
திரிபுரமூன் றெரிபடுத்த சிலையி னான்காண்
பாலினொடு தயிர்நறுநெய் யாடி னான்காண்
பண்டரங்க வேடன்காண் பலிதேர் வான்காண்
வேலை விடமுண்ட மிடற்றி னான்காண்
விண்ணிழிதண் வீழி மிழலை யானே.

6.52.2

522

தண்மையொடு வெம்மைதா னாயி னான்காண்
சக்கரம் புட்பாகற் கருள்செய் தான்காண்
கண்ணுமொரு மூன்றுடைய காபா லிகாண்
காமனுடல் வேவித்த கண்ணி னான்காண்
எண்ணில்சமண தீர்த்தென்னை யாட்கொண் டான்காண்
இருவர்க் கெரியா யருளி னான்காண்

விண்ணவர்கள் போற்ற இருக்கின் றான்காண்
விண்ணிழிதண் வீழி மிழலை யானே. 6.52.3

523

காதிசைந்த சங்கக் குழையி னான்காண்
கனக மலையனைய காட்சி யான்காண்
மாதிரைந்த மாதவமுஞ் சோதித் தான்காண்
வல்லேன வெள்ளெயிற்றா பரணத் தான்காண்
ஆதியன்காண் அண்டத்துக் கப்பா லான்காண்
ஐந்தலைமா நாகம்நா ணாக்கி னான்காண்
வேதியன்காண் வேதவிதி காட்டி னான்காண்
விண்ணிழிதண் வீழி மிழலை யானே. 6.52.4

524

நெய்யினொடு பாலிளநீ ராடி னான்காண்
நித்தமண வாளனென நிற்கின் றான்காண்
கையின்மழு வாளொடுமான் ஏந்தி னான்காண்
காலனுயிர் காலாற் கழிவித் தான்காண்
செய்யதிரு மேனிவெண் ணீற்றி னான்காண்
செஞ்சடைமேல் வெண்மதியஞ் சேர்த்தி னான்காண்
வெய்ய கனல்விளையாட் டாடி னான்காண்
விண்ணிழிதண் வீழி மிழலை யானே. 6.52.5

525

கண்டுஞ்சங் கருநெடுமால் ஆழி வேண்டிக்
கண்ணிடந்து சூட்டக்கண் டருளு வான்காண்
வண்டுண்ணும் மதுக்கொன்றை வன்னி மத்தம்
வான்கங்கைச் சடைக்கரந்த மாதே வன்காண்
பண்டங்கு மொழிமடவாள் பாகத் தான்காண்
பரமன்காண் பரமேட்டி யாயி னான்காண்
வெண்டிங்கள் அரவொடுசெஞ் சடைவைத் தான்காண்
விண்ணிழிதண் வீழி மிழலை யானே. 6.52.6

526

கற்பொலிதோள் சலந்தரனைப் பிளந்த ஆழி
கருமாலுக் கருள்செய்த கருணை யான்காண்
விற்பொலிதோள் விசயன்வலி தேய்வித் தான்காண்
வேடுவனாய்ப் போர்பொருது காட்டி னான்காண்
தற்பரமாந் தற்பரமாய் நிற்கின் றான்காண்
சதாசிவன்காண் தன்னொப்பா ரில்லா தான்காண்
வெற்பரையன் பாவை விருப்பு ளான்காண்
விண்ணிழிதண் வீழி மிழலை யானே. 6.52.7

527

மெய்த்தவன்காண் மெய்த்தவத்தில் நிற்பார்க் கெல்லாம்
விருப்பிலா இருப்புமன வினையர்க் கென்றும்
பொய்த்தவன்காண் புத்தன் மறவா தோடி
எறிசல்லி புதுமலர்க ளாக்கி னான்காண்
உய்த்தவன்காண் உயர்கதிக் கே உள்கி னாரை
உலகனைத்தும் ஒளித்தளித்திட் டுய்யச் செய்யும்

வித்தகன்காண் வித்தகர்தாம் விரும்பி யேத்தும்
விண்ணிழிதண் வீழி மிழலை யானே. 6.52.8

528
சந்திரனைத் திருவடியாற் தளர்வித் தான்காண்
தக்கனையும் முனிந்தெச்சன் தலைகொண் டான்காண்
இந்திரனைத் தோள்முறிவித் தருள்செய் தான்காண்
ஈசன்காண் நேசன்காண் நினைவோர்க் கெல்லாம்
மந்திரமும் மறைப்பொருளு மாயி னான்காண்
மாலொடயன் மேலொடுகீழ் அறியா வண்ணம்
வெந்தழலின் விரிசுடரா யோங்கி னான்காண்
விண்ணிழிதண் வீழி மிழலை யானே. 6.52.9

529
ஈங்கைப்பேர் ஈமவனத் திருக்கின் றான்காண்
எம்மான்காண் கைம்மாவி னுரிபோர்த் தான்காண்
ஓங்குமலைக் கரையன்றன் பாவை யோடும்
ஓருருவாய் நின்றான்காண் ஓங்கா ரன்காண்
கோங்குமலர்க் கொன்றையந்தார்க் கண்ணி யான்காண்
கொல்லேறு வெல்கொடிமேற் கூட்டி னான்காண்
வேங்கைவரிப் புலித்தோல்மே லாடை யான்காண்
விண்ணிழிதண்வீழி மிழலை யானே. 6.52.10

திருச்சிற்றம்பலம்

6.53 திருவீழிமிழலை - திருத்தாண்டகம்

திருச்சிற்றம்பலம்

530
மானேறு கரமுடைய வரதர் போலும்
மால்வரைகால் வளைவில்லா வளைத்தார் போலும்
கானேறு கரிகதற வுரித்தார் போலுங்
கட்டங்கங் கொடிதுடிகைக் கொண்டார் போலுந்
தேனேறு திருஇதழித் தாரார் போலுந்
திருவீழி மிழலையமர் செல்வர் போலும்
ஆனேற தேறும் அழகர் போலும்
அடியேனை ஆளுடைய அடிகள் தாமே. 6.53.1

531
சமரமிகு சலந்தரன்போர் வேண்டி னானைச்
சக்கரத்தாற் பிளப்பித்த சதுரர் போலும்
நமனையொரு கால்குறைத்த நாதர் போலும்
நாரணனை இடப்பாகத் தடைத்தார் போலுங்
குமரனையும் மகனாக வுடையார் போலுங்
குளிர்வீழி மிழலையமர் குழகர் போலும்
அமரர்கள்பின் அமுதுணநஞ் சுண்டார் போலும்
அடியேனை ஆளுடைய அடிகள் தாமே. 6.53.2

532

நீறணிந்த திருமேனி நிமலர் போலும்
 நேமிநெடு மாற்கருளிச் செய்தார் போலும்
 ஏறணிந்த கொடியுடையெம் மிறைவர் போலும்
 எயில்முன்று மெரிசரத்தா லெய்தார் போலும்
 வேறணிந்த கோலமுடை வேடர் போலும்
 வியன்வீழி மிழலையுறை விகிர்தர் போலும்
 ஆறணிந்த சடாமகுடத் தழகர் போலும்
 அடியேனை ஆளுடைய அடிகள் தாமே.

6.53.3

533

கைவேழ முகத்தவனைப் படைத்தார் போலுங்
 கயாசுரனை அவனாற்கொல் வித்தார் போலுஞ்
 செய்வேள்வித் தக்கனைமுன் சிதைத்தார் போலுந்
 திசைமுகன்றன் சிரமொன்று சிதைத்தார் போலும்
 மெய்வேள்வி மூர்த்திதலை யறுத்தார் போலும்
 வியன்வீழி மிழலையிடங் கொண்டார் போலும்
 ஐவேள்வி ஆறங்க மானார் போலும்
 அடியேனை ஆளுடைய அடிகள் தாமே.

6.53.4

534

துன்னத்தின் கோவணமொன் றுடையார் போலுஞ்
 சுடர்முன்றுஞ் சோதியுமாய்த் தூயார் போலும்
 பொன்னொத்த திருமேனிப் புனிதர் போலும்
 பூதகணம் புடைசூழ வருவார் போலும்
 மின்னொத்த செஞ்சடைவெண் பிறையார் போலும்
 வியன்வீழி மிழலைசேர் விமலர் போலும்
 அன்னத்தேர் அயன்முடிசேர் அடிகள் போலும்
 அடியேனை ஆளுடைய அடிகள் தாமே.

6.53.5

535

மாலாலும் அறிவரிய வரதர் போலும்
 மறவாதார் பிறப்பறுக்க வல்லார் போலும்
 நாலாய மறைக்கிறைவ ரானார் போலும்
 நாமவெழுத் தஞ்சாய நம்பர் போலும்
 வேலார்கை வீரியமுன் படைத்தார் போலும்
 வியன்வீழி மிழலையமர் விகிர்தர் போலும்
 ஆலாலம் மிடற்றடக்கி அளித்தார் போலும்
 அடியேனை ஆளுடைய அடிகள் தாமே.

6.53.6

536

பஞ்சடுத்த மெல்விரலாள் பங்கர் போலும்
 பைந்நாகம் அரைக்கசைத்த பரமர் போலும்
 மஞ்சடுத்த மணிநீல கண்டர் போலும்
 வடகயிலை மலையுடைய மணாளர் போலுஞ்
 செஞ்சடைக்கண் வெண்பிறைகொண் டணிந்தார் போலுந்
 திருவீழி மிழலையமர் சிவனார் போலும்
 அஞ்சடக்கும் அடியவர்கட் கணியார் போலும்
 அடியேனை ஆளுடைய அடிகள் தாமே.

6.53.7

537

குண்டரொடு பிரித்தெனையாட் கொண்டார் போலுங்
 குடமூக்கி விடமாக்கிக் கொண்டார் போலும்
 புண்டரிகப் புதுமலரா தனத்தார் போலும்
 புள்ளரசைக் கொன்றுயிர்பின் கொடுத்தார் போலும்
 வெண்டலையிற் பலிகொண்ட விகிர்தர் போலும்
 வியன்வீழி மிழலைநக ருடையார் போலும்
 அண்டத்துப் புறத்தப்பா லானார் போலும்
 அடியேனை ஆளுடைய அடிகள் தாமே.

6.53.8

538

முத்தனைய முகிழ்முறுவ லுடையார் போலும்
 மொய்பவளக் கொடியனைய சடையார் போலும்
 எத்தனையும் பத்திசெய்வார்க் கினியார் போலும்
 இருநான்கு மூர்த்திகளு மானார் போலும்
 மித்திரவச் சிரவணற்கு விருப்பர் போலும்
 வியன்வீழி மிழலையமர் விகிர்தர் போலும்
 அத்தனொடும் அம்மையெனக் கானார் போலும்
 அடியேனை ஆளுடைய அடிகள் தாமே.

6.53.9

539

கரியுரிசெய் துமைவெருவக் கண்டார் போலுங்
 கங்கையையுஞ் செஞ்சடைமேற் கரந்தார் போலும்
 எரியதொரு கைதரித்த இறைவர் போலும்
 ஏனத்தின் கூனெயிறு பூண்டார் போலும்
 விரிகதிரோ ரிருவரைமுன் வெகுண்டார் போலும்
 வியன்வீழி மிழலையமர் விமலர் போலும்
 அரிபிரமர் துதிசெயநின் றளித்தார் போலும்
 அடியேனை ஆளுடைய அடிகள் தாமே.

6.53.10

540

கயிலாய மலையெடுத்தான் கதறி வீழ்க்
 கால்விரலால் அடர்த்தருளிச் செய்தார் போலுங்
 குயிலாய மென்மொழியாள் குளிர்ந்து நோக்கக்
 கூத்தாட வல்ல குழகர் போலும்
 வெயிலாய சோதிவிளக் கானார் போலும்
 வியன்வீழி மிழலையமர் விகிர்தர் போலும்
 அயிலாய மூவிலைவேற் படையார் போலும்
 அடியேனை ஆளுடைய அடிகள் தாமே.

6.53.11

திருச்சிற்றம்பலம்

6.54 திருப்பள்ளிருக்குவேளூர் - திருத்தாண்டகம்

திருச்சிற்றம்பலம்

541

ஆண்டாணை அடியேனை ஆளாக் கொண்டு
 அடியோடு முடியயன்மா லறியா வண்ணம்
 நீண்டாணை நெடுங்களமா நகரான் றன்னை
 நேமிவான் படையால்நீ ன்ரவோ னாகங்
 கீண்டாணைக் கேதாரம் மேவி னாணைக்
 கேடிலியைக் கிளர்பொறிவாள் அரவோ டென்பு
 பூண்டாணைப் புள்ளிருக்கு வேளூ ராணைப்
 போற்றாதே ஆற்றநாள் போக்கி னேனே.

6.54.1

542

சீர்த்தாணைச் சிறந்தடியேன் சிந்தை யுள்ளே
 திகழ்ந்தாணைச் சிவன்றன்னைத் தேவ தேவைக்
 கூர்த்தாணைக் கொடுநெடுவேற் கூற்றந் தன்னைக்
 குரைகழலாற் குமைத்துமுனி கொண்ட அச்சம்
 போர்த்தாணைப் பிறப்பிலியை இறப்பொன் றில்லாப்
 பெம்மாணைக் கைம்மாவி னுரிவை பேணிப்
 போர்த்தாணைப் புள்ளிருக்கு வேளூ ராணைப்
 போற்றாதே ஆற்றநாள் போக்கி னேனே.

6.54.2

543

பத்திமையாற் பணிந்தடியேன் றன்னைப் பன்னாட்
 பாமாலை பாடப் பயில்வித் தாணை
 எத்தேவு மேத்தும் இறைவன் றன்னை
 எம்மாணை என்னுள்ளத் துள்ளே யூறும்
 அத்தேனை அமுதத்தை ஆவின் பாலை
 அண்ணிக்குந் தீங்கரும்பை அரணை ஆதிப்
 புத்தேனைப் புள்ளிருக்கு வேளூ ராணைப்
 போற்றாதே ஆற்றநாள் போக்கி னேனே.

6.54.3

544

இருளாய உள்ளத்தி னிருளை நீக்கி
 இடர்பாவங் கெடுத்தேழை யேனை யுய்யத்
 தெருளாத சிந்தைதனைத் தெருட்டித் தன்போற்
 சிவலோக நெறியறியச் சிந்தை தந்த
 அருளாணை ஆதிமா தவத்து ளாணை
 ஆறங்கம் நால்வேதத் தப்பால் நின்ற
 பொருளாணைப் புள்ளிருக்கு வேளூ ராணைப்
 போற்றாதே ஆற்றநாள் போக்கி னேனே.

6.54.4

545

மின்னுருவை விண்ணகத்தி லொன்றாய் மிக்கு
 வீசுங்கால் தன்னகத்தில் இரண்டாய்ச் செந்தீத்
 தன்னுருவின் மூன்றாய்த்தாழ் புனலின் நான்காய்த்

தரணிதலத் தஞ்சாகி யெஞ்சாத் தஞ்ச
மன்னுருவை வான்பவளக் கொழுந்தை முத்தை
வளரொளியை வயிரத்தை மாசொன் றில்லாப்
பொன்னுருவைப் புள்ளிருக்கு வேளு ரானைப்
போற்றாதே ஆற்றநாள் போக்கி னேனே. 6.54.5

546
அறையார்பொற் கழலார்ப்ப அணியார் தில்லை
அம்பலத்துள் நடமாடும் அழகன் றன்னைக்
கறையார்மு விலைநெடுவேற் கடவுள் தன்னைக்
கடல்நாகைக் காரோணங் கருதி னானை
இறையானை என்னுள்ளத் துள்ளே விள்ளா
திருந்தானை ஏழ்பொழிலுந் தாங்கி நின்ற
பொறையானைப் புள்ளிருக்கு வேளு ரானைப்
போற்றாதே ஆற்றநாள் போக்கி னேனே. 6.54.6

547
நெருப்பனைய திருமேனி வெண்ணீற் றானை
நீங்காதென் னுள்ளத்தி னுள்ளே நின்ற
விருப்பவனை வேதியனை வேத வித்தை
வெண்காடும் வியந்துருத்தி நகரும் மேவி
இருப்பவனை இடைமருதோ டங்கோய் நீங்கா
இறையவனை எனையாலுங் கயிலை யென்னும்
பொருப்பவனைப் புள்ளிருக்கு வேளு ரானைப்
போற்றாதே ஆற்றநாள் போக்கி னேனே. 6.54.7

548
பேரா யிரம்பரவி வானோ ரேத்தும்
பெம்மானைப் பிரிவிலா அடியார்க் கென்றும்
வாராத செல்வம் வருவிப் பானை
மந்திரமுந் தந்திரமும் மருந்து மாகித்
தீராதோய் தீர்த்தருள வல்லான் றன்னைத்
திரிபுரங்கள் தீயெழுத்திண் சிலைகைக் கொண்ட
போரானைப் புள்ளிருக்கு வேளு ரானைப்
போற்றாதே ஆற்றநாள் போக்கி னேனே. 6.54.8

549
பண்ணியனைப் பைங்கொடியாள் பாகன் றன்னைப்
படர்சடைமேற் புனல்கரந்த படிறன் றன்னை
நண்ணியனை யென்னாக்கித் தன்னா னானை
நான்மறையின் நற்பொருளை நளிர்வெண் டிங்கள்
கண்ணியனைக் கடியநடை விடையொன் றேறுங்
காரணனை நாரணனைக் கமலத் தோங்கும்
புண்ணியனைப் புள்ளிருக்கு வேளு ரானைப்
போற்றாதே ஆற்றநாள் போக்கி னேனே. 6.54.9

550
இறுத்தானை இலங்கையர்கோன் சிரங்கள் பத்தும்
எழுநரம்பின் இன்னிசைகேட் டின்புற் றானை
அறுத்தானை அடியார்தம் அருநோய் பாவம்

அலைகடலில் ஆலால முண்டு கண்டங்
 கறுத்தானைக் கண்ணழலாற் காம னாகங்
 காய்ந்தானைக் கனன்மழுவுங் கலையு மங்கை
 பொறுத்தானைப் புள்ளிருக்கு வேளு ரானைப்
 போற்றாதே ஆற்றநாள் போக்கி னேனே.

6.54.10

திருச்சிற்றம்பலம்

6.55 திருக்கயிலாயம் - போற்றித்திருத்தாண்டகம்

திருச்சிற்றம்பலம்

551

வேற்றாகி விண்ணாகி நின்றாய் போற்றி
 மீளாமே ஆளென்னைக் கொண்டாய் போற்றி
 ஊற்றாகி உள்ளே ஒளித்தாய் போற்றி
 ஓவாத சத்தத் தொலியே போற்றி
 ஆற்றாகி யங்கே அமர்ந்தாய் போற்றி
 ஆறங்கம் நால்வேத மானாய் போற்றி
 காற்றாகி யெங்குங் கலந்தாய் போற்றி
 கயிலை மலையானே போற்றி போற்றி.

6.55.1

552

பிச்சாடல் பேயோ டுகந்தாய் போற்றி
 பிறவி யறுக்கும் பிரானே போற்றி
 வைச்சாடல் நன்று மகிழ்ந்தாய் போற்றி
 மருவியென் சிந்தை புகுந்தாய் போற்றி
 பொய்ச்சார் புரமூன்று மெய்தாய் போற்றி
 போகாதென் சிந்தை புகுந்தாய் போற்றி
 கச்சாக நாக மசைத்தாய் போற்றி
 கயிலை மலையானே போற்றி போற்றி.

6.55.2

553

மருவார் புரமூன்று மெய்தாய் போற்றி
 மருவியென் சிந்தை புகுந்தாய் போற்றி
 உருவாகி யென்னைப் படைத்தாய் போற்றி
 உள்ளாவி வாங்கி யொளித்தாய் போற்றி
 திருவாகி நின்ற திறமே போற்றி
 தேசம் பரவப் படுவாய் போற்றி
 கருவாகி யோடு முகிலே போற்றி
 கயிலை மலையானே போற்றி போற்றி.

6.55.3

554

வானத்தார் போற்றும் மருந்தே போற்றி
 வந்தென்றன் சிந்தை புகுந்தாய் போற்றி
 ஊனத்தை நீக்கு முடலே போற்றி
 ஓங்கி அழலாய் நிமிர்ந்தாய் போற்றி
 தேனத்தை வார்த்த தெளிவே போற்றி
 தேவர்க்குந் தேவனாய் நின்றாய் போற்றி

கானத்தீ யாட லுகந்தாய் போற்றி
கயிலை மலையானே போற்றி போற்றி. 6.55.4

555

ஊராகி நின்ற உலகே போற்றி
ஓங்கி அழலாய் நிமிர்ந்தாய் போற்றி
பேராகி யெங்கும் பரந்தாய் போற்றி
பெயராதென் சிந்தை புகுந்தாய் போற்றி
நீராவி யான நிழலே போற்றி
நேர்வா ரொருவரையு மில்லாய் போற்றி
காராகி நின்ற முகிலே போற்றி
கயிலை மலையானே போற்றி போற்றி. 6.55.5

556

சில்லுருவாய்ச் சென்று திரண்டாய் போற்றி
தேவ ரறியாத தேவே போற்றி
புல்லுயிர்க்கும் பூட்சி புணர்த்தாய் போற்றி
போகாதென் சிந்தை புகுந்தாய் போற்றி
பல்லுயிராய்ப் பார்தோறும் நின்றாய் போற்றி
பற்றி உலகை விடாதாய் போற்றி
கல்லுயிராய் நின்ற கனலே போற்றி
கயிலை மலையானே போற்றி போற்றி. 6.55.6

557

பண்ணின் இசையாகி நின்றாய் போற்றி
பாவிப்பார் பாவ மறுப்பாய் போற்றி
எண்ணு மெழுத்துஞ்சொல் லானாய் போற்றி
என்சிந்தை நீங்கா இறைவா போற்றி
விண்ணும் நிலனுந்தீ யானாய் போற்றி
மேலவர்க்கும் மேலாகி நின்றாய் போற்றி
கண்ணின் மணியாகி நின்றாய் போற்றி
கயிலை மலையானே போற்றி போற்றி. 6.55.7

558

இமையா துயிரா திருந்தாய் போற்றி
என்சிந்தை நீங்கா இறைவா போற்றி
உமைபாக மாகத் தணைத்தாய் போற்றி
ஊழியே ழான ஒருவா போற்றி
அமையா அருநஞ்ச மார்ந்தாய் போற்றி
ஆதி புராணனாய் நின்றாய் போற்றி
கமையாகி நின்ற கனலே போற்றி
கயிலை மலையானே போற்றி போற்றி. 6.55.8

559

மூவாய் பிறவாய் இறவாய் போற்றி
முன்னமே தோன்றி முளைத்தாய் போற்றி
தேவாதி தேவர்தொழுந் தேவே போற்றி
சென்றேறி யெங்கும் பரந்தாய் போற்றி
ஆவா அடியேனுக் கெல்லாம் போற்றி
அல்லல் நலிய அலந்தேன் போற்றி

காவாய் கனகத் திரளே போற்றி
கயிலை மலையானே போற்றி போற்றி. 6.55.9

560
நெடிய விசும்போடு கண்ணே போற்றி
நீள அகல முடையாய் போற்றி
அடியும் முடியும் இகலி போற்றி
அங்கொன் றறியாமை நின்றாய் போற்றி
கொடிய வன்கூற்ற முதைத்தாய் போற்றி
கோயிலா என்சிந்தை கொண்டாய் போற்றி
கடிய உருமொடு மின்னே போற்றி
கயிலை மலையானே போற்றி போற்றி. 6.55.10

561
உண்ணா துறங்கா திருந்தாய் போற்றி
ஓதாதே வேத முணர்ந்தாய் போற்றி
எண்ணா இலங்கைக்கோன் றன்னைப் போற்றி
இறைவிரலால் வைத்துகந்த ஈசா போற்றி
பண்ணா ரிசையின்சொற் கேட்டாய் போற்றி
பண்டேயென் சிந்தை புகுந்தாய் போற்றி
கண்ணா யுலகுக்கு நின்றாய் போற்றி
கயிலை மலையானே போற்றி போற்றி. 6.55.11

இத்தலம் வடநாட்டிலுள்ளது.
சுவாமிபெயர் - கைலாயநாதர், தேவியார் - பார்வதியம்மை.

திருச்சிற்றம்பலம்

6.56 திருக்கயிலாயம் - போற்றித்திருத்தாண்டகம்

திருச்சிற்றம்பலம்

562
பொறையுடைய பூமிநீ ரானாய் போற்றி
பூதப் படையாள் புனிதா போற்றி
நிறையுடைய நெஞ்சின் இடையாய் போற்றி
நீங்காதென் னுள்ளத் திருந்தாய் போற்றி
மறையுடைய வேதம் விரித்தாய் போற்றி
வானோர் வணங்கப் படுவாய் போற்றி
கறையுடைய கண்ட முடையாய் போற்றி
கயிலை மலையானே போற்றி போற்றி. 6.56.1

563
முன்பாகி நின்ற முதலே போற்றி
மூவாத மேனிமுகக் கண்ணா போற்றி
அன்பாகி நின்றார்க் கணியாய் போற்றி
ஆறேறு சென்னிச் சடையாய் போற்றி
என்பாக வெங்கு மணிந்தாய் போற்றி
என்சிந்தை நீங்கா இறைவா போற்றி

கண்பாவி நின்ற கனலே போற்றி
கயிலை மலையானே போற்றி போற்றி. 6.56.2

564

மாலை யெழுந்த மதியே போற்றி
மன்னியென் சிந்தை யிருந்தாய் போற்றி
மேலை வினைக ளறுப்பாய் போற்றி
மேலாடு திங்கள் முடியாய் போற்றி
ஆலைக் கரும்பின் தெளிவே போற்றி
அடியார்கட் காரமுத மானாய் போற்றி
காலை முளைத்த கதிரே போற்றி
கயிலை மலையானே போற்றி போற்றி. 6.56.3

565

உடலின் வினைக ளறுப்பாய் போற்றி
ஒள்ளெரி வீசும் பிரானே போற்றி
படருஞ் சடைமேல் மதியாய் போற்றி
பல்கணக் கூத்தப் பிரானே போற்றி
சுடரிற் றிகழ்கின்ற சோதி போற்றி
தோன்றியென் னுள்ளத் திருந்தாய் போற்றி
கடலி லொளியாய முத்தே போற்றி
கயிலை மலையானே போற்றி போற்றி. 6.56.4

566

மைசேர்ந்த கண்ட முடையாய் போற்றி
மாலுக்கும் ஓராழி ஈந்தாய் போற்றி
பொய்சேர்ந்த சிந்தை புகாதாய் போற்றி
போகாதென் னுள்ளத் திருந்தாய் போற்றி
மெய்சேரப் பால்வெண்ணீ றாடி போற்றி
மிக்கார்க ளேத்தும் விளக்கே போற்றி
கைசேர் அனலேந்தி யாட போற்றி
கயிலை மலையானே போற்றி போற்றி. 6.56.5

567

ஆறேறு சென்னி முடியாய் போற்றி
அடியார்கட் காரமுதாய் நின்றாய் போற்றி
நீறேறு மேனி யுடையாய் போற்றி
நீங்காதென் னுள்ளத் திருந்தாய் போற்றி
கூறேறு மங்கை மழுவா போற்றி
கொள்ளுங் கிழமையே ழானாய் போற்றி
காறேறு கண்ட மிடற்றாய் போற்றி
கயிலை மலையானே போற்றி போற்றி. 6.56.6

568

அண்டமே முன்று கடந்தாய் போற்றி
ஆதி புராணனாய் நின்றாய் போற்றி
பண்டை வினைக ளறுப்பாய் போற்றி
பாரோர்விண் ணேத்தப் படுவாய் போற்றி
தொண்டர் பரவு மிடத்தாய் போற்றி
தொழில்நோக்கி யாளுஞ் சுடரே போற்றி

கண்டங் கறுக்கவும் வல்லாய் போற்றி
கயிலை மலையானே போற்றி போற்றி. 6.56.7

569

பெருகி யலைக்கின்ற ஆறே போற்றி
பேராநோய் பேர விடுப்பாய் போற்றி
உருகி நினைவார்தம் முள்ளாய் போற்றி
ஊனந் தவிர்க்கும் பிரானே போற்றி
அருகி மிளர்கின்ற பொன்னே போற்றி
ஆரு மிகழப் படாதாய் போற்றி
கருகிப் பொழிந்தோடு நீரே போற்றி
கயிலை மலையானே போற்றி போற்றி. 6.56.8

570

செய்ய மலர்மேலான் கண்ணன் போற்றி
தேடி யுணராமை நின்றாய் போற்றி
பொய்யாநஞ் சுண்ட பொறையே போற்றி
பொருளாக என்னையாட் கொண்டாய் போற்றி
மெய்யாக ஆனஞ் சுகந்தாய் போற்றி
மிக்கார்க ளேத்துங் குணத்தாய் போற்றி
கையானை மெய்த்தோ லுரித்தாய் போற்றி
கயிலை மலையானே போற்றி போற்றி. 6.56.9

571

மேல்வைத்த வானோர் பெருமான் போற்றி
மேலாடு புரமூன்று மெய்தாய் போற்றி
சீலத்தான் தென்னிலங்கை மன்னன் போற்றி
சிலையெடுக்க வாயலற வைத்தாய் போற்றி
கோலத்தாற் குறைவில்லான் றன்னை யன்று
கொடிதாகக் காய்ந்த குழகா போற்றி
காலத்தாற் காலனையுங் காய்ந்தாய் போற்றி
கயிலை மலையானே போற்றி போற்றி. 6.56.10

திருச்சிற்றம்பலம்

6.57 திருக்கயிலாயத்திருமலை - போற்றித்திருத்தாண்டகம்

திருச்சிற்றம்பலம்

572

பாட்டான நல்ல தொடையாய் போற்றி
பரிசை யறியாமை நின்றாய் போற்றி
சூட்டான திங்கள் முடியாய் போற்றி
தூமாலை மத்த மணிந்தாய் போற்றி
ஆட்டான தஞ்சு மமர்ந்தாய் போற்றி
அடங்கார் புரமெரிய நக்காய் போற்றி
காட்டானை மெய்த்தோ லுரித்தாய் போற்றி
கயிலை மலையானே போற்றி போற்றி. 6.57.1

573

அதிரா வினைக ளறுப்பாய் போற்றி
 ஆல நிழற்கீழ் அமர்ந்தாய் போற்றி
 சதுரா சதுரக் குழையாய் போற்றி
 சாம்பர் மெய்ப்பூசந் தலைவா போற்றி
 எதிரா உலக மமைப்பாய் போற்றி
 என்றுமீ ளாவருள் செய்வாய் போற்றி
 கதிரார் கதிருக்கோர் கண்ணே போற்றி
 கயிலை மலையானே போற்றி போற்றி.

6.57.2

574

செய்யாய் கரியாய் வெளியாய் போற்றி
 செல்லாத செல்வ முடையாய் போற்றி
 ஐயாய் பெரியாய் சிறியாய் போற்றி
 ஆகாச வண்ண முடியாய் போற்றி
 வெய்யாய் தணியா யணியாய் போற்றி
 வேளாத வேள்வி யுடையாய் போற்றி
 கையார் தழலார் விடங்கா போற்றி
 கயிலை மலையானே போற்றி போற்றி.

6.57.3

575

ஆட்சி யுலகை யுடையாய் போற்றி
 அடியார்க் கமுதெலாம் ஈவாய் போற்றி
 சூட்சி சிறிது மிலாதாய் போற்றி
 சூழ்ந்த கடல்நஞ்ச முண்டாய் போற்றி
 மாட்சி பெரிது முடையாய் போற்றி
 மன்னியென் சிந்தை மகிழ்ந்தாய் போற்றி
 காட்சி பெரிது மரியாய் போற்றி
 கயிலை மலையானே போற்றி போற்றி.

6.57.4

576

முன்னியா நின்ற முதல்வா போற்றி
 மூவாத மேனி யுடையாய் போற்றி
 என்னியா யெந்தை பிரானே போற்றி
 ஏழி னிசையே யுகப்பாய் போற்றி
 மன்னிய மங்கை மணாளா போற்றி
 மந்திரமுந் தந்திரமு மானாய் போற்றி
 கன்னியார் கங்கைத் தலைவா போற்றி
 கயிலை மலையானே போற்றி போற்றி.

6.57.5

577

உரியாய் உலகினுக் கெல்லாம் போற்றி
 உணர்வென்னு மூர்வ துடையாய் போற்றி
 எரியாய தெய்வச் சுடரே போற்றி
 ஏசுமா முண்டி யுடையாய் போற்றி
 அரியாய் அமரர்கட் கெல்லாம் போற்றி
 அறிவே அடக்க முடையாய் போற்றி
 கரியானுக் காழியன் நீந்தாய் போற்றி
 கயிலை மலையானே போற்றி போற்றி.

6.57.6

578

எண்மேலும் எண்ண முடையாய் போற்றி
 ஏறரிய வேறுங் குணத்தாய் போற்றி
 பண்மேலே பாவித் திருந்தாய் போற்றி
 பண்ணொடுயாழ் வீணை பயின்றாய் போற்றி
 விண்மேலு மேலும் நிமிர்ந்தாய் போற்றி
 மேலார்கண் மேலார்கண் மேலாய் போற்றி
 கண்மேலுங் கண்ணொன் றுடையாய் போற்றி
 கயிலை மலையானே போற்றி போற்றி.

6.57.7

579

முடியார் சடையின் மதியாய் போற்றி
 முழுநீறு சண்ணித்த மூர்த்தி போற்றி
 துடியா ரிடையுமையாள் பங்கா போற்றி
 சோதித்தார் காணாமை நின்றாய் போற்றி
 அடியா ரடிமை அறிவாய் போற்றி
 அமரர் பதியாள வைத்தாய் போற்றி
 கடியார் புரமூன்று மெய்தாய் போற்றி
 கயிலை மலையானே போற்றி போற்றி.

6.57.8

580

போற்றிசைத்துன் னடிபரவ நின்றாய் போற்றி
 புண்ணியனே நண்ண லரியாய் போற்றி
 ஏற்றிசைக்கும் வான்மே லிருந்தாய் போற்றி
 எண்ணா யிரநூறு பேராய் போற்றி
 நாற்றிசைக்கும் விளக்காய் நாதா போற்றி
 நான்முகற்கும் மாற்கு மரியாய் போற்றி
 காற்றிசைக்குந் திசைக்கெல்லாம் வித்தே போற்றி
 கயிலை மலையானே போற்றி போற்றி.

6.57.9

இப்பதிகத்தில் 10-ம் செய்யுள் சிதைந்து போயிற்று.

6.57.10

திருச்சிற்றம்பலம்

6.58 திருவலம்புரம் - திருத்தாண்டகம்

திருச்சிற்றம்பலம்

581

மண்ணளந்த மணிவண்ணர் தாமும் மற்றை
 மறையவனும் வானவருஞ் சூழ நின்று
 கண்மலிந்த திருநெற்றி யுடையா ரொற்றைக்
 கதநாகங் கையுடையார் காணீ ரன்றே
 பண்மலிந்த மொழியவரு மியானு மெல்லாம்
 பணிந்திறைஞ்சித் தம்முடைய பின்பின் செல்ல
 மண்மலிந்த வயல்புடைசூழ் மாட வீதி
 வலம்புரமே புக்கங்கே மன்னி னாரே.

6.58.1

582

சிலைநவீன்ற தொருகணையாற் புரமூன் றெய்த
 தீவண்ணர் சிறந்திமையோர் இறைஞ்சி யேத்தக்
 கொலைநவீன்ற களியானை யுரிவை போர்த்துக்
 கூத்தாடித் திரிதருமக் கூத்தர் நல்ல
 கலைநவீன்ற மறையவர்கள் காணக் காணக்
 கடுவிடைமேற் பாரிடங்கள் சூழக் காதல்
 மலைமகளுங் கங்கையுந் தாமு மெல்லாம்
 வலம்புரமே புக்கங்கே மன்னி னாரே.

6.58.2

583

தீக்கூருந் திருமேனி யொருபால் மற்றை
 யொருபாலும் அரியுருவந் திகழ்ந்த செல்வர்
 ஆக்கூரில் தான்தோன்றி புகுவார் போல
 அருவினையேன் செல்வதுமே யப்பா லெங்கும்
 நோக்கா ரொருவிடத்து நூலுந் தோலுந்
 துதைந்திலங்குந் திருமேனி வெண்ணீ றாடி
 வாக்கால் மறைவிரித்து மாயம் பேசி
 வலம்புரமே புக்கிங்கே மன்னி னாரே.

6.58.3

584

மூவாத மூக்கப்பாம் பரையிற் சாத்தி
 மூவர் உருவாய முதல்வ ரிந்நாள்
 கோவாத எரிகணையைச் சிலைமேற் கோத்த
 குழகனார் குளிர்கொன்றை சூடி யிங்கே
 போவாரைக் கண்டடியேன் பின்பின் செல்லப்
 புறக்கணித்துத் தம்முடைய பூதஞ் சூழ
 வாவா வெனவுரைத்து மாயம் பேசி
 வலம்புரமே புக்கங்கே மன்னி னாரே.

6.58.4

585

அனலொருகை யதுவேந்தி அதளி னோடே
 ஐந்தலைய மாநாகம் அரையிற் சாத்திப்
 புனல்பொதிந்த சடைக்கற்றைப் பொன்போல் மேனிப்
 புனிதனார் புரிந்தமரர் இறைஞ்சி யேத்தச்
 சினவிடையை மேற்கொண்டு திருவா ரூருஞ்
 சிரபுரமும் இடைமருதுஞ் சேர்வார் போல
 மனமுருக வளைகழல மாயம் பேசி
 வலம்புரமே புக்கங்கே மன்னி னாரே.

6.58.5

586

கறுத்ததொரு கண்டத்தர் காலன் வீழக்
 காலினாற் காய்ந்துகந்த காபா லியார்
 முறித்ததொரு தோலுடுத்து முண்டஞ் சாத்தி
 முனிகணங்கள் புடைசூழ முற்றந் தோறுந்
 தெறித்ததொரு வீணையராய்ச் செல்வார் தம்வாய்ச்
 சிறுமுறுவல் வந்தெனது சிந்தை வெளவ
 மறித்தொருகால் நோக்காதே மாயம் பேசி
 வலம்புரமே புக்கங்கே மன்னி னாரே.

6.58.6

587

பட்டுடுத்துப் பவளம்போல் மேனி யெல்லாம்
 பசுஞ்சாந்தங் கொண்டணிந்து பாதம் நோவ
 இட்டெடுத்து நடமாடி யிங்கே வந்தார்க்
 கெவ்வூரீர் எம்பெருமா னென்றேன் ஆவி
 விட்டிருமா றதுசெய்து விரைந்து நோக்கி
 வேறோர் பதிபுகப் போவார் போல
 வட்டணைகள் படநடந்து மாயம் பேசி
 வலம்புரமே புக்கங்கே மன்னி னாரே.

6.58.7

588

பல்லார் பயில்பழனப் பாகு ரென்றும்
 பழனம் பதிபழமை சொல்லி நின்றார்
 நல்லார் நனிபள்ளி யின்று வைகி
 நாளைப்போய் நள்ளாறு சேர்து மென்றார்
 சொல்லார் ஒருவிடமாத் தோள்கை வீசிச்
 சுந்தரராய் வெந்தநீ றாடி யெங்கும்
 மல்லார் வயல்புடைசூழ் மாடவீதி
 வலம்புரமே புக்கங்கே மன்னி னாரே.

6.58.8

589

பொங்கா டரவொன்று கையிற் கொண்டு
 போர்வெண் மழுவேந்திப் போகா நிற்பர்
 தங்கா ரொருவிடத்துந் தம்மேல் ஆர்வந்
 தவிர்த்தருளார் தத்துவத்தே நின்றே னென்பர்
 எங்கே யிவர்செய்கை யொன்றொன் றொவ்வா
 என்கண்ணில் நின்றகலா வேடங் காட்டி
 மங்குல் மதிதவழும் மாட வீதி
 வலம்புரமே புக்கங்கே மன்னி னாரே.

6.58.9

590

செங்கண்மால் சிலைபிடித்துச் சேனை யோடுஞ்
 சேதுபந் தனஞ்செய்து சென்று புக்குப்
 பொங்குபோர் பலசெய்து புகலால் வென்ற
 போரரக்கன் நெடுமுடிகள் பொடியாய் வீழ்
 அங்கொருதன் றிருவிரலால் இறையே யூன்றி
 அடர்த்தவற்கே அருள்புரிந்த அடிக ளிந்நாள்
 வங்கமலி கடல்புடைசூழ் மாட வீதி
 வலம்புரமே புக்கங்கே மன்னி னாரே.

6.58.10

திருச்சிற்றம்பலம்

6.59 திருவெண்ணி - திருத்தாண்டகம்

திருச்சிற்றம்பலம்

591

தொண்டிலங்கும் அடியவர்க்கோர் நெறியி னாருந்
 தூநீறு துதைந்திலங்கு மார்பி னாரும்
 புண்டரிகத் தயனொடுமால் காணா வண்ணம்
 பொங்குதழற் பிழம்பாய புராண னாரும்
 வண்டமரும் மலர்க்கொன்றை மாலை யாரும்
 வானவர்க்காய் நஞ்சுண்ட மைந்த னாரும்
 விண்டவர்தம் புரமுன்று மெரிசெய் தாரும்
 வெண்ணியமர்ந் துறைகின்ற விகிர்த னாரே.

6.59.1

592

நெருப்பனைய மேனிமேல் வெண்ணீற் றாரும்
 நெற்றிமே லொற்றைக்கண் நிறைவித் தாரும்
 பொருப்பரையன் மடப்பாவை இடப்பா லாரும்
 பூந்துருத்தி நகர்மேய புராண னாரும்
 மருப்பனைய வெண்மதியக் கண்ணி யாரும்
 வளைகுளமும் மறைக்காடும் மன்னி னாரும்
 விருப்புடைய அடியவர்தம் முள்ளத் தாரும்
 வெண்ணியமர்ந் துறைகின்ற விகிர்த னாரே.

6.59.2

593

கையுலாம் மூவிலைவே லேந்தி னாருங்
 கரிகாட்டி லெரியாடுங் கடவு ளாரும்
 பையுலாம் நாகங்கொண் டாட்டு வாரும்
 பரவுவார் பாவங்கள் பாற்று வாருஞ்
 செய்யுலாங் கயல்பாய வயல்கள் சூழ்ந்த
 திருப்புன்கூர் மேவிய செல்வ னாரும்
 மெய்யுலாம் வெண்ணீறு சண்ணித் தாரும்
 வெண்ணியமர்ந் துறைகின்ற விகிர்த னாரே.

6.59.3

594

சடையேறு புனல்வைத்த சதுர னாருந்
 தக்கன்றன் பெருவேள்வி தடைசெய் தாரும்
 உடையேறு புலியதள்மேல் நாகங் கட்டி
 உண்பலிக்கென் றூரூரி னுழிதர் வாரும்
 மடையேறிக் கயல்பாய வயல்கள் சூழ்ந்த
 மயிலாடு துறையுறையும் மணாள னாரும்
 விடையேறு வெல்கொடியெம் விமல னாரும்
 வெண்ணியமர்ந் துறைகின்ற விகிர்த னாரே.

6.59.4

595

மண்ணிலங்கு நீரனல்கால் வானு மாகி
 மற்றவற்றின் குணமெலா மாய்நின் றாரும்
 பண்ணிலங்கு பாடலோ டாட லாரும்

பருப்பதமும் பாகூரும் மன்னி னாருங்
 கண்ணிலங்கு நுதலாருங் கபால மேந்திக்
 கடைதோறும் பலிகொள்ளுங் காட்சி யாரும்
 விண்ணிலங்கு வெண்மதியக் கண்ணி யாரும்
 வெண்ணியமர்ந் துறைகின்ற விகிர்த னாரே. 6.59.5

596
 வீடுதனை மெய்யடியார்க் கருள்செய் வாரும்
 வேலைவிட முண்டிருண்ட கண்டத் தாருங்
 கூடலர்தம் மூவெயிலு மெரிசெய் தாருங்
 குரைகழலாற் கூற்றுவனைக் குமைசெய் தாரும்
 ஆடுமர வரைக்கசைத்தங் காடு வாரும்
 ஆலமர நீழலிருந் தறஞ்சொன் னாரும்
 வேடுவனாய் மேல்விசயற் கருள்செய் தாரும்
 வெண்ணியமர்ந் துறைகின்ற விகிர்த னாரே. 6.59.6

597
 மட்டிலங்கு கொன்றையந்தார் மாலை சூடி
 மடவா ளவளோடு மானொன் றேந்திச்
 சிட்டிலங்கு வேடத்தா ராகி நாளுஞ்
 சில்பலிக்கென் றூரூர் திரிதர் வாரும்
 கட்டிலங்கு பாசத்தால் வீச வந்த
 காலன்றன் கால மறுப்பார் தாமும்
 விட்டிலங்கு வெண்குழைசேர் காதி னாரும்
 வெண்ணியமர்ந் துறைகின்ற விகிர்த னாரே. 6.59.7

598
 செஞ்சடைக்கோர் வெண்டிங்கள் சூடி னாருந்
 திருவால வாயுறையுஞ் செல்வ னாரும்
 அஞ்சனக்கண் அரிவையொரு பாகத் தாரும்
 ஆறங்கம் நால்வேத மாய்நின் றாரும்
 மஞ்சடுத்த நீள்சோலை மாட வீதி
 மதிலாரூர் புக்கங்கே மன்னி னாரும்
 வெஞ்சினத்த வேழமது வுரிசெய் தாரும்
 வெண்ணியமர்ந் துறைகின்ற விகிர்த னாரே. 6.59.8

599
 வளங்கிளர்மா மதிசூடும் வேணி யாரும்
 வானவர்க்கா நஞ்சுண்ட மைந்த னாருங்
 களங்கொளவென் சிந்தையுள்ளே மன்னி னாருங்
 கச்சியே கம்பத்தெங் கடவு ளாரும்
 உளங்குளிர் அமுதூறி அண்ணிப் பாரும்
 உத்தமராய் எத்திசையும் மன்னி னாரும்
 விளங்கிளரும் வெண்மழுவொன் றேந்தி னாரும்
 வெண்ணியமர்ந் துறைகின்ற விகிர்த னாரே. 6.59.9

600
 பொன்னிலங்கு கொன்றையந்தார் மாலை சூடிப்
 புகலூரும் பூவணமும் பொருந்தி னாருங்
 கொன்னிலங்கு மூவிலைவே லேந்தி னாருங்

குளிரார்ந்த செஞ்சடையெங் குழக னாருந்
தென்னிலங்கை மன்னவர்கோன் சிரங்கள் பத்துந்
திருவிரலா லடர்த்தவனுக் கருள்செய் தாரும்
மின்னிலங்கு நுண்ணிடை யாள் பாகத் தாரும்
வெண்ணியமர்ந் துறைகின்ற விகிர் த னாரே.

6.59.10

இத்தலம் சோழநாட்டிலுள்ளது.
சுவாமிபெயர் - வெண்ணிநாயகர், தேவியார் - அழகியநாயகியம்மை.

திருச்சிற்றம்பலம்

6.60 திருக்கற்குடி - திருத்தாண்டகம்

திருச்சிற்றம்பலம்

601

மூத்தவனை வானவர்க்கு மூவா மேனி
முதலவனைத் திருவரையின் மூக்கப் பாம்பொன்
றார்த்தவனை அக்கரவம் ஆர மாக
அணிந்தவனைப் பணிந்தடியா ரடைந்த வன்போ
டேத்தவனை இறுவரையிற் றேனை ஏனோர்க்
கின்னமுதம் அளித்தவனை யிடரை யெல்லாங்
காத்தவனைக் கற்குடியில் விழுமி யானைக்
கற்பகத்தைக் கண்ணாரக் கண்டேன் நானே.

6.60.1

602

செய்யானை வெளியானைக் கரியான் றன்னைத்
திசைமுகனைத் திசையெட்டுஞ் செறிந்தான் றன்னை
ஐயானை நொய்யானைச் சீரி யானை
அணியானைச் சேயானை ஆனஞ் சாரும்
மெய்யானைப் பொய்யாது மில்லான் றன்னை
விடையானைச் சடையானை வெறித்த மான்கொள்
கையானைக் கற்குடியில் விழுமி யானைக்
கற்பகத்தைக் கண்ணாரக் கண்டேன் நானே.

6.60.2

603

மண்ணதனில் ஐந்தைமா நீரில் நான்கை
வயங்கெரியில் மூன்றைமா ருத்தி ரண்டை
விண்ணதனி லொன்றை விரிக திரைத்
தண்மதியைத் தாரகைகள் தம்மின் மிக்க
எண்ணதனில் எழுத்தையே ழிசையைக் காமன்
எழிலழிய எரியுமிழ்ந்த இமையா நெற்றிக்
கண்ணவனைக் கற்குடியில் விழுமி யானைக்
கற்பகத்தைக் கண்ணாரக் கண்டேன் நானே.

6.60.3

604

நற்றவனைப் புற்றரவ நாணி னானை
நாணாது நகுதலையூண் நயந்தான் றன்னை

முற்றவனை மூவாத மேனி யானை
 முந்நீரின் நஞ்சுமுகந் துண்டான் றன்னைப்
 பற்றவனைப் பற்றார்தம் பதிகள் செற்ற
 படையானை அடைவார்தம் பாவம் போக்கக்
 கற்றவனைக் கற்குடியில் விழுமி யானைக்
 கற்பகத்தைக் கண்ணாரக் கண்டேன் நானே. 6.60.4

605
 சங்கைதனைத் தவிர்த்தாண்ட தலைவன் றன்னைச்
 சங்கரனைத் தழலுறுதாள் மழுவாள் தாங்கும்
 அங்கையனை அங்கமணி ஆகத் தானை
 ஆகத்தோர் பாகத்தே அமர வைத்த
 மங்கையனை மதியொடுமா சுணமுந் தம்மின்
 மருவவிரி சடைமுடிமேல் வைத்த வானீர்க்
 கங்கையனைக் கற்குடியில் விழுமி யானைக்
 கற்பகத்தைக் கண்ணாரக் கண்டேன் நானே. 6.60.5

606
 பெண்ணவனை ஆணவனைப் பேடா னானைப்
 பிறப்பிலியை இறப்பிலியைப் பேரா வாணி
 விண்ணவனை விண்ணவர்க்கு மேலா னானை
 வேதியனை வேதத்தின் கீதம் பாடும்
 பண்ணவனைப் பண்ணில்வரு பயனா னானைப்
 பாரவனைப் பாரில்வாழ் உயிர்கட் கெல்லாங்
 கண்ணவனைக் கற்குடியில் விழுமி யானைக்
 கற்பகத்தைக் கண்ணாரக் கண்டேன் நானே. 6.60.6

607
 பண்டானைப் பரந்தானைக் குவிந்தான் றன்னைப்
 பாரானை விண்ணாயிவ் வுலக மெல்லாம்
 உண்டானை உமிழ்ந்தானை உடையான் றன்னை
 ஒருவருந்தன் பெருமைதனை அறிய வொண்ணா
 விண்டானை விண்டார்தம் புரங்கள் மூன்றும்
 வெவ்வழலில் வெந்துபொடி யாகி வீழ்க்
 கண்டானைக் கற்குடியில் விழுமி யானைக்
 கற்பகத்தைக் கண்ணாரக் கண்டேன் நானே. 6.60.7

608
 வானவனை வானவர்க்கு மேலா னானை
 வணங்குமடி யார்மனத்துள் மருவிப் புக்க
 தேனவனைத் தேவர்தொழு கழலான் றன்னைச்
 செய்குணங்கள் பலவாகி நின்ற வென்றிக்
 கோனவனைக் கொல்லைவிடை யேற்றி னானைக்
 குழல்முழவம் இயம்பக்கூத் தாட வல்ல
 கானவனைக் கற்குடியில் விழுமி யானைக்
 கற்பகத்தைக் கண்ணாரக் கண்டேன் நானே. 6.60.8

609
 கொலையானை யுரிபோர்த்த கொள்கை யானைக்
 கோளரியைக் கூரம்பா வரைமேற் கோத்த

சிலையானைச் செம்மைதரு பொருளான் றன்னைத்
 திரிபுரத்தோர் மூவர்க்குச் செம்மை செய்த
 தலையானைத் தத்துவங்க ளானான் றன்னைத்
 தையலோர் பங்கினனைத் தன்கை யேந்து
 கலையானைக் கற்குடியில் விழுமி யானைக்
 கற்பகத்தைக் கண்ணாரக் கண்டேன் நானே.

6.60.9

610

பொழிலானைப் பொழிலாரும் புன்சூ ரானைப்
 புறம்பயனை அறம்புரிந்த புகலூ ரானை
 எழிலானை இடைமருதி னிடங்கொண் டானை
 ஈங்கோய்நீங் காதுறையும் இறைவன் றன்னை
 அழலாடு மேனியனை அன்று சென்றக்
 குன்றெடுத்த அரக்கன்றோள் நெரிய வுன்றுங்
 கழலானைக் கற்குடியில் விழுமி யானைக்
 கற்பகத்தைக் கண்ணாரக் கண்டேன் நானே.

6.60.10

இத்தலம் சோழநாட்டிலுள்ளது.

சுவாமிபெயர் - முத்தீசர், தேவியார் - அஞ்சனாட்சியம்மை.

திருச்சிற்றம்பலம்

6.61 திருக்கன்றாப்பூர் - திருத்தாண்டகம்

திருச்சிற்றம்பலம்

611

மாதினையோர் கூறுகந்தாய் மறைகொள் நாவா
 மதிசூடி வானவர்கள் தங்கட் கெல்லாம்
 நாதனே யென்றென்று பரவி நாளும்
 நைந்துருகி வஞ்சகமற் றன்பு கூர்ந்து
 வாதனையால் முப்பொழுதும் பூநீர் கொண்டு
 வைகல் மறவாது வாழ்த்தி யேத்திக்
 காதன்மையாற் றொழுமடியார் நெஞ்சி னுள்ளே
 கன்றாப்பூர் நடுதறியைக் காண லாமே.

6.61.1

612

விடிவதுமே வெண்ணீற்றை மெய்யிற் பூசி
 வெளுத்தமைந்த கீளொடுகோ வணமுந் தற்றுச்
 செடியுடைய வல்வினைநோய் தீர்ப்பா யென்றுஞ்
 செல்கதிக்கு வழிகாட்டுஞ் சிவனே யென்றுந்
 துடியனைய இடைமடவாள் பங்கா வென்றுஞ்
 சூடலைதனில் நடமாட்டுஞ் சோதி யென்றுங்
 கடிமலர்தூய்த் தொழுமடியார் நெஞ்சி னுள்ளே
 கன்றாப்பூர் நடுதறியைக் காண லாமே.

6.61.2

613

எவரேனுந் தாமாக விலாடத் திட்ட
 திருநீறுஞ் சாதனமுங் கண்டா லுள்கி

உவராதே அவரவரைக் கண்ட போது
 உகந்தடிமைத் திறநினைந்தங் குவந்து நோக்கி
 இவர்தேவ ரவர்தேவ ரென்று சொல்லி
 இரண்டாட்டா தொழிந்தீசன் நிறமே பேணிக்
 கவராதே தொழுமடியார் நெஞ்சி னுள்ளே
 கன்றாப்பூர் நடுதறியைக் காண லாமே.

6.61.3

614
 இலங்காலஞ் செல்லாநா ளென்று நெஞ்சத்
 திடையாதே யாவர்க்கும் பிச்சை யிட்டு
 விலங்காதே நெறிநின்றங் கறிவே மிக்கு
 மெய்யன்பு மிகப்பெய்து பொய்யை நீக்கித்
 துலங்காமெய் வானவரைக் காத்து நஞ்சம்
 உண்டபிரா னடியிணைக்கே சித்தம் வைத்துக்
 கலங்காதே தொழுமடியார் நெஞ்சி னுள்ளே
 கன்றாப்பூர் நடுதறியைக் காண லாமே.

6.61.4

615
 விருத்தனே வேலைவிட முண்ட கண்டா
 விரிசடைமேல் வெண்டிங்கள் விளங்கச் சூடும்
 ஒருத்தனே உமைகணவா உலக மூர்த்தி
 நுந்தாத வொண்சுடரே அடியார் தங்கள்
 பொருத்தனே யென்றென்று புலம்பி நாளும்
 புலனைந்தும் அகத்தடக்கிப் புலம்பி நோக்கிக்
 கருத்தினாற் றொழுமடியார் நெஞ்சி னுள்ளே
 கன்றாப்பூர் நடுதறியைக் காண லாமே.

6.61.5

616
 பொசியினால் மிடைந்துபுழுப் பொதிந்த போர்வைப்
 பொல்லாத புலாலுடம்பை நிலாசு மென்று
 பசியினால் மீதூரப் பட்டே யீட்டிப்
 பலர்க்குதவ லதுவொழிந்து பவள வாயார்
 வசியினா லகப்பட்டு வீழா முன்னம்
 வானவர்கோன் திருநாமம் அஞ்சஞ் சொல்லிக்
 கசிவினாற் றொழுமடியார் நெஞ்சி னுள்ளே
 கன்றாப்பூர் நடுதறியைக் காண லாமே.

6.61.6

617
 ஐயினால் மிடறடைப்புண் டாக்கை விட்டு
 ஆவியார் போவதுமே அகத்தார் கூடி
 மையினாற் கண்ணெழுதி மாலை சூட்டி
 மயானத்தி லிடுவதன்முன் மதியஞ் சூடும்
 ஐயனார்க் காளாகி அன்பு மிக்கு
 அகங்குழைந்து மெய்யரும்பி அடிகள் பாதங்
 கையினாற் றொழுமடியார் நெஞ்சி னுள்ளே
 கன்றாப்பூர் நடுதறியைக் காண லாமே.

6.61.7

618
 திருதிமையால் ஐவரையுங் காவ லேவித்
 திகையாதே சிவாயநம என்னுஞ் சிந்தைச்

சுருதிதனைத் துயக்கறுத்துத் துன்ப வெள்ளக்
கடல்நீந்திக் கரையேறுங் கருத்தே மிக்குப்
பருதிதனைப் பற்பறித்த பாவ நாசா
பரஞ்சுடரே யென்றென்று பரவி நாளுங்
கருதிமிகத் தொழுமடியார் நெஞ்சி னுள்ளே
கன்றாப்பூர் நடுதறியைக் காண லாமே. 6.61.8

இப்பதிகத்தில் 9-ம் செய்யுள் சிதைந்து போயிற்று. 6.61.9

619
குனிந்தசிலை யாற்புரமூன் றெரித்தா யென்றுங்
கூற்றுதைத்த குரைகழற்சே வடியா யென்றுந்
தனஞ்சயற்குப் பாசுபத மீந்தா யென்றுந்
தசக்கிரிவன் மலையெடுக்க விரலா லூன்றி
முனிந்தவன்றன் சிரம்பத்துந் தானுந் தோளும்
முரணழித்திட் டருள்கொடுத்த மூர்த்தி யென்றுங்
கனிந்துமிகத் தொழுமடியார் நெஞ்சி னுள்ளே
கன்றாப்பூர் நடுதறியைக் காண லாமே. 6.61.10

இத்தலம் சோழநாட்டிலுள்ளது.
சுவாமிபெயர் - நடுதறிநன்னாயகர், தேவியார் - மாதுமைநாயகியம்மை.

திருச்சிற்றம்பலம்

6.62 திருவானைக்கா - திருத்தாண்டகம்

திருச்சிற்றம்பலம்

620
எத்தாயர் எத்தந்தை எச்சுற் றத்தார்
எம்மாடு சும்மாடாம் ஏவர் நல்லார்
செத்தால்வந் துதவுவார் ஒருவ ரில்லை
சிறுவிறகால் தீழுட்டிச் செல்லா நிற்பர்
சித்தாய வேடத்தாய் நீடு பொன்னித்
திருவானைக் காவுடைய செல்வா என்றன்
அத்தாவுன் பொற்பாத மடையப் பெற்றால்
அல்லகண்டங் கொண்டடியேன் என்செய் கேளே. 6.62.1

621
ஊனாகி உயிராகி யதனுள் நின்ற
உணர்வாகிப் பிறவனைத்தும் நீயாய் நின்றாய்
நானேதும் அறியாமே யென்னுள் வந்து
நல்லனவுந் தீயனவுங் காட்டா நின்றாய்
தேனாருங் கொன்றையனே நின்றி யூராய்
திருவானைக் காவிவறை சிவனே ஞானம்
ஆனாயுன் பொற்பாத மடையப் பெற்றால்
அல்லகண்டங் கொண்டடியேன் என்செய் கேளே. 6.62.2

622

ஒப்பாயிவ் வுலகத்தோ டொட்டி வாழ்வான்
 ஒன்றலாத் தவத்தாரோ டுடனே நின்று
 துப்பாருங் குறையடிசில் துற்றி நற்றுன்
 திறமறந்து திரிவேனைக் காத்து நீவந்
 தெப்பாலும் நுண்ணுணர்வே யாக்கி யென்னை
 ஆண்டவனே எழிலானைக் காவா வானோர்
 அப்பாவுன் பொற்பாத மடையப் பெற்றால்
 அல்லகண்டங் கொண்டடியேன் என்செய் கேனே. 6.62.3

623
 நினைத்தவர்கள் நெஞ்சுளாய் வஞ்சக் கள்வா
 நிறைமதியஞ் சடைவைத்தாய் அடையா துன்பால்
 முனைத்தவர்கள் புரமுன்று மெரியச் செற்றாய்
 முன்னானைத் தோல்போர்த்த முதல்வா வென்றுங்
 கனைத்துவரும் எருதேறுங் காள கண்டா
 கயிலாய மலையாநின் கழலே சேர்ந்தேன்
 அனைத்துலகும் ஆள்வானே ஆனைக் காவா
 அல்லகண்டங் கொண்டடியேன் என்செய் கேனே. 6.62.4

624
 இம்மாயப் பிறப்பென்னுங் கடலாந் துன்பத்
 திடைச்சுழிப்பட்ட டிளைப்பேனை இளையா வண்ணங்
 கைம்மான மனத்துதவிக் கருணை செய்து
 காதலரு ளவைவைத்தாய் காண நில்லாய்
 வெம்மான மதகரியி னுரிவை போர்த்த
 வேதியனே தென்னானைக் காவுள் மேய
 அம்மான்நின் பொற்பாத மடையப் பெற்றால்
 அல்லகண்டங் கொண்டடியேன் என்செய் கேனே. 6.62.5

625
 உரையாரும் புகழானே ஒற்றி யூராய்
 கச்சியே கம்பனே காரோ ணத்தாய்
 விரையாரும் மலர்தூவி வணங்கு வார்பால்
 மிக்கானே அக்கரவம் ஆரம் பூண்டாய்
 திரையாரும் புனற்பொன்னித் தீர்த்த மல்கு
 திருவானைக் காவிலுறை தேனே வானோர்
 அரையாவுன் பொற்பாத மடையப் பெற்றால்
 அல்லகண்டங் கொண்டடியேன் என்செய் கேனே. 6.62.6

626
 மையாரும் மணிமிடற்றாய் மாதோர் கூறாய்
 மான்மறியு மாமழவும் அனலு மேந்துங்
 கையானே காலனுடல் மாளச் செற்ற
 கங்காளா முன்கோளும் விளைவு மானாய்
 செய்யானே திருமேனி யரியாய் தேவர்
 குலக்கொழுந்தே தென்னானைக் காவுள் மேய
 ஐயாவுன் பொற்பாத மடையப் பெற்றால்
 அல்லகண்டங் கொண்டடியேன் என்செய் கேனே. 6.62.7

627

இலையாருஞ் சூலத்தாய் எண்தோ ளானே
 எவ்விடத்தும் நீயலா தில்லை யென்று
 தலையாரக் கும்பிடுவார் தன்மை யானே
 தழல்மடுத்த மாமேரு கையில் வைத்த
 சிலையானே திருவானைக் காவுள் மேய
 தீயாட சிறுநோயால் நலிவுண் டுள்ளம்
 அலையாதே நின்னடியே அடையப் பெற்றால்
 அல்லகண்டங் கொண்டடியேன் என்செய் கேனே. 6.62.8

628
 விண்ணாரும் புனல்பொதிசெஞ் சடையாய் வேத
 நெறியானே எறிகடலின் நஞ்ச முண்டாய்
 எண்ணாரும் புகழானே உன்னை யெம்மான்
 என்றென்றே நாவினிலெப் பொழுதும் உன்னிக்
 கண்ணாரக் கண்டிருக்கக் களித்தெப் போதுங்
 கடிபொழில்சூழ் தென்னானைக் காவுள் மேய
 அண்ணாநின் பொற்பாத மடையப் பெற்றால்
 அல்லகண்டங் கொண்டடியேன் என்செய் கேனே. 6.62.9

629
 கொடியேயும் வெள்ளேற்றாய் கூளி பாடக்
 குறட்டூதங் கூத்தாட நீயு மாடி
 வடிவேயும் மங்கைதனை வைத்த மைந்தா
 மதிலானைக் காவுளாய் மாகா ளத்தாய்
 படியேயுங் கடலிலங்கைக் கோமான் றன்னைப்
 பருமுடியுந் திரள்தோளு மடர்த்து கந்த
 அடியேவந் தடைந்தடிமை யாகப் பெற்றால்
 அல்லகண்டங் கொண்டடியேன் என்செய் கேனே. 6.62.10

திருச்சிற்றம்பலம்

6.63 திருவானைக்கா - திருத்தாண்டகம்

திருச்சிற்றம்பலம்

630
 முன்னானைத் தோல்போர்த்த மூர்த்தி தன்னை
 மூவாத சிந்தையே மனமே வாக்கே
 தன்னானை யாப்பண்ணி யேறி னானைச்
 சார்தற் கரியானைத் தாதை தன்னை
 என்னானைக் கன்றினையென் ஈசன் றன்னை
 எறிநீர்த் திரையுகளுங் காவி ரிசூழ்
 தென்னானைக் காவானைத் தேனைப் பாலைச்
 செழுநீர்த் திரளைச்சென் றாடி னேனே. 6.63.1

631
 மருந்தானை மந்திரிப்பார் மனத்து ளானை
 வளர்மதியஞ் சடையானை மகிழ்ந்தென் னுள்ளத்
 திருந்தானை இறப்பிலியைப் பிறப்பி லானை

இமையவர்தம் பெருமானை உமையா ளஞ்சக்
கருந்தான மதகளிற்றி னுரிபோர்த் தானைக்
கனமழுவாட் படையானைப் பலிகொண் டீரூர்
திரிந்தானைத் திருவானைக் காவு ளானைச்
செழுநீர்த் திரளைச்சென் றாடி னேனே. 6.63.2

632
முற்றாத வெண்டிங்கட் கண்ணி யானை
முந்நீர்நஞ் சுண்டிமையோர்க் கமுதம் நல்கும்
உற்றானைப் பல்லுயிர்க்குந் துணையா னானை
ஓங்காரத் துட்பொருளை உலக மெல்லாம்
பெற்றானைப் பின்னிறக்கஞ் செய்வான் றன்னைப்
பிரானென்று போற்றாதார் புரங்கள் மூன்றுஞ்
செற்றானைத் திருவானைக் காவு ளானைச்
செழுநீர்த் திரளைச்சென் றாடி னேனே. 6.63.3

633
காராரு மணிமிடற்றெம் பெருமான் றன்னைக்
காதில்வெண் குழையானைக் கமழ்பூங் கொன்றைத்
தாரானைப் புலியதளி னாடை யானைத்
தானன்றி வேறொன்று மில்லா ஞானப்
பேரானை மணியார மார்பி னானைப்
பிஞ்ஞுகனைத் தெய்வநான் மறைகள் பூண்ட
தேரானைத் திருவானைக் காவு ளானைச்
செழுநீர்த் திரளைச்சென் றாடி னேனே. 6.63.4

634
பொய்யேது மில்லாத மெய்யன் றன்னைப்
புண்ணியனை நண்ணாதார் புரநீ றாக
எய்தானைச் செய்தவத்தின் மிக்கான் றன்னை
ஏறமரும் பெருமானை இடமா னேந்து
கையானைக் கங்காள வேடத் தானைக்
கட்டங்கக் கொடியானைக் கனல்போல் மேனிச்
செய்யானைத் திருவானைக் காவு ளானைச்
செழுநீர்த் திரளைச்சென் றாடி னேனே. 6.63.5

635
கலையானைப் பாசுபதப் பாணி யானைக்
கனவயிரத் திரளானை மணிமா ணிக்க
மலையானை யென்றலையி னுச்சி யானை
வார்தருபுன் சடையானை மயான மன்னும்
நிலையானை வரியரவு நாணாக் கோத்து
நினையாதார் புரமெரிய வளைத்த மேருச்
சிலையானைத் திருவானைக் காவு ளானைச்
செழுநீர்த் திரளைச்சென் றாடி னேனே. 6.63.6

636
ஆதியனை எறிமணியின் ஓசை யானை
அண்டத்தார்க் கறிவொண்ணா தப்பால் மிக்க
சோதியனைத் தூமறையின் பொருளான் றன்னைச்

சுரும்பமரும் மலர்க்கொன்றைத் தொன்னூல் பூண்ட
வேதியனை அறமுரைத்த பட்டன் றன்னை
விளங்குமல ரயன்சிரங்கள் ஐந்தி லொன்றைச்
சேதியனைத் திருவானைக் காவு ளானைச்
செழுநீர்த் திரளைச்சென் றாடி னேனே.

6.63.7

637

மகிழ்ந்தானைக் கச்சியே கம்பன் றன்னை
மறவாது கழல்நினைந்து வாழ்த்தி யேத்திப்
புகழ்ந்தாரைப் பொன்னுலகம் ஆள்விப் பாளைப்
பூதகணப் படையானைப் புறங்காட் டாடல்
உகந்தானைப் பிச்சையே யிச்சிப் பாளை
ஒண்பவளத் திரளையென் னுள்ளத் துள்ளே
திகழ்ந்தானைத் திருவானைக் காவு ளானைச்
செழுநீர்த் திரளைச்சென் றாடி னேனே.

6.63.8

638

நசையானை நால்வேதத் தப்பா லானை
நல்குரவுந் தீப்பிணிநோய் காப்பான் றன்னை
இசையானை எண்ணிறந்த குணத்தான் றன்னை
இடைமருதும் ஈங்கோயும் நீங்கா தேற்றின்
மிசையானை விரிகடலும் மண்ணும் விண்ணும்
மிகுதீயும் புனலெறிகாற் றாகி யெட்டுத்
திசையானைத் திருவானைக் காவு ளானைச்
செழுநீர்த் திரளைச்சென் றாடி னேனே.

6.63.9

639

பார்த்தானைக் காமனுடல் பொடியாய் வீழ்ப்
பண்டயன்மா லிருவர்க்கும் அறியா வண்ணஞ்
சீர்த்தானைச் செந்தழல்போ லுருவி னானைத்
தேவர்கள்தம் பெருமானைத் திறமுன் னாதே
ஆர்த்தோடி மலையெடுத்த இலங்கை வேந்தன்
ஆண்மையெலாங் கெடுத்தவன்றன் இடர்ப் போதே
தீர்த்தானைத் திருவானைக் காவு ளானைச்
செழுநீர்த் திரளைச்சென் றாடி னேனே.

6.63.10

திருச்சிற்றம்பலம்

6.64 திருவேகம்பம் - திருத்தாண்டகம்

திருச்சிற்றம்பலம்

640

கூற்றுவன்காண் கூற்றுவனைக் குமைத்த கோன்காண்
குவலயன்காண் குவலயத்தின் நீரா னான்காண்
காற்றவன்காண் கனலவன்காண் கலிக்கும் மின்காண்
கனபவளச் செம்மேனி கலந்த வெள்ளை
நீற்றவன்காண் நிலாவூருஞ் சென்னி யான்காண்

நிறையார்ந்த புனற்கங்கை நிமிர்ச டைமேல்
ஏற்றவன்காண் எழிலாறும் பொழிலார் கச்சி
ஏகம்பன் காணவெனன் எண்ணத் தானே. 6.64.1

641
பரந்தவன்காண் பல்லுயிர்க ளாகி யெங்கும்
பணிந்தெழுவார் பாவமும் வினையும் போகத்
துரந்தவன்காண் தூமலரங் கண்ணி யான்காண்
தோற்ற நிலையிறுதிப் பொருளாய் வந்த
மருந்தவன்காண் வையங்கள் பொறைதீர்ப் பான்காண்
மலர்தூவி நினைந்தெழுவா ருள்ளம் நீங்கா
திருந்தவன்காண் எழிலாரும் பொழிலார் கச்சி
ஏகம்பன் காணவெனன் எண்ணத் தானே. 6.64.2

642
நீற்றவன்காண் நீராகித் தீயா னான்காண்
நிறைமழுவந் தமருகமும் எரியுங் கையில்
தோற்றவன்காண் தோற்றக்கே டில்லா தான்காண்
துணையிலிகாண் துணையென்று தொழுவா ருள்ளம்
போற்றவன்காண் புகழ்கள்தமைப் படைத்தான் றான்காண்
பொறியரவும் விரிசடைமேற் புனலுங் கங்கை
ஏற்றவன்காண் எழிலாரும் பொழிலார் கச்சி
ஏகம்பன் காணவெனன் எண்ணத் தானே. 6.64.3

643
தாயவன்காண் உலகிற்குத் தன்னொப் பில்லாத்
தத்துவன்காண் மலைமங்கை பங்கா வென்பார்
வாயவன்காண் வரும்பிறவி நோய்தீர்ப் பான்காண்
வானவர்க்குந் தானவர்க்கும் மண்ணு ளோர்க்குஞ்
சேயவன்காண் நினைவார்க்குச் சித்த மாரத்
திருவடியே உள்கிநினைந் தெழுவா ருள்ளம்
ஏயவன்காண் எழிலாரும் பொழிலார் கச்சி
ஏகம்பன் காணவெனன் எண்ணத் தானே. 6.64.4

644
அடுத்தானை யுரித்தான் காண்
... ..
இச்செய்யுளில் எஞ்சிய பாகம் சிதைந்து போயிற்று. 6.64.5

645
அழித்தவன்காண் எயில்முன்றும் அயில்வா யம்பால்
ஐயாறும் இடைமருதும் ஆள்வான் றான்காண்
பழித்தவன்காண் அடையாரை அடைவார் தங்கள்
பற்றவன்காண் புற்றரவ நாணி னான்காண்
சுழித்தவன்காண் முடிக்கங்கை அடியே போற்றுந்
தூயமா முனிவர்க்காப் பார்மேல் நிற்க
இழித்தவன்காண் எழிலாரும் பொழிலார் கச்சி
ஏகம்பன் காணவெனன் எண்ணத் தானே. 6.64.6

646

அசைந்தவன்காண் நடமாடிப் பாடல் பேணி
 அழல்வண்ணத் தில்லடியும் முடியுந் தேடப்
 பசைந்தவன்காண் பேய்க்கணங்கள் பரவி யேத்தும்
 பான்மையன்காண் பரவிநினைந் தெழுவார் தம்பால்
 கசிந்தவன்காண் கரியினுரி போர்த்தான் றான்காண்
 கடலில்விட முண்டமரர்க் கமுத மீய
 இசைந்தவன்காண் எழிலாரும் பொழிலார் கச்சி
 ஏகம்பன் காணவெனன் எண்ணத் தானே.

6.64.7

647

முடித்தவன்காண் வன்கூற்றைச் சீற்றத் தீயால்
 வலியார்தம் புரமுன்றும் வேவச் சாபம்
 பிடித்தவன்காண் பிஞ்ஞுகனாம் வேடத் தான்காண்
 பிணையல்வெறி கமழ்கொன்றை அரவு சென்னி
 முடித்தவன்காண் மூவிலைநல் வேலி னான்காண்
 முழங்கியுரு மெனத்தோன்று மழையாய் மின்னி
 இடித்தவன்காண் எழிலாரும் பொழிலார் கச்சி
 ஏகம்பன் காணவெனன் எண்ணத் தானே.

6.64.8

648

வருந்தான்காண் மனமுருகி நினையா தார்க்கு
 வஞ்சகன்காண் அஞ்செழுத்து நினைவார்க் கென்றும்
 மருந்தவன்காண் வான்பிணிகள் தீரும் வண்ணம்
 வானகமும் மண்ணகமு மற்று மாகிப்
 பரந்தவன்காண் படர்சடையெட் டுடையான் றான்காண்
 பங்கயத்தோன் றன்சிரத்தை யேந்தி யூருர்
 இரந்தவன்காண் எழிலாரும் பொழிலார் கச்சி
 ஏகம்பன் காணவெனன் எண்ணத் தானே.

6.64.9

649

வெம்மான உழுவையத ஞ்ரிபோர்த் தான்காண்
 வேதத்தின் பொருளான்காண் என்றி யம்பி
 விம்மாநின் றழுவார்கட் களிப்பான் றான்காண்
 விடையேறித் திரிவான்காண் நடஞ்செய் பூதத்
 தம்மான்காண் அகலிடங்கள் தாங்கி னான்காண்
 அற்புதன்காண் சொற்பதமுங் கடந்து நின்ற
 எம்மான்காண் எழிலாரும் பொழிலார் கச்சி
 ஏகம்பன் காணவெனன் எண்ணத் தானே.

6.64.10

650

அறுத்தான்காண் அயன்சிரத்தை அமரர் வேண்ட
 ஆழ்கடலின் நஞ்சுண்டங் கணிநீர்க் கங்கை
 செறுத்தான்காண் தேவர்க்குந் தேவன் றான்காண்
 திசையனைத்துந் தொழுதேத்தக் கலைமான் கையிற்
 பொறுத்தான்காண் புகலிடத்தை நலிய வந்து
 பொருகயிலை யெடுத்தவன்றன் முடிதோள் நாலஞ்
 சிறுத்தான்காண் எழிலாரும் பொழிலார் கச்சி
 ஏகம்பன் காணவெனன் எண்ணத் தானே.

6.64.11

திருச்சிற்றம்பலம்

6.65 திருவேகம்பம் - திருத்தாண்டகம்

திருச்சிற்றம்பலம்

651

உரித்தவன்காண் உரக்களிற்றை உமையாள் ஒல்க
 ஓங்காரத் தொருவன்காண் உணர்மெய்து ஞானம்
 விரித்தவன்காண் விரித்தநால் வேதத் தான்காண்
 வியனூலகிற் பல்லுயிரை விதியி னாலே
 தெரித்தவன்காண் சில்லுருவாய்த் தோன்றி யெங்குந்
 திரண்டவன்காண் திரிபுரத்தை வேவ வில்லால்
 எரித்தவன்காண் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.1

652

நேசன்காண் நேசர்க்கு நேசந் தன்பால்
 இல்லாத நெஞ்சத்து நீசர் தம்மைக்
 கூசன்காண் கூசாதார் நெஞ்சு தஞ்சே
 குடிகொண்ட குழகன்காண் அழகார் கொன்றை
 வாசன்காண் மலைமங்கை பங்கன் றான்காண்
 வானவர்கள் எப்பொழுதும் வணங்கி யேத்தும்
 ஈசன்காண் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.2

653

பொறையவன்காண் பூமியேழ் தாங்கி யோங்கும்
 புண்ணியன்காண் நண்ணியபுண் டரிகப் போதின்
 மறையவன்காண் மறையவனைப் பயந்தோன் றான்காண்
 வார்சடைமா சுணமணிந்து வளரும் பிள்ளைப்
 பிறையவன்காண் பிறைதிகழும் எயிற்றுப் பேழ்வாய்ப்
 பேயோடங் கிடுகாட்டில் எல்லி யாடும்
 இறையவன்காண் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.3

654

பாரவன்காண் விசம்பவன்காண் பவ்வந் தான்காண்
 பனிவரைகள் இரவினொடு பகலாய் நின்ற
 சீரவன்காண் திசையவன்காண் திசைக ளெட்டுஞ்
 செறிந்தவன்காண் சிறந்தடியார் சிந்தை செய்யும்
 பேரவன்காண் பேராயி ரங்க ளேத்தும்
 பெரியவன்காண் அரியவன்காண் பெற்ற மூர்ந்த
 ஏரவன்காண் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.4

655

பெருந்தவத்தெம் பிஞ்சுகன்காண் பிறைகு டிகாண்
 பேதையேன் வாதையறு பிணியைத் தீர்க்கும்
 மருந்தவன்காண் மந்திரங்க ளாயி னான்காண்

வானவர்கள் தாம்வணங்கும் மாதே வன்காண்
 அருந்தவத்தான் ஆயிழையாள் உமையாள் பாகம்
 அமர்ந்தவன்காண் அமரர்கள்தாம் அர்ச்சித் தேத்த
 இருந்தவன்காண் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.5

656
 ஆய்ந்தவன்காண் அருமறையோ டங்க மாறும்
 அணிந்தவன்காண் ஆடரவோ டென்பு மாமை
 காய்ந்தவன்காண் கண்ணழலாற் காம னாகங்
 கனன்றெழுந்த காலனுடல் பொடியாய் வீழ்ப்
 பாய்ந்தவன்காண் பண்டுபல சருகாற் பந்தர்
 பயின்றநூற் சிலந்திக்குப் பாராள் செல்வம்
 ஈந்தவன்காண் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.6

657
 உமையவளை யொருபாகஞ் சேர்த்தி னான்காண்
 உகந்தொலிநீர்க் கங்கைசடை யொழுக்கி னான்காண்
 இமய வடகயிலைச் செல்வன் றான்காண்
 இல்பலிக்குச் சென்றுழலும் நல்கூர்ந் தான்காண்
 சமயமவை ஆறினுக்குந் தலைவன் றான்காண்
 தத்துவன்காண் உத்தமன்காண் தானே யாய
 இமையவன்காண் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.7

658
 தொண்டுபடு தொண்டர்துயர் தீர்ப்பான் றான்காண்
 தாமலர்ச்சே வடியிணையெஞ் சோதி யான்காண்
 உண்டுபடு விடங்கண்டத் தொடுக்கி னான்காண்
 ஒலிகடலி லமுதமரர்க் குதவி னான்காண்
 வண்டுபடு மலர்க்கொன்றை மாலை யான்காண்
 வாண்மதியாய் நாண்மீனு மாயி னான்காண்
 எண்டிசையும் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.8

659
 முந்தைகாண் மூவரினு முதலா னான்காண்
 மூவிலைவேல் மூர்த்திகாண் முருக வேட்குத்
 தந்தைகாண் தண்கடமா முகத்தி னாற்குத்
 தாதைகாண் தாழ்ந்தடியே வணங்கு வார்த்துச்
 சிந்தைகாண் சிந்தாத சித்தத் தார்க்குச்
 சிவனவன்காண் செங்கண்மால் விடையொன் றேறும்
 எந்தைகாண் எழிலாரும் பொழிலார் கச்சி
 ஏகம்பன் காணவனென் எண்ணத் தானே. 6.65.9

660
 பொன்னிசையும் புரிசடையெம் புனிதன் றான்காண்
 பூதகண நாதன்காண் புலித்தோ லாடை
 தன்னிசைய வைத்தவெழி லரவி னான்காண்

சங்கவெண் குழைக்காதிற் சதுரன் றான்காண்
மின்னிசையும் வெள்ளெயிற்றோன் வெகுண்டு வெற்பை
எடுக்கவடி அடர்ப்பமீண் டவன்றன் வாயில்
இன்னிசைகேட் டிலங்கொளிவாள் ஈந்தோன் கச்சி
ஏகம்பன் காணவெனன் எண்ணத் தானே.

6.65.10

திருச்சிற்றம்பலம்

6.66 திருநாகேச்சரம் - திருத்தாண்டகம்

திருச்சிற்றம்பலம்

661

தாயவனை வானோர்க்கும் ஏனோ ருக்குந்
தலையவனை மலையவனை உலக மெல்லாம்
ஆயவனைச் சேயவனை அணியான் றன்னை
அழலவனை நிழலவனை அறிய வொண்ணா
மாயவனை மறையவனை மறையோர் தங்கள்
மந்திரனைத் தந்திரனை வளரா நின்ற
தீயவனைத் திருநாகேச் சரத்து ளானைச்
சேராதார் நன்னெறிக்கட் சேரா தாரே.

6.66.1

662

உரித்தானை மதவேழந் தன்னை மின்னார்
ஒளிமுடியெம் பெருமானை உமையோர் பாகந்
தரித்தானைத் தரியலர்தம் புரமெய் தானைத்
தன்னடைந்தார் தம்வினைநோய் பாவ மெல்லாம்
அரித்தானை ஆலதன்கீழ் இருந்து நால்வர்க்
கறம்பொருள்வீ டின்பமா றங்கம் வேதந்
தெரித்தானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே.

6.66.2

663

காரானை உரிபோர்த்த கடவுள் தன்னைக்
காதலித்து நினையாத கயவர் நெஞ்சில்
வாரானை மதிப்பவர்தம் மனத்து ளனை
மற்றொருவர் தன்னொப்பா ரொப்பி லாத
ஏரானை இமையவர்தம் பெருமான் றன்னை
இயல்பாகி உலகெலாம் நிறைந்து மிக்க
சீரானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே.

6.66.3

664

தலையானை எவ்வுலகுந் தானா னானைத்
தன்னுருவம் யாவர்க்கு மறிய வொண்ணா
நிலையானை நேசர்க்கு நேசன் றன்னை
நீள்வான முகடதனைத் தாங்கி நின்ற
மலையானை வரியரவு நாணாக் கோத்து
வல்லசுரர் புரமுன்று மடிய வெய்த

சிலையானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே. 6.66.4

665

மெய்யானைத் தன்பக்கல் விரும்பு வார்க்கு
விரும்பாத அரும்பாவி யவர்கட் கென்றும்
பொய்யானைப் புறங்காட்டி லாட லானைப்
பொன்பொலிந்த சடையானைப் பொடிகொள் பூதிப்
பையானைப் பையரவ மசைத்தான் றன்னைப்
பரந்தானைப் பவளமால் வரைபோல் மேனிச்
செய்யானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே. 6.66.5

666

துறந்தானை அறம்புரியாத் துரிசர் தம்மைத்
தோத்திரங்கள் பலசொல்லி வானோ ரேத்த
நிறைந்தானை நீர்நிலந்தீ வெளிகாற் றாகி
நிற்பனவும் நடப்பனவு மாயி னானை
மறந்தானைத் தன்னினையா வஞ்சர் தம்மை
அஞ்செழுத்தும் வாய்நவில வல்லோர்க் கென்றுஞ்
சிறந்தானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே. 6.66.6

667

மறையானை மால்விடையொன் றூர்தி யானை
மால்கடல்நஞ் சுண்டானை வானோர் தங்கள்
இறையானை என்பிறவித் துயர்தீர்ப் பானை
இன்னமுதை மன்னியசீர் ஏகம் பத்தில்
உறையானை ஒருவருமீங் கறியா வண்ணம்
என்னுள்ளத் துள்ளே யொளித்து வைத்த
சிறையானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே. 6.66.7

668

எய்தானைப் புரமுன்றும் இமைக்கும் போதில்
இருவிசம்பில் வருபுனைலைத் திருவார் சென்னிப்
பெய்தானைப் பிறப்பிலியை அறத்தில் நில்லாப்
பிரமன்றன் சிரமொன்றைக் கரமொன் றினாற்
கொய்தானைக் கூத்தாட வல்லான் றன்னைக்
குறியிலாக் கொடியேனை அடியே னாகச்
செய்தானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே. 6.66.8

669

அளியானை அண்ணிக்கும் ஆன்பால் தன்னை
வான்பயிரை அப்பயிரின் வாட்டந் தீர்க்குந்
துளியானை அயன்மாலுந் தேடிக் காணாச்
சுடரானைத் துரிசறத் தொண்டு பட்டார்க்
கெளியானை யாவர்க்கு மரியான் றன்னை
இன்கரும்பின் தன்னுள்ளா லிருந்த தேறற்

தெளியானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே. 6.66.9

670

சீர்த்தானை உலகேழுஞ் சிறந்து போற்றச்
சிறந்தானை நிறைந்தோங்கு செல்வன் றன்னைப்
பார்த்தானை மதனவேள் பொடியாய் வீழ்ப்
பனிமதியஞ் சடையானைப் புனிதன் றன்னை
ஆர்த்தோடி மலையெடுத்த அரக்க னஞ்ச
அருவிரலா லடர்த்தானை அடைந்தோர் பாவந்
தீர்த்தானைத் திருநாகேச் சரத்து ளானைச்
சேராதார் நன்னெறிக்கட் சேரா தாரே. 6.66.10

திருச்சிற்றம்பலம்

6.67 திருக்கீழ்வேளூர் - திருத்தாண்டகம்

திருச்சிற்றம்பலம்

671

ஆளான அடியவர்கட் கன்பன் றன்னை
ஆனஞ்சு மாடியைநான் அபயம் புக்க
தாளானைத் தன்னொப்பா ரில்லா தானைச்
சந்தனமுங் குங்குமமுஞ் சாந்துந் தோய்ந்த
தோளானைத் தோளாத முத்தொப் பானைத்
தூவெளுத்த கோவணத்தை அரையி லார்த்த
கீளானைக் கீழ்வேளூ ராளுங் கோவைக்
கேடிலியை நாடுமவர் கேடி லாரே. 6.67.1

672

சொற்பாவும் பொருள்தெரிந்து தூய்மை நோக்கித்
தூங்காதார் மனத்திருளை வாங்கா தானை
நற்பான்மை அறியாத நாயி னேனை
நன்னெறிக்கே செலும்வண்ணம் நல்கி னானைப்
பற்பாவும் வாயாரப் பாடி யாடிப்
பணிந்தெழுந்து குறைந்தடைந்தார் பாவம் போக்கக்
கிற்பானைக் கீழ்வேளூ ராளுங் கோவைக்
கேடிலியை நாடுமவர் கேடி லாரே. 6.67.2

673

அளைவாயில் அரவசைத்த அழகன் றன்னை
ஆதரிக்கு மடியவர்கட் கன்பே யென்றும்
விளைவானை மெய்ஞ்ஞானப் பொருளா னானை
வித்தகனை எத்தனையும் பத்தர் பத்திக்
குளைவானை அல்லாதார்க் குளையா தானை
உலப்பிலியை உள்புக்கென் மனத்து மாசு
கிளைவானைக் கீழ்வேளூ ராளுங் கோவைக்
கேடிலியை நாடுமவர் கேடி லாரே. 6.67.3

674

தாட்பாவு கமலமலர் தயங்கு வானைத்
 தலையறுத்து மாவிரதந் தரித்தான் றன்னைக்
 கோட்பாவு நாளெல்லா மானான் றன்னைக்
 கொடுவினையேன் கொடுநரகக் குழியில் நின்றால்
 மீட்பானை வித்துருவின் கொத்தொப் பானை
 வேதியனை வேதத்தின் பொருள்கொள் வீணை
 கேட்பானைக் கீழ்வேளு ராளுங் கோவைக்
 கேடிலியை நாடுமவர் கேடி லாரே.

6.67.4

675

நல்லானை நரைவிடையொன் றூர்தி யானை
 நால்வேதத் தாறங்கம் நணுக மாட்டாச்
 சொல்லானைச் சுடர்மூன்று மானான் றன்னைத்
 தொண்டாகிப் பணிவார்கட் கணியான் றன்னை
 வில்லானை மெல்லியலோர் பங்கன் றன்னை
 மெய்யராய் நினையாதார் வினைகள் தீர்க்க
 கில்லானைக் கீழ்வேளு ராளுங் கோவைக்
 கேடிலியை நாடுமவர் கேடி லாரே.

6.67.5

676

சுழித்தானைக் கங்கைமலர் வன்னி கொன்றை
 தூமத்தம் வாளரவஞ் சூடி னானை
 அழித்தானை அரணங்கள் மூன்றும் வேவ
 ஆலால நஞ்சதனை யுண்டான் றன்னை
 விழித்தானைக் காமனுடல் பொடியாய் வீழ்
 மெல்லியலோர் பங்கனைமுன் வேனி லானைக்
 கிழித்தானைக் கீழ்வேளு ராளுங் கோவைக்
 கேடிலியை நாடுமவர் கேடி லாரே.

6.67.6

677

உளரொளியை உள்ளத்தி னுள்ளே நின்ற
 ஓங்காரத் துட்பொருள்தா னாயி னானை
 விளரொளியை விடுசுடர்கள் இரண்டு மொன்றும்
 விண்ணொடுமண் ஆகாச மாயி னானை
 வளரொளியை மரகதத்தி னுருவி னானை
 வானவர்க ளெப்பொழுதும் வாழ்த்தி யேத்துங்
 கிளரொளியைக் கீழ்வேளு ராளுங் கோவைக்
 கேடிலியை நாடுமவர் கேடி லாரே.

6.67.7

678

தடுத்தானைக் காலனைக் காலாற் பொன்றத்
 தன்னடைந்த மாணிக்கன் றருள்செய் தானை
 உடுத்தானைப் புலியதளோ டக்கும் பாம்பும்
 உள்குவார் உள்ளத்தி னுள்ளான் றன்னை
 மடுத்தானை அருநஞ்சம் மிடற்றுள் தங்க
 வானவர்கள் கூடியஅத் தக்கன் வேள்வி
 கெடுத்தானைக் கீழ்வேளு ராளுங் கோவைக்
 கேடிலியை நாடுமவர் கேடி லாரே.

6.67.8

679

மாண்டார் எலும்பணிந்த வாழ்க்கை யானை
 மயானத்திற் கூத்தனைவா ளரவோ டென்பு
 பூண்டானைப் புறங்காட்டி லாட லானைப்
 போகாதென் னுட்புகுந் திடங்கொண் டென்னை
 ஆண்டானை அறிவரிய சிந்தை யானை
 அசங்கையனை அமரர்கள்தஞ் சங்கை யெல்லாங்
 கீண்டானைக் கீழ்வேளு ராளுங் கோவைக்
 கேடிலியை நாடுமவர் கேடி லாரே.

6.67.9

680

முறிப்பான பேசிமலை யெடுத்தான் றானும்
 முதுகிறமுன் கைந்நரம்பை யெடுத்துப் பாடப்
 பறிப்பான்கைச் சிற்றரிவாள் நீட்டி னானைப்
 பாவியேன் நெஞ்சுகத்தே பாதப் போது
 பொறித்தானைப் புரமுன்று மெரிசெய் தானைப்
 பொய்யர்களைப் பொய்செய்து போது போக்கிக்
 கிறிப்பானைக் கீழ்வேளு ராளுங் கோவைக்
 கேடிலியை நாடுமவர் கேடி லாரே.

6.67.10

இத்தலம் சோழநாட்டிலுள்ளது.

சுவாமிபெயர் - கேடிலியப்பர், தேவியார் - வனமுலைநாயகியம்மை.

திருச்சிற்றம்பலம்

6.68 திருமுதுகுன்றம் - திருத்தாண்டகம்

திருச்சிற்றம்பலம்

681

கருமணியைக் கனகத்தின் குன்றொப் பானைக்
 கருதுவார்க் காற்ற எளியான் றன்னைக்
 கருமணையைக் கோளரவ மாட்டு வானைக்
 கொல்வேங்கை யதளனைக்கோ வணவன் றன்னை
 அருமணியை அடைந்தவர்கட் கமுதொப் பானை
 ஆனஞ்சு மாடியைநான் அபயம் புக்க
 திருமணியைத் திருமுதுகுன் றுடையான் றன்னைத்
 தீவினையேன் அறியாதே திகைத்த வாரே.

6.68.1

682

காரொளிய கண்டத்தெங் கடவுள் தன்னைக்
 காபாலி கட்டங்க மேந்தி னானைப்
 பாரொளியை விண்ணொளியைப் பாதாளத் தானைப்
 பாண்மதியஞ் சூடியோர் பண்பன் றன்னைப்
 பேரொளியைப் பெண்பாகம் வைத்தான் றன்னைப்
 பேணுவார் தம்வினையைப் பேணி வாங்குஞ்
 சீரொளியைத் திருமுதுகுன் றுடையான் றன்னைத்
 தீவினையேன் அறியாதே திகைத்த வாரே.

6.68.2

683

எத்திசையும் வானவர்கள் தொழ நின்றானை
 ஏறார்ந்த பெம்மானை யெம்மா னென்று
 பத்தனாய்ப் பணிந்தடியேன் றன்னைப் பன்னாட்
 பாமாலை பாடப் பயில்வித் தானை
 முத்தினை யென்மணியை மாணிக் கத்தை
 முளைத்தெழுந்த செம்பவளக் கொழுந்தொப் பானைச்
 சித்தனையென் திருமுதுகுன் றுடையான் றன்னைத்
 தீவினையேன் அறியாதே திகைத்த வாறே.

6.68.3

684

ஊன்கருவின் உள்நின்ற சோதி யானை
 உத்தமனைப் பத்தர்மனம் குடிகொண் டானைக்
 கான்றிரிந்து காண்டப மேந்தி னானைக்
 கார்மேக மிடற்றானைக் கனலைக் காற்றைத்
 தான்றெரிந்தங் கடியேனை யாளாக் கொண்டு
 தன்னுடைய திருவடியென் றலைமேல் வைத்த
 தீன்கரும்பைத் திருமுதுகுன் றுடையான் றன்னைத்
 தீவினையேன் அறியாதே திகைத்த வாறே.

6.68.4

685

தக்கனது பெருவேள்வி தகர்த்தா னாகித்
 தாமரையான் நான்முகனுந் தானே யாகி
 மிக்கதொரு தீவளிநீர் ஆகா சமாய்
 மேலுலகுக் கப்பாலாய் இப்பா லானை
 அக்கினொடு முத்தினையு மணிந்து தொண்டர்க்
 கங்கங்கே அறுசமய மாகி நின்ற
 திக்கினையென் றிருமுதுகுன் றுடையான் றன்னைத்
 தீவினையேன் அறியாதே திகைத்த வாறே.

6.68.5

686

புகழொளியைப் புரமெரித்த புனிதன் றன்னைப்
 பொன்பொதிந்த மேனியனைப் புராணன் றன்னை
 விழுவொலியும் விண்ணொலியு மானான் றன்னை
 வெண்காடு மேவிய விகிர்தன் றன்னைக்
 கழலொலியுங் கைவளையு மார்ப்ப வார்ப்பக்
 கடைதோறு மிடுபிச்சைக் கென்று செல்லுந்
 திகழொளியைத் திருமுதுகுன் றுடையான் றன்னைத்
 தீவினையேன் அறியாதே திகைத்த வாறே.

6.68.6

687

போர்த்தானை யின்னூரிதோல் பொங்கப் பொங்கப்
 புலியதளே உடையாகத் திரிவான் றன்னைக்
 காத்தானை ஐம்புலனும் புரங்கள் மூன்றுங்
 காலனையுங் குரைகழலாற் காய்ந்தான் றன்னை
 மாத்தாடிப் பத்தராய் வணங்குந் தொண்டர்
 வல்வினைவே ரறும்வண்ணம் மருந்து மாகித்
 தீர்த்தானைத் திருமுதுகுன் றுடையான் றன்னைத்
 தீவினையேன் அறியாதே திகைத்த வாறே.

6.68.7

688

துறவாதே யாக்கை துறந்தான் றன்னைச்
 சோதி முழுமுதலாய் நின்றான் றன்னைப்
 பிறவாதே எவ்வுயிர்க்குந் தானே யாகிப்
 பெண்ணினோ டாணுருவாய் நின்றான் றன்னை
 மறவாதே தன்றிறமே வாழ்த்துந் தொண்டர்
 மனத்தகத்தே அனவரதம் மன்னி நின்ற
 திறலானைத் திருமுதுகுன் றுடையான் றன்னைத்
 தீவினையேன் அறியாதே திகைத்த வாறே.

6.68.8

689

பொற்றூணைப் புலால்நாறு கபால மேந்திப்
 புவலோக மெல்லா முழிதந் தானை
 முற்றாத வெண்டிங்கட் கண்ணி யானை
 முழுமுதலாய் மூவுலகும் முடிவொன் றில்லாக்
 கற்றுணைக் காளத்தி மலையான் றன்னைக்
 கருதாதார் புரமூன்று மெரிய அம்பாற்
 செற்றானைத் திருமுதுகுன் றுடையான் றன்னைத்
 தீவினையேன் அறியாதே திகைத்த வாறே.

6.68.9

690

இகழ்ந்தானை இருபதுதோள் நெரிய லூன்றி
 எழுநரம்பின் இசைபாட லினிது கேட்டுப்
 புகழ்ந்தானைப் பூந்துருத்தி மேயான் றன்னைப்
 புண்ணியனை விண்ணவர்கள் நிதியந் தன்னை
 மகிழ்ந்தானை மலைமகளோர் பாகம் வைத்து
 வளர்மதியஞ் சடைவைத்து மாலோர் பாகந்
 திகழ்ந்தானைத் திருமுதுகுன் றுடையான் றன்னைத்
 தீவினையேன் அறியாதே திகைத்த வாறே.

6.68.10

இத்தலம் நடுநாட்டிலுள்ளது. இதுவே விருத்தாசலம்.
 சுவாமிபெயர் - பழமலைநாதர், தேவியார் - பெரியநாயகியம்மை.

திருச்சிற்றம்பலம்

6.69 திருப்பள்ளியின்முக்கூடல் - திருத்தாண்டகம்

திருச்சிற்றம்பலம்

691

ஆராத இன்னமுதை அம்மான் றன்னை
 அயனொடுமா லறியாத ஆதி யானைத்
 தாராரும் மலர்க்கொன்றைச் சடையான் றன்னைச்
 சங்கரனைத் தன்னொப்பா ரில்லா தானை
 நீரானைக் காற்றானைத் தீயா னானை
 நீள்விசும்பாய் ஆழ்கூடல்க ளேழுஞ் சூழ்ந்த
 பாரானைப் பள்ளியின்முக் கூட லானைப்
 பயிலாதே பாழேநான் உழன்ற வாறே.

6.69.1

692

விடையானை விண்ணவர்கள் எண்ணத் தானை
 வேதியனை வெண்டிங்கள் சூடுஞ் சென்னிச்
 சடையானைச் சாமம்போற் கண்டத் தானைத்
 தத்துவனைத் தன்னொப்பா ரில்லா தானை
 அடையாதார் மும்மதிலுந் தீயில் மூழ்க
 அடுகணைகோத் தெய்தானை அயில்கொள் சூலப்
 படையானைப் பள்ளியின்முகக் கூட லானைப்
 பயிலாதே பாழேநான் உழன்ற வாறே.

6.69.2

693

பூதியனைப் பொன்வரையே போல்வான் றன்னைப்
 புரிசடைமேற் புனல்கரந்த புனிதன் றன்னை
 வேதியனை வெண்காடு மேயான் றன்னை
 வெள்ளேற்றின் மேலானை விண்ணோர்க் கெல்லாம்
 ஆதியனை ஆதிரைநன் னாளான் றன்னை
 அம்மானை மைம்மேவு கண்ணி யாளோர்
 பாதியனைப் பள்ளியின்முகக் கூட லானைப்
 பயிலாதே பாழேநான் உழன்ற வாறே.

6.69.3

694

போர்த்தானை ஆனையின்றோல் புரங்கள் மூன்றும்
 பொடியாக எய்தானைப் புனிதன் றன்னை
 வார்த்தாங்கு வனமுலையாள் பாகன் றன்னை
 மறிகடலுள் நஞ்சுண்டு வானோ ரச்சந்
 தீர்த்தானைத் தென்றிசைக்கே காமன் செல்லச்
 சிறிதளவில் அவனுடலம் பொடியா வங்கே
 பார்த்தானைப் பள்ளியின்முகக் கூட லானைப்
 பயிலாதே பாழேநான் உழன்ற வாறே.

6.69.4

695

அடைந்தார்தம் பாவங்கள் அல்லல் நோய்கள்
 அருவினைகள் நல்குரவு செல்லா வண்ணங்
 கடிந்தானைக் கார்முகில்போற் கண்டத் தானைக்
 கடுஞ்சினத்தோன் றன்னுடலை நேமி யாலே
 தடிந்தானைத் தன்னொப்பா ரில்லா தானைத்
 தத்துவனை உத்தமனை நினைவார் நெஞ்சிற்
 படிந்தானைப் பள்ளியின்முகக் கூட லானைப்
 பயிலாதே பாழேநான் உழன்ற வாறே.

6.69.5

696

கரந்தானைச் செஞ்சடைமேற் கங்கை வெள்ளங்
 கனலாடு திருமேனி கமலத் தோன்றன்
 சிரந்தாங்கு கையானைத் தேவ தேவைத்
 திகழொளியைத் தன்னடியே சிந்தை செய்வார்
 வருந்தாமைக் காப்பானை மண்ணாய் விண்ணாய்
 மறிகடலாய் மால்விசம்பாய் மற்று மாகிப்
 பரந்தானைப் பள்ளியின்முகக் கூட லானைப்
 பயிலாதே பாழேநான் உழன்ற வாறே.

6.69.6

697

நதியாருஞ் சடையானை நல்லூ ரானை
 நள்ளாற்றின் மேயானை நல்லத் தானை
 மதுவாரும் பொழிற்புடைசூழ் வாய்மு ரானை
 மறைக்காடு மேயானை ஆக்கூ ரானை
 நிதியாளன் றோழனை நீடு ரானை
 நெய்த்தான மேயானை ஆரு ரென்னும்
 பதியானைப் பள்ளியின்முக் கூட லானைப்
 பயிலாதே பாழேநான் உழன்ற வாறே.

6.69.7

698

நற்றவனை நான்மறைக ளாயி னானை
 நல்லானை நணுகாதார் புரங்கள் மூன்றுஞ்
 செற்றவனைச் செஞ்சடைமேற் றிங்கள் சூடுந்
 திருவாரூர்த் திருமூலத் தான மேய
 கொற்றவனைக் கூரரவம் பூண்டான் றன்னைக்
 குறைந்தடைந்து தன்றிறமே கொண்டார்க் கென்றும்
 பற்றவனைப் பள்ளியின்முக் கூட லானைப்
 பயிலாதே பாழேநான் உழன்ற வாறே.

6.69.8

699

ஊனவனை உடலவனை உயிரா னானை
 உலகேழு மானானை உம்பர் கோவை
 வானவனை மதிசூடும் வளவி யானை
 மலைமகள்முன் வராகத்தின் பின்பே சென்ற
 கானவனைக் கயிலாய மலையு ளானைக்
 கலந்துருகி நைவார்தம் நெஞ்சி னுள்ளே
 பானவனைப் பள்ளியின்முக் கூட லானைப்
 பயிலாதே பாழேநான் உழன்ற வாறே.

6.69.9

700

தடுத்தானைத் தான்முனிந்து தன்றோள் கொட்டித்
 தடவரையை இருபதுதோள் தலையி னாலும்
 எடுத்தானைத் தாள்விரலால் மாள வூன்றி
 எழுநரம்பின் இசைபாடல் இனிது கேட்டுக்
 கொடுத்தானைப் பேரோடுங் கூர்வாள் தன்னைக்
 குரை கழலாற் கூற்றுவனை மாள வன்று
 படுத்தானைப் பள்ளியின்முக் கூட லானைப்
 பயிலாதே பாழேநான் உழன்ற வாறே.

6.69.10

இத்தலம் சோழநாட்டிலுள்ளது.

சுவாமிபெயர் - முக்கோணவீசுவரர், தேவியார் - மைமேவுங்கண்ணியம்மை.

திருச்சிற்றம்பலம்

6.70 ஷேத்திரக்கோவை - திருத்தாண்டகம்

திருச்சிற்றம்பலம்

701

தில்லைச் சிற்றம்பலமுஞ் செம்பொன் பள்ளி
 தேவன் குடிசிராப் பள்ளி தெங்கூர்
 கொல்லிக் குளிரறைப் பள்ளி கோவல்
 வீரட்டங் கோகரணங் கோடி காவும்
 முல்லைப் புறவம் முருகன் பூண்டி
 முழையூர் பழையாறை சத்தி முற்றங்
 கல்லிற் நிகழ்சீரார் காளத் தியுங்
 கயிலாய நாதனையே காண லாமே.

6.70.1

702

ஆரூர்மு லத்தானம் ஆனைக் காவும்
 ஆக்கூரில் தான்தோன்றி மாடம் ஆவூர்
 பேரூர் பிரமபுரம் பேரா வூரும்
 பெருந்துறை காம்பீலி பிடவூர் பேணுங்
 கூரார் குறுக்கைவீ ரட்டா னமுங்
 கோட்டீர் குடமூக்கு கோழம் பமுங்
 காரார் கழுக்குன்றுங் கானப் பேருங்
 கயிலாய நாதனையே காண லாமே.

6.70.2

703

இடைமரு தீங்கோ யிராமேச் சுரம்
 இன்னம்பர் ஏரிடவை ஏமப் பேறுார்
 சடைமுடி சாலைக் குடிதக் கரூர்
 தலையாலங் காடு தலைச்சங் காடு
 கொடுமுடி குற்றாலங் கொள்ளம் பூதூர்
 கோத்திட்டை கோட்டாறு கோட்டுக் காடு
 கடைமுடி கானூர் கடம்பந் துறை
 கயிலாய நாதனையே காண லாமே.

6.70.3

704

எச்சில் இளமர் ஏம நல்லூர்
 இலம்பையங் கோட்டீர் இறையான் சேரி
 அச்சிறு பாக்க மளப்பூர் அம்பர்
 ஆவடு தண்டுறை அமுந்தூர் ஆறைக்
 கச்சினங் கற்குடி கச்சூர் ஆலக்
 கோயில் கரவீரங் காட்டுப் பள்ளி
 கச்சிப் பலதளியும் ஏகம் பத்துங்
 கயிலாய நாதனையே காண லாமே.

6.70.4

705

கொடுங்கோரூர் அஞ்சைக் களஞ்செங் குன்றுார்
 கொங்கணங் குன்றியூர் குரக்குக் காவும்
 நெடுங்களம் நன்னிலம் நெல்லிக் காவும்

நின்றியூர் நீரீர் நியம நல்லூர்
 இடும்பா வனமெழுமூர் ஏழூர் தோழூர்
 எறும்பியூர் ஏராரும் ஏம கூடங்
 கடம்பை யிளங்கோயில் தன்னி லுள்ளுங்
 கயிலாய நாதனையே காண லாமே.

6.70.5

706
 மண்ணிப் படிக்கரை வாழ்கொளி புத்தூர்
 வக்கரை மந்தாரம் வார ணாசி
 வெண்ணி விளத்தொட்டி வேள்விக் குடி
 விளமர் விராட்புரம் வேட்க ளத்தும்
 பெண்ணை யருட்டுறைதண் பெண்ணா கடம்
 பிரம்பில் பெரும்புலியூர் பெருவே னுருங்
 கண்ணை களர்க்காறை கழிப்பா லையுங்
 கயிலாய நாதனையே காண லாமே.

6.70.6

707
 வீழி மிழலைவெண் காடு வேங்கூர்
 வேதி குடிவிசய மங்கை வியலூர்
 ஆழியகத் தியான்பள்ளி அண்ணா மலை
 ஆலங் காடும் அரைதைப் பெரும்
 பாழி பழனம்பனந் தாள்பா தாளம்
 பராய்த்துறை பைஞ்சீலி பனங்காட் றீர்தண்
 காழி கடல்நாகைக் காரோ ணத்துங்
 கயிலாய நாதனையே காண லாமே.

6.70.7

708
 உஞ்சேனை மாகாளம் ஊறல் ஓத்தூர்
 உரித்திர கோடி மறைக்காட் டுள்ளும்
 மஞ்சார் பொதியின்மலை தஞ்சை வழுவூர்
 வீரட்டம் மாதானங் கேதா ரத்தும்
 வெஞ்சமாக் கூடல்மீ யச்சூர் வைகா
 வேதிச்சரம் வீவிசரம் வொற்றி யூருங்
 கஞ்சனூர் கஞ்சாறு பஞ்சாக் கையுங்
 கயிலாய நாதனையே காண லாமே.

6.70.8

709
 திண்டிச்சரஞ் சேய்ஞலூர் செம்பொன் பள்ளி
 தேவூர் சிரபுரஞ்சிற் றேமஞ் சேறை
 கொண்டிச்சரங் கூந்தலூர் கூழையூர் கூடல்
 குருகாவூர் வெள்ளடை குமரி கொங்கு
 அண்டர் தொழுமதிகை வீரட் டானம்
 ஐயா றசோகந்தி ஆமாத் தூருங்
 கண்டியூர் வீரட்டங் கருகா லூருங்
 கயிலாய நாதனையே காண லாமே.

6.70.9

710
 நறையூரிற் சித்தீச் சரம்நள் ளாறு
 நாரையூர் நாகேச்சரம் நல்லூர் நல்ல
 துறையூர் சோற்றுத்துறை சூல மங்கை

தோணிபுரந் துருத்தி சோமீச் சரம்
உறையூர் கடலொற்றி யூருற் றத்தூர்
ஓமாம் புலியூரோர் ஏட கத்துங்
கறையூர் கருப்பறியல் கன்றாப் பூருங்
கயிலாய நாதனையே காண லாமே.

6.70.10

711

புலிவலம் புத்தூர் புகலூர் பன்கூர்
புறம்பயம் பூவணம் பொய்கை நல்லூர்
வலிவலம் மாற்பேறு வாய்மூர் வைகல்
வலஞ்சுழி வாஞ்சியம் மருகல் வன்னி
நிலமலிநெய்த் தானத்தோ டெத்தா னத்தும்
நிலவுபெருங் கோயில்பல கண்டாற் றொண்டீர்
கலிவலமிக் கோனைக்கால் விரலாற் செற்ற
கயிலாய நாதனையே காண லாமே.

6.70.11

திருச்சிற்றம்பலம்

6.71 திருஅடைவு - திருத்தாண்டகம்

திருச்சிற்றம்பலம்

712

பொருப்பள்ளி வரைவில்லாப் புரமூன் றெய்து
புலந்தழிய சலந்தரனைப் பிளந்தான் பொற்சக்
கரப்பள்ளி திருக்காட்டுப் பள்ளி கள்ளார்
கமழ்கொல்லி யறைப்பள்ளி கலவஞ் சாரற்
சிரப்பள்ளி சிவப்பள்ளி செம்பொன் பள்ளி
செழுநனி பள்ளிதவப் பள்ளி சீரார்
பரப்பள்ளி யென்றென்று பகர்வோ ரெல்லாம்
பரலோகத் தினிதாகப் பாலிப் பாரே.

6.71.1

713

காவிரியின் கரைக்கண்டி வீரட் டானங்
கடலூர்வீ ரட்டானங் காமருசீ ரதிகை
மேவியவீ ரட்டானம் வழுவை வீரட்டம்
வியன்பறியல் வீரட்டம் விடையூர்திக் கிடமாங்
கோவல்நகர் வீரட்டங் குறுக்கை வீரட்டங்
கோத்திட்டைக் குடிவீரட் டானமிவை கூறி
நாவினவின் றுரைப்பார்க்கு நணுகச் சென்றால்
நமன்றமருஞ் சிவன்றமரென் றகல்வர் நன்கே.

6.71.2

714

நற்கொடிமேல் விடையுயர்த்த நம்பன் செம்பங்
குடிநல்லக் குடிநளிநாட் டியத்தான் குடி
கற்குடிதென் களக்குடிசெங் காட்டங் குடி
கருந்திட்டைக் குடிகடையக் குடிகா ணுங்கால்
விற்குடிவேள் விக்குடிநல் வேட்டக் குடி
வேதிகுடி மாணிகுடி விடைவாய்க் குடி

புற்குடி மாகுடி தேவன்குடி நீலக்குடி
புதுக்குடியும் போற்றவிடர் போகு மன்றே. 6.71.3

715
பிறையூருஞ் சடைமுடியெம் பெருமா னாரூர்
பெரும்பற்றப் புலியூரும் பேரா லூரும்
நறையூரும் நல்லூரும் நல்லாற் றூரும்
நாலூருஞ் சேற்றூரும் நாரை யூரும்
உறையூரும் ஓத்தூரும் ஊற்றத் தூரும்
அளப்பூரோ மாம்புலியூர் ஒற்றி யூருந்
துறையூருந் துவையூருந் தோழர் தானுந்
துடையூருந் தொழவிடர்கள் தொடரா வன்றே. 6.71.4

716
பெருக்காறு சடைக்கணிந்த பெருமான் சேரும்
பெருங்கோயில் எழுபதினோ டெட்டும் மற்றுங்
கரக்கோயில் கடிபொழில்சூழ் ஞாழற் கோயில்
கருப்பறியல் பொருப்பனைய கொகுடிக் கோயில்
இருக்கோதி மறையவர்கள் வழிபட் டேத்தும்
இளங்கோயில் மணிக்கோயில் ஆலக் கோயில்
திருக்கோயில் சிவனுறையுங் கோயில் சூழ்ந்து
தாழ்ந்திறைஞ்சத் தீவினைகள் தீரு மன்றே. 6.71.5

717
மலையார்தம் மகனொடுமா தேவன் சேரும்
மறைக்காடு வண்பொழில்சூழ் தலைச்சங் காடு
தலையாலங் காடுதடங் கடல்கு முந்தண்
சாய்க்காடு தெள்ளுபுணற் கொள்ளிக் காடு
பலர்பாடும் பழையனூர் ஆலங் காடு
பனங்காடு பாவையர்கள் பாவம் நீங்க
விலையாடும் வளைதிளைக்கக் குடையும் பொய்கை
வெண்காடும் அடையவினை வேறா மன்றே. 6.71.6

718
கடுவாயர் தமைநீக்கி யென்னை யாட்கொள்
கண்ணுதலோன் நண்ணுமிடம் அண்ணல் வாயில்
நெடுவாயில் நிறைவயல்கூழ் நெய்தல் வாயில்
நிகழ்முல்லை வாயிலொடு ஞாழல் வாயில்
மடுவார்தென் மதுரைநகர் ஆல வாயில்
மறிகடல்கூழ் புனவாயில் மாடம் நீடு
குடவாயில் குணவாயி லான வெல்லாம்
புகுவாரைக் கொடுவினைகள் கூடா வன்றே. 6.71.7

719
நாடகமா டிடநந்தி கேச்சுரமா காளேச்
சுரநாகேச் சுரநாகளேச் சுரநன் கான
கோடச்சுரங் கொண்டிச் சுரந்திண் டச்சுரங்
குக்குடேச் சுரமக்கீச் சுரங்கூ றுங்கால்
ஆடகேச் சுரமகத்தீச் சுரமய னீச்சுரம்
அத்தீச்சுரஞ் சித்தீச்சுர மந்தண் கானல்

ஈடுதிரை இராமேச்சுர மென்றென் நேத்தி
இறைவனுறை சுரம்பலவும் இயம்பு வோமே. 6.71.8

720

கந்தமா தனங்கயிலை மலை கேதாரங்
காளத்தி கழுக்குன்றங் கண்ணார் அண்ணா
மந்தமாம் பொழிற்சாரல் வடபர்ப் பதம்
மகேந்திரமா மலைநீலம் ஏம கூடம்
விந்தமா மலைவேதஞ் சைய மிக்க
வியன் பொதியின் மலைமேரு வுதய மத்தம்
இந்துசே கரனுறையும் மலைகள் மற்றும்
ஏத்துவோம் இடர்கெடநின் நேத்து வோமே. 6.71.9

721

நள்ளாறும் பழையாறுங் கோட்டாற் றோடு
நலந்திகழும் நாலாறுந் திருவை யாறுந்
தெள்ளாறும் வளைகுளமுந் தளிக்கு ளமுநல்
இடைக்குளமுந் திருக்குளத்தோ டஞ்சைக் களம்
விள்ளாத நெடுங்களம்வேட் களம்நெல் லிக்கா
கோலக்கா ஆனைக்கா வியன்கோ டிகா
கள்ளார்ந்த கொன்றையான் நின்ற ஆறுங்
குளங்களங்கா எனவனைத்துங் கூறு வோமே. 6.71.10

722

கயிலாயமலை யெடுத்தான் கரங்க ளோடு
சிரங்கரூரம் நெரியக்கால் விரலாற் செற்றோன்
பயில்வாய பராய்த்துறைதென் பாலைத் துறை
பண்டெழுவர் தவத்துறைவெண் டுறைபைம் பொழிற்
குயிலாலந் துறைசோற்றுத் துறைபூந் துறை
பெருந்துறையுங் குரங்காடு துறையி னோடு
மயிலாடு துறைகடம்பந் துறையா வடு
துறைமற்றுந் துறையனைத்தும் வணங்கு வோமே. 6.71.11

திருச்சிற்றம்பலம்

6.72 திருவலஞ்சுழி - திருத்தாண்டகம்

திருச்சிற்றம்பலம்

723

அலையார் புனற்கங்கை நங்கை காண
அம்பலத்தில் அருநட்ட மாடி வேடந்
தொலையாத வென்றியார் நின்றி யூரும்
நெடுங்களமும் மேவிவிடை யைமேற் கொண்டு
இலையார் படைகையி லேந்தி யெங்கும்
இமையவரும் உமையவளும் இறைஞ்சி யேத்த
மலையார் திரளருவிப் பொன்னி சூழ்ந்த
வலஞ்சுழியே புக்கிடமா மருவி னாரே. 6.72.1

திருச்சிற்றம்பலம்

6.73 திருவலஞ்சுழியும் - திருக்கொட்டையூர்க்கோடச்சரமும்

திருச்சிற்றம்பலம்

724

கருமணிபோற் கண்டத் தழகன் கண்டாய்
கல்லால நிழற்கீ ழிருந்தான் கண்டாய்
பருமணி மாநாகம் பூண்டான் கண்டாய்
பவளக்குன் றன்ன பரமன் கண்டாய்
வருமணிநீர்ப் பொன்னிவலஞ் சுழியான் கண்டாய்
மாதேவன் கண்டாய் வரதன் கண்டாய்
குருமணிபோல் அழகமருங் கொட்டை யூரிற்
கோடச் சரத்துறையுங் கோமான் றானே.

6.73.1

725

கலைக்கன்று தங்கு கரத்தான் கண்டாய்
கலைபயில்வோர் ஞானக்கண் ணானான் கண்டாய்
அலைக்கங்கை செஞ்சடைமே லேற்றான் கண்டாய்
அண்ட கபாலத்தப் பாலான் கண்டாய்
மலைப்பண்டங் கொண்டு வருநீர்ப் பொன்னி
வலஞ்சுழியின் மேவிய மைந்தன் கண்டாய்
குலைத்தெங்கஞ் சோலைசூழ் கொட்டை யூரிற்
கோடச்சரத் துறையுங் கோமான் றானே.

6.73.2

726

செந்தா மரைப்போ தணிந்தான் கண்டாய்
சிவன்கண்டாய் தேவர் பெருமான் கண்டாய்
பந்தாடு மெல்விரலாள் பாகன் கண்டாய்
பாலோடு நெய் தயிர்தே னாடி கண்டாய்
மந்தார முந்தி வருநீர்ப் பொன்னி
வலஞ்சுழியின் மன்னு மணாளன் கண்டாய்
கொந்தார் பொழிற்புடைசூழ் கொட்டை யூரிற்
கோடச் சரத்துறையுங் கோமான் றானே.

6.73.3

727

பொடியாடு மேனிப் புனிதன் கண்டாய்
புட்பாகற் காழி கொடுத்தான் கண்டாய்
இடியார் கடுமுழக்கே றூர்ந்தான் கண்டாய்
எண்டிசைக்கும் விளக்காகி நின்றான் கண்டாய்
மடலார் திரைபுரளுங் காவி ரிவாய்
வலஞ்சுழியின் மேவிய மைந்தன் கண்டாய்
கொடியாடு நெடுமாடக் கொட்டை யூரிற்
கோடச்சரத் துறையுங் கோமான் றானே.

6.73.4

728

அக்கரவம் அரைக்கசைத்த அம்மான் கண்டாய்
அருமறைக ளாறங்க மானான் கண்டாய்
தக்கனது பெருவேள்வி தகர்த்தான் கண்டாய்

சதாசிவன்காண் சலந்தரனைப் பிளந்தான் கண்டாய்
மைக்கொண்மயிற் றழைகொண்டு வருநீர்ப் பொன்னி
வலஞ்சுழியான் கண்டாய் மழுவன் கண்டாய்
கொக்கமரும் வயற்புடைசூழ் கொட்டை யூரிற்
கோடச் சரத்துறையுங் கோமான் றானே. 6.73.5

729
சண்டனைநல் லண்டர்தொழ்ச் செய்தான் கண்டாய்
சதாசிவன் கண்டாய்சங் கரன்றான் கண்டாய்
தொண்டர்பலர் தொழுதேத்துங் கழலான் கண்டாய்
சுடரொளியாய்த் தொடர்வரிதாய் நின்றான் கண்டாய்
மண்டுபுனர் பொன்னிவலஞ் சுழியான் கண்டாய்
மாமுனிவர் தம்முடைய மருந்து கண்டாய்
கொண்டல்தவழ் கொடிமாடக் கொட்டை யூரிற்
கோடச் சரத்துறையுங் கோமான் றானே. 6.73.6

730
அணவரியான் கண்டாய் அமலன் கண்டாய்
அவிநாசி கண்டாயண் டத்தான் கண்டாய்
பணமணிமா நாக முடையான் கண்டாய்
பண்டரங்கன் கண்டாய் பகவன் கண்டாய்
மணல்வருநீர்ப் பொன்னிவலஞ் சுழியான் கண்டாய்
மாதவற்கும் நான்முகற்கும் வரதன் கண்டாய்
குணமுடைநல் லடியார்வாழ் கொட்டை யூரிற்
கோடச் சரத்துறையுங் கோமான் றானே. 6.73.7

731
விரைகமழு மலர்க்கொன்றைத் தாரான் கண்டாய்
வேதங்கள் தொழிநின்ற நாதன் கண்டாய்
அரையதனிற் புள்ளியத ஞுடையான் கண்டாய்
அழலாடி கண்டாய் அழகன் கண்டாய்
வருதிரைநீர்ப் பொன்னிவலஞ் சுழியான் கண்டாய்
வஞ்சமனத் தவர்க்கரிய மைந்தன் கண்டாய்
குரவமரும் பொழிற்புடைசூழ் கொட்டை யூரிற்
கோடச் சரத்துறையுங் கோமான் றானே. 6.73.8

732
தளங்கிளருந் தாமரையா தனத்தான் கண்டாய்
தசரதன்றன் மகனசைவு தவிர்த்தான் கண்டாய்
இளம்பிறையும் முதிர்சடைமேல் வைத்தான் கண்டாய்
எட்டெட் டிருங்கலையு மானான் கண்டாய்
வளங்கிளர்நீர்ப் பொன்னிவலஞ் சுழியான் கண்டாய்
மாமுனிகள் தொழுதெழுபொற் கழலான் கண்டாய்
குளங்குளிர்செங் குவளைகிளர் கொட்டை யூரிற்
கோடச் சரத்துறையுங் கோமான் றானே. 6.73.9

733
விண்டார் புரமுன் றெரித்தான் கண்டாய்
விலங்கலில்வல் லரக்கனுட லடர்த்தான் கண்டாய்
தண்டா மரையானும் மாலுந் தேடத்

தழற்பிழம்பாய் நீண்ட கழலான் கண்டாய்
வண்டார்பூஞ் சோலைவலஞ் சுழியான் கண்டாய்
மாதேவன் கண்டாய் மறையோ டங்கங்
கொண்டாடு வேதியர்வாழ் கொட்டை யூரிற்
கோடச் சரத்துறையுங் கோமான் றானே.

6.73.10

இத்தலங்கள் சோழநாட்டிலுள்ளன.
திருவலஞ்சுழியில்,
சுவாமிபெயர் - கபர்த்தீசுவரர், தேவியார் - பெரியநாயகியம்மை.
திருக்கொட்டையூரில்,
சுவாமிபெயர் - சுந்தரகோடசுவரர், தேவியார் - பந்தாடுநாயகியம்மை.

திருச்சிற்றம்பலம்

6.74 திருநாரையூர் - திருத்தாண்டகம்

திருச்சிற்றம்பலம்

734
சொல்லாணைப் பொருளாணைச் சுருதி யானைச்
சுடராழி நெடுமாலுக் கருள்செய் தானை
அல்லாணைப் பகலானை அரியான் றன்னை
அடியார்கட் கெளியானை அரண்மூன் றெய்த
வில்லாணைச் சரம்விசயற் கருள்செய் தானை
வெங்கதிரோன் மாமுனிவர் விரும்பி யேத்தும்
நல்லாணைத் தீயாடு நம்பன் றன்னை
நாரையூர் நன்னகரிற் கண்டேன் நானே.

6.74.1

735
பஞ்சுண்ட மெல்லடியாள் பங்கன் றன்னைப்
பாரொடுநீர் சுடர்படர்காற் றாயி னானை
மஞ்சுண்ட வானாகி வானந் தன்னில்
மதியாகி மதிசடைமேல் வைத்தான் றன்னை
நெஞ்சுண்டென் நினைவாகி நின்றான் றன்னை
நெடுங்கடலைக் கடைந்தவர்போய் நீங்க வோங்கும்
நஞ்சுண்டு தேவர்களுக் கமுதீந் தானை
நாரையூர் நன்னகரிற் கண்டேன் நானே.

6.74.2

736
மூவாதி யாவர்க்கும் மூத்தான் றன்னை
முடியாதே முதல்நடுவு முடிவா னானைத்
தேவாதி தேவர்கட்குந் தேவன் றன்னைத்
திசைமுகன்றன் சிரமொன்று சிதைத்தான் றன்னை
ஆவாத அடலேறொன் றுடையான் றன்னை
அடியேற்கு நினைதோறும் அண்ணிக் கின்ற
நாவானை நாவினில்நல் லுரையா னானை
நாரையூர் நன்னகரிற் கண்டேன் நானே.

6.74.3

737

செம்பொன்னை நன்பவளந் திகழு முத்தைச்
 செழுமணியைத் தொழுமவர்தஞ் சித்தத் தானை
 வம்பவிழும் மலர்க்கணைவேள் உலக்க நோக்கி
 மகிழ்ந்தானை மதிற்கச்சி மன்னு கின்ற
 கம்பனையெங் கயிலாய மலையான் றன்னைக்
 கழுகினொடு காகுத்தன் கருதி யேத்தும்
 நம்பனையெம் பெருமானை நாதன் றன்னை
 நாரையூர் நன்னகரிற் கண்டேன் நானே. 6.74.4

738
 புரையுடைய கரியுரிவைப் போர்வை யானைப்
 புரிசடைமேற் புனலடைத்த புனிதன் றன்னை
 விரையுடைய வெள்ளெருக்கங் கண்ணி யானை
 வெண்ணீறு செம்மேனி விரவி னானை
 வரையுடைய மகள்தவஞ்செய் மணாளன் றன்னை
 வருபிணிநோய் பிரிவிக்கும் மருந்து தன்னை
 நரைவிடைநற் கொடியுடைய நாதன் றன்னை
 நாரையூர் நன்னகரிற் கண்டேன் நானே. 6.74.5

739
 பிறவாதும் இறவாதும் பெருகி னானைப்
 பேய்பாட நடமாடும் பித்தன் றன்னை
 மறவாத மனத்தகத்து மன்னி னானை
 மலையானைக் கடலானை வனத்து ளானை
 உறவானைப் பகையானை உயிரா னானை
 உள்ளானைப் புறத்தானை ஓசை யானை
 நறவாரும் பூங்கொன்றை சூடி னானை
 நாரையூர் நன்னகரிற் கண்டேன் நானே. 6.74.6

740
 தக்கனது வேள்விகெடச் சாடி னானைத்
 தலைகலனாப் பலியேற்ற தலைவன் றன்னைக்
 கொக்கரைசச் சரிவீணைப் பாணி யானைக்
 கோணாகம் பூணாகக் கொண்டான் றன்னை
 அக்கினொடும் என்பணிந்த அழகன் றன்னை
 அறுமுகனோ டானைமுகற் கப்பன் றன்னை
 நக்கனைவக் கரையானை நள்ளாற் றானை
 நாரையூர் நன்னகரிற் கண்டேன் நானே. 6.74.7

741
 அரிபிரமர் தொழுதேத்தும் அத்தன் றன்னை
 அந்தகனுக் கந்தகனை அளக்க லாகா
 எரிபுரியும் இலிங்கபுரா ணத்து ளானை
 எண்ணாகிப் பண்ணா ரெழுத்தா னானைத்
 திரிபுரஞ்செற் றொருமூவர்க் கருள்செய் தானைச்
 சிலந்திக்கும் அரசளித்த செல்வன் றன்னை
 நரிவிரவு காட்டகத்தி லாட லானை
 நாரையூர் நன்னகரிற் கண்டேன் நானே. 6.74.8

742

ஆலால மிடற்றணியா அடக்கி னானை
 ஆலதன்கீழ் அறம்நால்வர்க் கருள்செய் தானைப்
 பாலாகித் தேனாகிப் பழமு மாகிப்
 பைங்கரும்பா யங்கருந்துஞ் சுவையா னானை
 மேலாய வேதியர்க்கு வேள்வி யாகி
 வேள்வியினின் பயனாய விமலன் றன்னை
 நாலாய மறைக்கிறைவ னாயி னானை
 நாரையூர் நன்னகரிற் கண்டேன் நானே. 6.74.9

743
 மீளாத ஆளென்னை உடையான் றன்னை
 வெளிசெய்த வழிபாடு மேவி னானை
 மாளாமை மறையவனுக் குயிரும் வைத்து
 வன்கூற்றின் உயிர்மாள உதைத்தான் றன்னைத்
 தோளாண்மை கருதிவரை யெடுத்த தூர்த்தன்
 தோள்வலியுந் தாள்வலியுந் தொலைவித் தாங்கே
 நாளோடு வாள்கொடுத்த நம்பன் றன்னை
 நாரையூர் நன்னகரிற் கண்டேன் நானே. 6.74.10

திருச்சிற்றம்பலம்

6.75 திருக்குடந்தைக்கீழ்க்கோட்டம் - திருத்தாண்டகம்

திருச்சிற்றம்பலம்

744
 சொன்மலிந்த மறைநான்கா றங்க மாகிச்
 சொற்பொருளுங் கடந்தசுடர்ச் சோதி போலுங்
 கன்மலிந்த கயிலைமலை வாணர் போலுங்
 கடல்நஞ்ச முண்டிருண்ட கண்டர் போலும்
 மன்மலிந்த மணிவரைத்திண் டோளர் போலும்
 மலையரையன் மடப்பாவை மணாளர் போலுங்
 கொன்மலிந்த மூவிலைவேற் குழகர் போலுங்
 குடந்தைக்கீழ்க் கோட்டத்தெங் கூத்த னாரே. 6.75.1

745
 கானலிளங் கலிமறவ னாகிப் பார்த்தன்
 கருத்தளவு செருத்தொகுதி கண்டார் போலும்
 ஆனவிளங் கடுவிடையொன் றேறி அண்டத்
 தப்பாலும் பலிதிரியும் அழகர் போலுந்
 தேனலிளந் துவலைமலி தென்றல் முன்றிற்
 செழும்பொழிற்பூம் பாளைவிரி தேறல் நாறுங்
 கூனலிளம் பிறைதடவு கொடிகொள் மாடக்
 குடந்தைக்கீழ்க் கோட்டத்தெங் கூத்த னாரே. 6.75.2

746
 நீறலைத்த திருவுருவும் நெற்றிக் கண்ணும்
 நிலாவலைத்த பாம்பினொடு நிறைநீர்க் கங்கை
 ஆறலைத்த சடைமுடியும் அம்பொற் றோளும்

அடியவர்க்குக் காட்டியருள் புரிவார் போலும்
ஏறலைத்த நிமிர்கொடியொன்றுடையார் போலும்
ஏழுலகுந் தொழுகழலெம் மீசர் போலுங்
கூறலைத்த மலைமடந்தை கொழுநர் போலுங்
குடந்தைக்கீழ்க் கோட்டத்தெங் கூத்த னாரே. 6.75.3

747
தக்கனது பெருவேள்வி தகர்த்தார் போலுஞ்
சந்திரனைக் கலைகவர்ந்து தரித்தார் போலுஞ்
செக்கரொளி பவளவொளி மின்னின் சோதி
செழுஞ்சுடர்த்தீ ஞாயிறெனச் செய்யர் போலும்
மிக்கதிறல் மறையவரால் விளங்கு வேள்வி
மிகுபுகைபோய் விண்பொழியக் கழனி யெல்லாங்
கொக்கினிய கனிசிதறித் தேறல் பாயுங்
குடந்தைக்கீழ்க் கோட்டத்தெங் கூத்த னாரே. 6.75.4

748
காலன்வலி தொலைத்தகழற் காலர் போலுங்
காமனெழில் அழல்விழுங்கக் கண்டார் போலும்
ஆலதனில் அறம்நால்வர்க் களித்தார் போலும்
ஆணொடுபெண் ணலியல்ல ரானார் போலும்
நீலவுரு வயிரநிறைப் பச்சை செம்பொன்
நெடும்பளிங்கென் றறிவரிய நிறத்தார் போலுங்
கோலமணி கொழித்திழியும் பொன்னி நன்னீர்க்
குடந்தைக்கீழ்க் கோட்டத்தெங் கூத்த னாரே. 6.75.5

749
முடிகொண்ட வளர்மதியும் மூன்றாய்த் தோன்றும்
முளைஞாயி றன்னமலர்க் கண்கள் மூன்றும்
அடிகொண்ட சிலம்பொலியும் அருளார் சோதி
அணிமுறுவற் செவ்வாயும் அழகாய்த் தோன்றத்
துடிகொண்ட இடைமடவாள் பாகங் கொண்டு
சுடர்ச்சோதிக் கடிச்செம்பொன் மலைபோ லிந்நாள்
குடிகொண்டென் மனத்தகத்தே புகுந்தார் போலுங்
குடந்தைக்கீழ்க் கோட்டத்தெங் கூத்த னாரே. 6.75.6

750
காரிலங்கு திருவுருவத் தவற்கும் மற்றைக்
கமலத்திற் காரணற்குங் காட்சி யொண்ணாச்
சீரிலங்கு தழற்பிழம்பிற் சிவந்தார் போலுஞ்
சிலைவளைவித் தவுணர்புரஞ் சிதைத்தார் போலும்
பாரிலங்கு புனலனல்கால் பரமா காசம்
பருதிமதி சுருதியுமாய்ப் பரந்தார் போலுங்
கூரிலங்கு வேற்குமரன் தாதை போலுங்
குடந்தைக்கீழ்க் கோட்டத்தெங் கூத்த னாரே. 6.75.7

751
பூச்சூழ்ந்த பொழில்தழுவு புகலூ ருள்ளார்
புறம்பயத்தார் அறம்புரிபூந் துருத்தி புக்கு
மாச்சூழ்ந்த பழனத்தார் நெய்த்தா னத்தார்

மாதவத்து வளர்சோற்றுத் துறையார் நல்ல
 தீச்சூழ்ந்த திகிரிதிரு மாலுக் கீந்து
 திருவானைக் காவிலோர் சிலந்திக் கந்நாள்
 கோச்சோழர் குலத்தரசு கொடுத்தார் போலுங்
 குடந்தைக்கீழ்க் கோட்டத்தெங் கூத்த னாரே. 6.75.8

752
 பொங்கரவர் புலித்தோலர் புராணர் மார்பிற்
 பொறிகிளர்வெண் பூணநூற் புனிதர் போலுஞ்
 சங்கரவக் கடன்முகடு தட்ட விட்டுச்
 சதுரநட மாட்டுகந்த சைவர் போலும்
 அங்கரவத் திருவடிக் காட் பிழைப்பத் தந்தை
 அந்தணனை அறஎறிந்தார்க் கருளப் போதே
 கொங்கரவச் சடைக்கொன்றை கொடுத்தார் போலுங்
 குடந்தைக்கீழ்க் கோட்டத்தெங் கூத்த னாரே. 6.75.9

753
 ஏவியிடர்க் கடலிடைப்பட் டிளைக்கின் றேனை
 இப்பிறவி யறுத்தேற வாங்கி யாங்கே
 கூவிஅம ருலகனைத்து முருவிப் போகக்
 குறியிலறு குணத்தாண்டு கொண்டார் போலுந்
 தாவிமுதற் காவிரிநல் யமுனை கங்கை
 சரச்வதிபொற் றாமரைப்புட் கரணி தெண்ணீர்க்
 கோவியொடு குமரிவரு தீர்த்தஞ் சூழ்ந்த
 குடந்தைக்கீழ்க் கோட்டத்தெங் கூத்த னாரே. 6.75.10

754
 செறிகொண்ட சிந்தைதனுள் தெளிந்து தேறித்
 தித்திக்குஞ் சிவபுவனத் தமுதம் போலும்
 நெறிகொண்ட குழலியுமை பாக மாக
 நிறைந்தமரர் கணம்வணங்க நின்றார் போலும்
 மறிகொண்ட கரதலத்தெம் மைந்தர் போலும்
 மதிலிலங்கைக் கோன்மலங்க வரைக்கீ ழிட்டுக்
 குறிகொண்ட இன்னிசைகேட் டுகந்தார் போலுங்
 குடந்தைக்கீழ்க் கோட்டத்தெங் கூத்த னாரே. 6.75.11

இத்தலம் சோழநாட்டிலுள்ளது.
 சுவாமிபெயர் - மடந்தைபாகேசுவரர், தேவியார் - பெரியநாயகியம்மை.

திருச்சிற்றம்பலம்

6.76 திருப்புத்தூர் - திருத்தாண்டகம்

திருச்சிற்றம்பலம்

755
 புரிந்தமரர் தொழுதேத்தும் புகழ்தக் கோன்காண்
 போர்விடையின் பாகன்காண் புவன மேழும்
 விரிந்துபல உயிராகி விளங்கி னான்காண்

விரைக்கொன்றைக் கண்ணியன்காண் வேத நான்குந்
 தெரிந்துமுதல் படைத்தோனைச் சிரங்கொண் டோன்காண்
 தீர்த்தன்காண் திருமாலோர் பங்கத் தான்காண்
 திருந்துவயல் புடைதழுவு திருப்புத் தூரில்
 திருத்தளியான் காணவனென் சிந்தை யானே. 6.76.1

756
 வாராரும் முலைமங்கை பாகத் தான்காண்
 மாமறைக ளாயவன்காண் மண்ணும் விண்ணுங்
 கூரார்வெந் தழுவனுங் காற்றும் நீருங்
 குலவரையும் ஆயவன்காண் கொடுநஞ் சண்ட
 காராருங் கண்டன்காண் எண்டோ ளன்காண்
 கயிலைமலைப் பொருப்பன்காண் விருப்போ டென்றுந்
 தேராரும் நெடுவீதித் திருப்புத் தூரில்
 திருத்தளியான் காணவனென் சிந்தை யானே. 6.76.2

757
 மின்காட்டுங் கொடிமருங்குல் உமையாட் கென்றும்
 விருப்பவன்காண் பொருப்புவிசி சிலைக்கை யோன்காண்
 நன்பாட்டுப் புலவனாய்ச் சங்க மேறி
 நற்கனகக் கிழிதருமிக் கருளி னோன்காண்
 பொன்காட்டக் கடிக்கொன்றை மருங்கே நின்ற
 புனக்காந்தட் கைகாட்டக் கண்டு வண்டு
 தென்காட்டுஞ் செழும்புறவின் திருப்புத் தூரில்
 திருத்தளியான் காணவனென் சிந்தை யானே. 6.76.3

758
 ஏடேறு மலர்க்கமலத் தயனும் மாலும்
 இந்திரனும் பணிந்தேத்த இருக்கின் றான்காண்
 தோடேறு மலர்க்கடுக்கை வன்னி மத்தந்
 துன்னியசெஞ் சடையான்காண் துகள்தீர் சங்கம்
 மாடேறி முத்தீனுங் கானல் வேலி
 மறைக்காட்டு மாமணிகாண் வளங்கொள் மேதி
 சேடேறி மடுப்படியுந் திருப்புத் தூரில்
 திருத்தளியான் காணவனென் சிந்தை யானே. 6.76.4

759
 கருமருவு வல்வினைநோய் காற்றி னான்காண்
 காமருபுங் கச்சியே கம்பத் தான்காண்
 பெருமருவு பேருலகிற் பிணிகள் தீர்க்கும்
 பெரும்பற்றத் தண்புலியூர் மன்றா டகாண்
 தருமருவு கொடைத்தடக்கை அளகைக் கோன்றன்
 சங்காத்தி ஆரூரில் தனியா னைகாண்
 திருமருவு பொழில்புடைசூழ் திருப்புத் தூரில்
 திருத்தளியான் காணவனென் சிந்தை யானே. 6.76.5

760
 காம்பாடு தோளுமையாள் காண நடட்டங்
 கலந்தாடல் புரிந்தவன்காண் கையில் வெய்ய
 பாம்பாடப் படுதலையிற் பலிகொள் வான்காண்

பவளத்தின் பருவரைபோற் படிமத் தான்காண்
தாம்பாடு சினவிடையே பகடாக் கொண்ட
சங்கரன்காண் பொங்கரவக் கச்சை யோன்காண்
சேம்பாடு வயல்புடைசூழ் திருப்புத் தூரில்
திருத்தளியான் காணவனென் சிந்தை யானே. 6.76.6

761
வெறிவிரவு மலர்க்கொன்றை விளங்கு திங்கள்
வன்னியொடு விரிசடைமேல் மிலைச்சி னான்காண்
பொறிவிரவு கதநாகம் அக்கி னோடு
பூண்டவன்காண் பொருபுலித்தோ லாடை யான்காண்
அறிவரிய நுண்பொருள்க ளாயி னான்காண்
ஆயிரம்பே ருடையவன்காண் அந்தண் கான்ற
செறிபொழில்சூழ் மணிமாடத் திருப்புத் தூரில்
திருத்தளியான் காணவனென் சிந்தை யானே. 6.76.7

762
புக்கடைந்த வேதியற்காய்க் காலற் காய்ந்த
புண்ணியன்காண் வெண்ணகைவெள் வளையா ளஞ்ச
மிக்கெதிர்ந்த கரிவெருவ உரித்த கோன்காண்
வெண்மதியைக் கலைசேர்த்த திண்மை யோன்காண்
அக்கரும்பு பெரும்புன்னை நெருங்கு சோலை
ஆரூருக் கதிபதிகாண் அந்தண் தென்றல்
திக்கணைந்து வருமருங்கில் திருப்புத் தூரில்
திருத்தளியான் காணவனென் சிந்தை யானே. 6.76.8

763
பற்றவன்காண் ஏனோர்க்கும் வானோ ருக்கும்
பராபரன்காண் தக்கன்றன் வேள்வி செற்ற
கொற்றவன்காண் கொடுஞ்சினத்தை யடங்கச் செற்று
ஞானத்தை மேன்மிகுத்தல் கோளாக் கொண்ட
பெற்றியன்காண் பிறங்கருவிக் கழுக்குன் றத்தெம்
பிஞ்ஞுகன்காண் பேரெழிலார் காம வேளைச்
செற்றவன்காண் சீர்மருவு திருப்புத் தூரில்
திருத்தளியான் காணவனென் சிந்தை யானே. 6.76.9

764
உரமதித்த சலந்தரன்றன் ஆகங் கீண்ட
ஓராழி படைத்தவன்காண் உலகு சூழும்
வரமதித்த கதிரவனைப் பற்கொண் டான்காண்
வானவர்கோன் புயம்நெரித்த வல்லா ளன்காண்
அரமதித்துச் செம்பொன்னி னாரம் பூணா
அணிந்தவன்காண் அலைகடல்சூழ் இலங்கை வேந்தன்
சிரம்நெரித்த சேவடிகாண் திருப்புத் தூரில்
திருத்தளியான் காணவனென் சிந்தை யானே. 6.76.10

இத்தலம் பாண்டிநாட்டிலுள்ளது.
சுவாமிபெயர் - புத்தூர் சர், தேவியார் - சிவகாமியம்மை.
திருச்சிற்றம்பலம்

6.77 திருவாய்மூர் - திருத்தாண்டகம்

திருச்சிற்றம்பலம்

765

பாட வடியார் பரவக் கண்டேன்
 பத்தர் கணங்கண்டேன் மொய்த்த பூதம்
 ஆடல் முழுவம் அதிரக் கண்டேன்
 அங்கை அனல்கண்டேன் கங்கை யானைக்
 கோட லரவார் சடையிற் கண்டேன்
 கொக்கி னிதழ்கண்டேன் கொன்றை கண்டேன்
 வாடல் தலையொன்று கையிற் கண்டேன்
 வாய்மூர் அடிகளைநான் கண்ட வாறே.

6.77.1

766

பாலின் மொழியாளோர் பாகங் கண்டேன்
 பதினெண் கணமும் பயிலக் கண்டேன்
 நீல நிறமுண்ட கண்டங் கண்டேன்
 நெற்றி நுதல்கண்டேன் பெற்றங் கண்டேன்
 காலைக் கதிர்செய் மதியங் கண்டேன்
 கரந்தை திருமுடிமேல் தோன்றக் கண்டேன்
 மாலைச் சடையும் முடியுங் கண்டேன்
 வாய்மூர் அடிகளைநான் கண்ட வாறே.

6.77.2

767

மண்ணைத் திகழ நடம தாடும்
 வரைசிலம் பார்க்கின்ற பாதங் கண்டேன்
 விண்ணிற் றிகழும் முடியுங் கண்டேன்
 வேடம் பலவாஞ் சரிதை கண்டேன்
 நண்ணிப் பிரியா மழுவுங் கண்டேன்
 நாலு மறையங்க மோதக் கண்டேன்
 வண்ணப் பொலிந்திலங்கு கோலங் கண்டேன்
 வாய்மூர் அடிகளைநான் கண்ட வாறே.

6.77.3

768

விளைத்த பெரும்பத்தி கூர நின்று
 மெய்யடியார் தம்மை விரும்பக் கண்டேன்
 இளைக்குங் கதநாக மேனி கண்டேன்
 என்பின் கலந்திகழ்ந்து தோன்றக் கண்டேன்
 திளைக்குந் திருமார்பில் நீறு கண்டேன்
 சேணார் மதின்மூன்றும் பொன்ற வன்று
 வளைத்த வரிசிலையுங் கையிற் கண்டேன்
 வாய்மூர் அடிகளைநான் கண்ட வாறே.

6.77.4

769

கான்மறையும் போதகத்தி னுரிவை கண்டேன்
 காலிற் கழல்கண்டேன் கரியின் றோல்கொண்
 றீன்மறையப் போர்த்த வடிவுங் கண்டேன்

உள்க மனம்வைத்த உணர்வுங் கண்டேன்
நான்மறை யானோடு நெடிய மாலும்
நண்ணி வரக்கண்டேன் திண்ண மாக
மான்மறி தங்கையின் மருவக் கண்டேன்
வாய்மூர் அடிகளைநான் கண்ட வாறே.

6.77.5

770

அடியார் சிலம்பொலிக ளார்ப்பக் கண்டேன்
அவ்வவர்க்கே ஈந்த கருணை கண்டேன்
முடியார் சடைமேல் அரவ மூழ்க
முரிப் பிறைபோய் மறையக் கண்டேன்
கொடியா ரதன்மேல் இடபங் கண்டேன்
கோவணமுங் கீளுங் குலாவக் கண்டேன்
வடியாரும் மூவிலைவேல் கையிற் கண்டேன்
வாய்மூர் அடிகளைநான் கண்ட வாறே.

6.77.6

771

குழையார் திருத்தோடு காதிற் கண்டேன்
கொக்கரையுஞ் சச்சரியுங் கொள்கை கண்டேன்
இழையார் புரிநூல் வலத்தே கண்டேன்
ஏழிசை யாழ்வீணை முரலக் கண்டேன்
தழையார் சடைகண்டேன் தன்மை கண்டேன்
தக்கையொடு தாளங் கறங்கக் கண்டேன்
மழையார் திருமிடறும் மற்றுங் கண்டேன்
வாய்மூர் அடிகளைநான் கண்ட வாறே.

6.77.7

772

பொருந்தாத செய்கை பொலியக் கண்டேன்
போற்றிசைத்து விண்ணோர் புகழக் கண்டேன்
பரிந்தார்க் கருளும் பரிசுங் கண்டேன்
பாராகிப் புனலாகி நிற்கை கண்டேன்
விருந்தாய்ப் பரந்த தொகுதி கண்டேன்
மெல்லியலும் விநாயகனுந் தோன்றக் கண்டேன்
மருந்தாய்ப் பிண்தீர்க்கு மாறு கண்டேன்
வாய்மூர் அடிகளைநான் கண்ட வாறே.

6.77.8

773

மெய்யன்ப ரானார்க் கருளுங் கண்டேன்
வேடுவனாய் நின்ற நிலையுங் கண்டேன்
கையம் பரனெரித்த காட்சி கண்டேன்
கங்கணமும் அங்கைக் கனலுங் கண்டேன்
ஐயம் பலவூர் திரியக் கண்டேன்
அன்றவன் றன்வேள்வி அழித்து கந்து
வையம் பரவ இருத்தல் கண்டேன்
வாய்மூர் அடிகளைநான் கண்ட வாறே.

6.77.9

774

கலங்க இருவர்க் கழலாய் நீண்ட
காரணமுங் கண்டேன் கருவாய் நின்று
பலங்கள் தரித்துகந்த பண்புங் கண்டேன்

பாடல் ஒலியெலாங் கூடக் கண்டேன்
 இலங்கைத் தலைவன் சிரங்கள் பத்தும்
 இறுத்தவனுக் கீந்த பெருமை கண்டேன்
 வலங்கைத் தலத்துள் அனலுங் கண்டேன்
 வாய்மூர் அடிகளைநான் கண்ட வாறே.

6.77.10

திருச்சிற்றம்பலம்

6.78 திருவாலங்காடு - திருத்தாண்டகம்

திருச்சிற்றம்பலம்

775

ஒன்றா வுலகனைத்து மானார் தாமே
 ஊழிதோ றூழி உயர்ந்தார் தாமே
 நின்றாகி யெங்கும் நிமிர்ந்தார் தாமே
 நீர்வளிதீ யாகாச மானார் தாமே
 கொன்றாடுங் கூற்றை யுதைத்தார் தாமே
 கோலப் பழனை யுடையார் தாமே
 சென்றாடு தீர்த்தங்க ளானார் தாமே
 திருவாலங் காடுறையுஞ் செல்வர் தாமே.

6.78.1

776

மலைமகளைப் பாக மமர்ந்தார் தாமே
 வானோர் வணங்கப் படுவார் தாமே
 சலமகளைச் செஞ்சடைமேல் வைத்தார் தாமே
 சரணென் றிருப்பார்கட் கன்பர் தாமே
 பலபலவும் வேடங்க ளானார் தாமே
 பழனை பதியா வுடையார் தாமே
 சிலைமலையா மூவெயிலும் அட்டார் தாமே
 திருவாலங் காடுறையுஞ் செல்வர் தாமே.

6.78.2

777

ஆவுற்ற ஐந்து முகந்தார் தாமே
 அளவில் பெருமை யுடையார் தாமே
 பூவுற்ற நாற்றமாய் நின்றார் தாமே
 புனிதப் பொருளாகி நின்றார் தாமே
 பாவுற்ற பாட லுகப்பார் தாமே
 பழனை பதியா வுடையார் தாமே
 தேவுற் றடிபரவ நின்றார் தாமே
 திருவாலங் காடுறையுஞ் செல்வர் தாமே.

6.78.3

778

நாறுபூங் கொன்றை முடியார் தாமே
 நான்மறையோ டாறங்கஞ் சொன்னார் தாமே
 மாறிலா மேனி யுடையார் தாமே
 மாமதியஞ் செஞ்சடைமேல் வைத்தார் தாமே
 பாறினார் வெண்டலையி லுண்டார் தாமே
 பழனை பதியா வுடையார் தாமே

தேறினார் சித்தத் திருந்தார் தாமே
திருவாலங் காடுறையுஞ் செல்வர் தாமே. 6.78.4

779

அல்லும் பகலுமாய் நின்றார் தாமே
அந்தியுஞ் சந்தியு மானார் தாமே
சொல்லும் பொருளெலா மானார் தாமே
தோத்திரமுஞ் சாத்திரமு மானார் தாமே
பல்லுரைக்கும் பாவெலா மானார் தாமே
பழனை பதியா வுடையார் தாமே
செல்லும் நெறிகாட்ட வல்லார் தாமே
திருவாலங் காடுறையுஞ் செல்வர் தாமே. 6.78.5

780

தொண்டாய்ப் பணிவார்க் கணியார் தாமே
தூநீ றணியுஞ் சுவண்டர் தாமே
தண்டா மரையானும் மாலுந் தேடத்
தழலுருவா யோங்கி நிமிர்ந்தார் தாமே
பண்டா னிசைபாட நின்றார் தாமே
பழனை பதியா வுடையார் தாமே
திண்டோள்க ளெட்டு முடையார் தாமே
திருவாலங் காடுறையுஞ் செல்வர் தாமே. 6.78.6

781

மையாருங் கண்ட மிடற்றார் தாமே
மயானத்தி லாடல் மகிழ்ந்தார் தாமே
ஐயாறும் ஆரூரும் ஆனைக் காவும்
அம்பலமுங் கோயிலாக் கொண்டார் தாமே
பையா டரவ மசைத்தார் தாமே
பழனை பதியா வுடையார் தாமே
செய்யாள் வழிபட நின்றார் தாமே
திருவாலங் காடுறையுஞ் செல்வர் தாமே. 6.78.7

782

விண்முழுதும் மண்முழுது மானார் தாமே
மிக்கோர்க ளேத்துங் குணத்தார் தாமே
கண்விழியாற் காமனையுங் காய்ந்தார் தாமே
காலங்க ளுழி கடந்தார் தாமே
பண்ணியலும் பாட லுகப்பார் தாமே
பழனை பதியா வுடையார் தாமே
திண்மழுவா ளேந்து கரத்தார் தாமே
திருவாலங் காடுறையுஞ் செல்வர் தாமே. 6.78.8

783

காரார் கடல்நஞ்சை யுண்டார் தாமே
கயிலை மலையை யுடையார் தாமே
ஊரா வேகம்பம் உகந்தார் தாமே
ஒற்றியூர் பற்றி இருந்தார் தாமே
பாரார் புகழ்ப் படுவார் தாமே
பழனை பதியா வுடையார் தாமே

தீராத வல்வினைநோய் தீர்ப்பார் தாமே
திருவாலங் காடுறையுஞ் செல்வர் தாமே. 6.78.9

784

மாலைப் பிறைசென்னி வைத்தார் தாமே
வண்கயிலை மாமலையை வந்தி யாத
நீலக் கடல்கூழிலங்கைக் கோனை
நெரிய விரலா லடர்த்தார் தாமே
பாலொத்த மேனி நிறத்தார் தாமே
பழனை பதியா வுடையார் தாமே
சீலத்தா ரேத்துந் திறத்தார் தாமே
திருவாலங் காடுறையுஞ் செல்வர் தாமே. 6.78.10

இத்தலம் தொண்டைநாட்டிலுள்ளது.

சுவாமிபெயர் - ஊர்த்ததாண்டவேசுவரர், தேவியார் - வண்டார்குழலியம்மை.

திருச்சிற்றம்பலம்

6.79 திருத்தலையாலங்காடு - திருத்தாண்டகம்

திருச்சிற்றம்பலம்

785

தொண்டர்க்குத் தூநெறியாய் நின்றான் றன்னைச்
சூழ்நரகில் வீழாமே காப்பான் றன்னை
அண்டத்துக் கப்பாலைக் கப்பா லானை
ஆதிரைநா ளாதரித்த அம்மான் றன்னை
முண்டத்தின் முளைத்தெழுந்த தீயா னானை
மூவுருவத் தோருருவாய் முதலாய் நின்ற
தண்டத்திற் றலையாலங் காடன் றன்னைச்
சாராதே சாலநாள் போக்கி னேனே. 6.79.1

786

அக்கிருந்த அரையானை அம்மான் றன்னை
அவுணர்புர மொருநொடியி லெரிசெய் தானைக்
கொக்கிருந்த மகுடத்தெங் கூத்தன் றன்னைக்
குண்டலஞ்சேர் காதானைக் குழைவார் சிந்தை
புக்கிருந்து போகாத புனிதன் றன்னைப்
புண்ணியனை எண்ணருஞ்சீர்ப் போக மெல்லாந்
தக்கிருந்த தலையாலங் காடன் றன்னைச்
சாராதே சாலநாள் போக்கி னேனே. 6.79.2

787

மெய்த்தவத்தை வேதத்தை வேத வித்தை
விளங்கிளமா மதிசூடும் விகிர்தன் றன்னை
எய்த்தவமே உழிதந்த ஏழை யேனை
இடர்க்கடலில் வீழாமே யேற வாங்கிப்
பொய்த்தவத்தா ரறியாத நெறிநின் றானைப்
புனல்கரந்திட் டுமையொடொரு பாகம் நின்ற

தத்துவனைத் தலையாலங் காடன் றன்னைச்
சாராதே சாலநாள் போக்கி னேனே. 6.79.3

788

சிவனாகித் திசைமுகனாய்த் திருமா லாகிச்
செழுஞ்சுடராய்த் தீயாகி நீரு மாகிப்
புவனாகிப் புவனங்க ளனைத்து மாகிப்
பொன்னாகி மணியாகி முத்து மாகிப்
பவனாகிப் பவனங்க ளனைத்து மாகிப்
பசுவேறித் திரிவானோர் பவனாய் நின்ற
தவனாய தலையாலங் காடன் றன்னைச்
சாராதே சாலநாள் போக்கி னேனே. 6.79.4

789

கங்கையெனுங் கடும்புனலைக் கரந்தான் றன்னைக்
காமருபூம் பொழிற்கச்சிக் கம்பன் றன்னை
அங்கையினில் மான்மறியொன் றேந்தி னானை
ஐயாறு மேயானை ஆரு ரானைப்
பங்கமிலா அடியார்க்குப் பரிந்தான் றன்னைப்
பரிதிநிய மத்தானைப் பாகு ரானைச்
சங்கரனைத் தலையாலங் காடன் றன்னைச்
சாராதே சாலநாள் போக்கி னேனே. 6.79.5

790

விடந்திகழும் அரவரைமேல் வீக்கி னானை
விண்ணவர்க்கு மெண்ணரிய அளவி னானை
அடைந்தவரை அமருலக மாள்விப் பாளை
அம்பொன்னைக் கம்பமா களிறட் டானை
மடந்தையொரு பாகனை மகுடந் தன்மேல்
வார்புனலும் வாளரவும் மதியும் வைத்த
தடங்கடலைத் தலையாலங் காடன் றன்னைச்
சாராதே சாலநாள் போக்கி னேனே. 6.79.6

791

விடையேறிக் கடைதோறும் பலிகொள் வாளை
வீரட்டம் மேயானை வெண்ணீர் றானை
முடைநாறு முதுகாட்டி லாட லானை
முன்னானைப் பின்னானை அந்நா ளானை
உடையாடை யுரிதோலே உகந்தான் றன்னை
உமையிருந்த பாகத்து ளொருவன் றன்னைச்
சடையானைத் தலையாலங் காடன் றன்னை
சாராதே சாலநாள் போக்கி னேனே. 6.79.7

792

கரும்பிருந்த கட்டிதனைக் கனியைத் தேனைக்
கன்றாப்பின் நடுதறியைக் காறை யானை
இரும்பமர்ந்த மூவிலைவே லேந்தி னானை
என்னானைத் தென்னானைக் காவான் றன்னைச்
சுரும்பமரும் மலர்க்கொன்றை சூடி னானைத்
தூயானைத் தாயாகி உலகுக் கெல்லாந்

தரும்பொருளைத் தலையாலங் காடன் றன்னைச்
சாராதே சாலநாள் போக்கி னேனே. 6.79.8

793

பண்டளவு நரம்போசைப் பயனைப் பாலைப்
படுபயனைக் கடுவெளியைக் கனலைக் காற்றைக்
கண்டளவிற் களிகூர்வார்க் கெளியான் றன்னைக்
காரணனை நாரணனைக் கமலத் தோனை
எண்டளவி லென்னெஞ்சத் துள்ளே நின்ற
எம்மானைக் கைம்மாவி னுரிவை பேணுந்
தண்டரனைத் தலையாலங் காடன் றன்னைச்
சாராதே சாலநாள் போக்கி னேனே. 6.79.9

794

கைத்தலங்கள் இருபதுடை அரக்கர் கோமான்
கயிலைமலை அதுதன்னைக் கருதா தோடி
முத்திலங்கு முடிதுளங்க வளைக ளெற்றி
முடுகுதலுந் திருவிரலொன் றவன்மேல் வைப்பப்
பத்திலங்கு வாயாலும் பாடல் கேட்டுப்
பரிந்தவனுக் கிராவணனென் றீந்த நாம
தத்துவனைத் தலையாலங் காடன் றன்னைச்
சாராதே சாலநாள் போக்கி னேனே. 6.79.10

இத்தலம் சோழநாட்டிலுள்ளது.

சுவாமிபெயர் - ஆடவல்லவீசுவரர், தேவியார் - திருமடந்தையம்மை.

திருச்சிற்றம்பலம்

6.80 திருமாற்பேறு - திருத்தாண்டகம்

திருச்சிற்றம்பலம்

795

பாராணைப் பாரினது பயனா னாணைப்
படைப்பாகிப் பல்லுயிர்க்கும் பரிவோன் றன்னை
ஆராத இன்னமுதை அடியார் தங்கட்
கனைத்துலகு மானாணை அமரர் கோனைக்
காராருங் கண்டனைக் கயிலை வேந்தைக்
கருதுவார் மனத்தாணைக் காலற் செற்ற
சீராணைச் செல்வனைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.1

796

விளைக்கின்ற நீராகி வித்து மாகி
விண்ணோடு மண்ணாகி விளங்கு செம்பொன்
துளைக்கின்ற துளையாகிச் சோதி யாகித்
துண்டரிய சுடராகித் துளக்கில் வான்மேல்
முளைக்கின்ற கதிர்மதியு மரவு மொன்றி
முழங்கொலிநீர்க் கங்கையொடு மூவா தென்றுந்

திளைக்கின்ற சடையானைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.2

797

மலைமகள்தங் கோனவனை மாநீர் முத்தை
மரகதத்தை மாமணியை மல்கு செல்வக்
கலைநிலவு கையானைக் கம்பன் றன்னைக்
காண்பினிய செழுஞ்சுடரைக் கனகக் குன்றை
விலைபெரிய வெண்ணீற்று மேனி யானை
மெய்யடியார் வேண்டுவதே வேண்டு வானைச்
சிலைநிலவு கரத்தானைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.3

798

உற்றானை உடல்தனக்கோர் உயிரா னானை
ஓங்காரத் தொருவனையங் குமையோர் பாகம்
பெற்றானைப் பிஞ்ஞுகனைப் பிறவா தானைப்
பெரியனவும் அரியனவு மெல்லாம் முன்னே
கற்றானைக் கற்பனவுந் தானே யாய
கச்சியே கம்பனைக் காலன் வீழ்ச்
செற்றானைத் திகழொளியைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.4

799

நீறாகி நீறுமீழும் நெருப்பு மாகி
நினைவாகி நினைவினிய மலையான் மங்கை
கூறாகிக் கூற்றாகிக் கோளு மாகிக்
குணமாகிக் குறையாத உவகைக் கண்ணீர்
ஆறாத ஆனந்தத் தடியார் செய்த
அனாசாரம் பொறுத்தருளி அவர்மே லென்றுஞ்
சீறாத பெருமானைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.5

800

மருவினிய மறைப்பொருளை மறைக்காட் டானை
மறப்பிலியை மதியேந்து சடையான் றன்னை
உருநிலவு மொண்சுடரை உம்ப ரானை
உரைப்பினிய தவத்தானை உலகின் வித்தைக்
கருநிலவு கண்டனைக் காளத் தியைக்
கருதுவார் மனத்தானைக் கல்வி தன்னைச்
செருநிலவு படையானைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.6

801

பிறப்பானைப் பிறவாத பெருமை யானைப்
பெரியானை அரியானைப் பெண்ணா ணாய
நிறத்தானை நின்மலனை நினையா தாரை
நினையானை நினைவோரை நினைவோன் றன்னை
அறத்தானை அறவோனை ஐயன் றன்னை
அண்ணல்தனை நண்ணரிய அமர ரேத்துந்

திறத்தானைத் திகழொளியைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.7

802

வானகத்தில் வளர்முகிலை மதியந் தன்னை
வணங்குவார் மனத்தானை வடிவார் பொன்னை
ஊனகத்தில் உறுதுணையை உலவா தானை
ஒற்றியூர் உத்தமனை ஊழிக் கன்றைக்
கானகத்துக் கருங்களிற்றைக் காளத் தியைக்
கருதுவார் கருத்தானைக் கருவை மூலத்
தேனகத்தி லின்சுவையைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.8

803

முற்றாத முழுமுதலை முளையை மொட்டை
முழுமலரின் மூர்த்தியை முனியா தென்றும்
பற்றாகிப் பல்லுயிர்க்கும் பரிவோன் றன்னைப்
பராபரனைப் பரஞ்சுடரைப் பரிவோர் நெஞ்சில்
உற்றானை உயர்கருப்புச் சிலையோன் நீறாய்
ஒள்ளழல்வாய் வேவவறு நோக்கத் தானைச்
செற்றானைத் திரிபுரங்கள் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.9

804

விரித்தானை நான்மறையோ டங்க மாறும்
வெற்பெடுத்த இராவணனை விரலா லூன்றி
நெரித்தானை நின்மலனை அம்மான் றன்னை
நிலாநிலவு செஞ்சடைமேல் நிறைநீர்க் கங்கை
தரித்தானைச் சங்கரனைச் சம்பு தன்னைத்
தரியலர்கள் புரமூன்றுந் தழல்வாய் வேவச்
சிரித்தானைத் திகழொளியைத் திருமாற் பேற்றெஞ்
செம்பவளக் குன்றினைச்சென் றடைந்தேன் நானே. 6.80.10

திருச்சிற்றம்பலம்

6.81 திருக்கோடிகா - திருத்தாண்டகம்

திருச்சிற்றம்பலம்

805

கண்டலஞ்சேர் நெற்றியிளங் காளை கண்டாய்
கன்மதில்கூழ் கந்தமா தனத்தான் கண்டாய்
மண்டலஞ்சேர் மயக்கறுக்கும் மருந்து கண்டாய்
மதிற்கச்சி யேகம்ப மேயான் கண்டாய்
விண்டலஞ்சேர் விளக்கொளியாய் நின்றான் கண்டாய்
மீயச்சூர் பிரியாத விகிர்தன் கண்டாய்
கொண்டலஞ்சேர் கண்டத்தெங் கூத்தன் கண்டாய்
கோடிகா அமர்ந்துறையுங் குழகன் றானே. 6.81.1

806

வண்டாடு பூங்குழலாள் பாகன் கண்டாய்
 மறைக்காட் டுறையும் மணாளன் கண்டாய்
 பண்டாடு பழவினைநோய் தீர்ப்பான் கண்டாய்
 பரலோக நெறிகாட்டும் பரமன் கண்டாய்
 செண்டாடி அவுணர்புரஞ் செற்றான் கண்டாய்
 திருவாரூர்த் திருமூலத் தானன் கண்டாய்
 கொண்டாடு மடியவர்தம் மனத்தான் கண்டாய்
 கோடிகா அமர்ந்துறையுங் குழகன் றானே. 6.81.2

807
 அலையார்ந்த புனற்கங்கைச் சடையான் கண்டாய்
 அடியார்கட் காரமுத மானான் கண்டாய்
 மலையார்ந்த மடமங்கை பங்கன் கண்டாய்
 வானோர்கள் முடிக்கணியாய் நின்றான் கண்டாய்
 இலையார்ந்த திரிசூலப் படையான் கண்டாய்
 ஏழுலகு மாய்நின்ற எந்தை கண்டாய்
 கொலையார்ந்த குஞ்சரத்தோல் போர்த்தான் கண்டாய்
 கோடிகா அமர்ந்துறையுங் குழகன் றானே. 6.81.3

808
 மற்றாருந் தன்னொப்பா ரில்லான் கண்டாய்
 மயிலாடு துறையிடமா மகிழ்ந்தான் கண்டாய்
 புற்றா டரவணிந்த புனிதன் கண்டாய்
 பூந்துருத்திப் பொய்யிலியாய் நின்றான் கண்டாய்
 அற்றார்கட் கற்றானாய் நின்றான் கண்டாய்
 ஐயா றகலாத ஐயன் கண்டாய்
 குற்றாலத் தமர்ந்துறையுங் கூத்தன் கண்டாய்
 கோடிகா அமர்ந்துறையுங் குழகன் றானே. 6.81.4

809
 வாரார்ந்த வனமுலையாள் பங்கன் கண்டாய்
 மாற்பேறு காப்பா மகிழ்ந்தான் கண்டாய்
 போரார்ந்த மால்விடையொன் றூர்வான் கண்டாய்
 புகலூரை யகலாத புனிதன் கண்டாய்
 நீரார்ந்த நிமிர்சடையொன் றுடையான் கண்டாய்
 நினைப்பார்தம் வினைப்பாரம் இழிப்பான் கண்டாய்
 கூரார்ந்த மூவிலைவேற் படையான் கண்டாய்
 கோடிகா அமர்ந்துறையுங் குழகன் றானே. 6.81.5

810
 கடிமலிந்த மலர்க்கொன்றைச் சடையான் கண்டாய்
 கண்ணப்ப விண்ணப்புக் கொடுத்தான் கண்டாய்
 படிமலிந்த பல்பிறவி யறுப்பான் கண்டாய்
 பற்றற்றார் பற்றவனாய் நின்றான் கண்டாய்
 அடிமலிந்த சிலம்பலம்பத் திரிவான் கண்டாய்
 அமரர்கணந் தொழுதேத்தும் அம்மான் கண்டாய்
 கொடிமலிந்த மதில்தில்லைக் கூத்தன் கண்டாய்
 கோடிகா அமர்ந்துறையுங் குழகன் றானே. 6.81.6

811

உழையாடு கரதலமொன் றுடையான் கண்டாய்
 ஒற்றியூ ரொற்றியா வுடையான் கண்டாய்
 கழையாடு கழுக்குன்ற மமர்ந்தான் கண்டாய்
 காளத்திக் கற்பகமாய் நின்றான் கண்டாய்
 இழையாடு மெண்புயத்த இறைவன் கண்டாய்
 என்னெஞ்சத் துள்நீங்கா எம்மான் கண்டாய்
 குழையாட நடமாடுங் கூத்தன் கண்டாய்
 கோடிகா அமர்ந்துறையுங் குழகன் றானே. 6.81.7

812

படமாடு பன்னகக்கச் சசைத்தான் கண்டாய்
 பராய்த்துறையும் பாகூரும் மேயான் கண்டாய்
 நடமாடி ஏழுலகுந் திரிவான் கண்டாய்
 நான்மறையின் பொருள்கண்டாய் நாதன் கண்டாய்
 கடமாடு களிறுரித்த கண்டன் கண்டாய்
 கயிலாயம் மேவி யிருந்தான் கண்டாய்
 குடமாடி யிடமாகக் கொண்டான் கண்டாய்
 கோடிகா அமர்ந்துறையுங் குழகன் றானே. 6.81.8
 இப்பதிகத்தில் 9,10-ம் செய்யுட்கள் சிதைந்து போயின. 6.81.9-10

திருச்சிற்றம்பலம்

6.82 திருச்சாய்க்காடு - திருத்தாண்டகம்

திருச்சிற்றம்பலம்

813

வானத் திளமதியும் பாம்புந் தன்னில்
 வளர்சடைமேல் ஆதரிப்ப வைத்தார் போலுந்
 தேனைத் திளைத்துண்டு வண்டு பாடுந்
 தில்லை நடமாடுந் தேவர் போலும்
 ஞானத்தின் ஒண்சுடராய் நின்றார் போலும்
 நன்மையுந் தீமையு மானார் போலுந்
 தேனொத் தடியார்க் கினியார் போலுந்
 திருச்சாய்க்காட் டினிதுறையுஞ் செல்வர் தாமே. 6.82.1

814

விண்ணோர் பரவநஞ் சுண்டார் போலும்
 வியந்துருத்தி வேள்விக் குடியார் போலும்
 அண்ணா மலையுறையும் அண்ணல் போலும்
 அதியரைய மங்கை யமர்ந்தார் போலும்
 பண்ணார் களிவண்டு பாடி யாடும்
 பராய்த்துறையுள் மேய பரமர் போலுந்
 திண்ணார் புகார்முத் தலைக்குந் தெண்ணீர்த்
 திருச்சாய்க்காட் டினிதுறையுஞ் செல்வர் தாமே. 6.82.2

815

கானிரிய வேழ முரித்தார் போலுங்
 காவிரிப்பூம் பட்டினத் துள்ளார் போலும்

வானிரிய வருபுரமுன் றெரித்தார் போலும்
 வடகயிலை மலையதுதம் மிருக்கை போலும்
 ஊனிரியத் தலைகலனா வுடையார் போலும்
 உயர்தோணி புரத்துறையு மொருவர் போலுந்
 தேனிரிய மீன்பாயுந் தெண்ணீர்ப் பொய்கைத்
 திருச்சாய்க்காட் டினிதுறையுஞ் செல்வர் தாமே. 6.82.3

816
 ஊனுற்ற வெண்டலைசேர் கையர் போலும்
 ஊழி பலகண் டிருந்தார் போலும்
 மானுற்ற கரதலமொன் றுடையார் போலும்
 மறைக்காட்டுக் கோடி மகிழ்ந்தார் போலுங்
 காணுற்ற ஆட லமர்ந்தார் போலுங்
 காமனையுங் கண்ணழலாற் காய்ந்தார் போலுந்
 தேனுற்ற சோலை திகழ்ந்து தோன்றுந்
 திருச்சாய்க்காட் டினிதுறையுஞ் செல்வர் தாமே. 6.82.4

817
 கார்மல்கு கொன்றையந் தாரார் போலுங்
 காலனையும் ஒருதையாற் கண்டார் போலும்
 பார்மல்கி யேத்தப் படுவார் போலும்
 பருப்பதத்தே பல்லாழி நின்றார் போலும்
 ஊர்மல்கு பிச்சைக் குழன்றார் போலும்
 ஒத்தார் ஒருநாளும் நீங்கார் போலுஞ்
 சீர்மல்கு பாட லுகந்தார் போலுந்
 திருச்சாய்க்காட் டினிதுறையுஞ் செல்வர் தாமே. 6.82.5

818
 மாவாய்ப் பிளந்துகந்த மாலுஞ் செய்ய
 மலரவனுந் தாமேயாய் நின்றார் போலும்
 மூவாத மேனி முதல்வர் போலும்
 முதுகுன்ற மூதூ ருடையார் போலுங்
 கோவாய முனிதன்மேல் வந்த கூற்றைக்
 குரைகழலா லன்று குமைத்தார் போலுந்
 தேவாதி தேவர்க் கரியார் போலுந்
 திருச்சாய்க்காட் டினிதுறையுஞ் செல்வர் தாமே. 6.82.6

819
 கடுவெளியோ டோரைந்து மானார் போலுங்
 காரோணத் தென்று மிருப்பார் போலும்
 இடிகுரல்வாய்ப் பூதப் படையார் போலும்
 ஏகம்பம் மேவி யிருந்தார் போலும்
 படியொருவ ரில்லாப் படியார் போலும்
 பாண்டிக் கொடுமுடியுந் தம்மூர் போலுஞ்
 செடிபடுநோ யடியாரைத் தீர்ப்பார் போலுந்
 திருச்சாய்க்காட் டினிதுறையுஞ் செல்வர் தாமே. 6.82.7

820
 விலையிலா ஆரஞ்சேர் மார்பர் போலும்
 வெண்ணீறு மெய்க்கணிந்த விகிர்தர் போலும்

மலையினார் மங்கை மணாளர் போலும்
 மாற்பேறு காப்பாய் மகிழ்ந்தார் போலுந்
 தொலைவிலார் புரமுன்றுந் தொலைத்தார் போலுஞ்
 சோற்றுத் துறைதுருத்தி யுள்ளார் போலுஞ்
 சிலையினார் செங்க ணரவர் போலுந்
 திருச்சாய்க்காட் டினிதுறையுஞ் செல்வர் தாமே. 6.82.8

821
 அல்ல லடியார்க் கறுப்பார் போலும்
 அமருலகந் தம்மடைந்தார்க் காட்சி போலும்
 நல்லமும் நல்லூரும் மேயார் போலும்
 நள்ளாறு நாளும் பிரியார் போலும்
 முல்லை முகைநகையாள் பாகர் போலும்
 முன்னமே தோன்றி முளைத்தார் போலுந்
 தில்லை நடமாடுந் தேவர் போலுந்
 திருச்சாய்க்காட் டினிதுறையுஞ் செல்வர் தாமே. 6.82.9

822
 உறைப்புடைய இராவணன்பொன் மலையைக் கையால்
 ஊக்கஞ்செய் தெடுத்தலுமே உமையா ளஞ்ச
 நிறைப்பெருந்தோள் இருபதும்பொன் முடிகள் பத்தும்
 நிலஞ்சேர விரல்வைத்த நிமலர் போலும்
 பிறைப்பிளவு சடைக்கணிந்த பெம்மான் போலும்
 பெண்ணா ணுருவாகி நின்றார் போலுஞ்
 சிறப்புடைய அடியார்கட் கினியார் போலுந்
 திருச்சாய்க்காட் டினிதுறையுஞ் செல்வர் தாமே. 6.82.10

இத்தலம் சோழநாட்டிலுள்ளது.
 சுவாமிபெயர் - சாயாவனேசுவரர், தேவியார் - குயிலினும்நன்மொழியம்மை.

திருச்சிற்றம்பலம்

6.83 திருப்பாகூர் - திருத்தாண்டகம்

திருச்சிற்றம்பலம்

823
 விண்ணாகி நிலனாகி விசம்பு மாகி
 வேலைசூழ் ஞாலத்தார் விரும்பு கின்ற
 எண்ணாகி எழுத்தாகி இயல்பு மாகி
 ஏழுலகுந் தொழுதேத்திக் காண நின்ற
 கண்ணாகி மணியாகிக் காட்சி யாகிக்
 காதலித்தங் கடியார்கள் பரவ நின்ற
 பண்ணாகி இன்னமுதாம் பாகூர் மேய
 பரஞ்சுடரைக் கண்டடியேன் உய்ந்த வாரே. 6.83.1

824
 வேதமோர் நான்காயா றங்க மாகி
 விரிக்கின்ற பொருட்கெல்லாம் வித்து மாகிக்

கூதலாய்ப் பொழிகின்ற மாரி யாகிக்
 குவலயங்கள் முழுதுமாய்க் கொண்ட லாகிக்
 காதலால் வானவர்கள் போற்றி யென்று
 கடிமலர்க ளவைதூவி ஏத்த நின்ற
 பாதியோர் மாதினனைப் பாகூர் மேய
 பரஞ்சுடரைக் கண்டடியேன் உய்ந்த வாறே. 6.83.2

825
 தடவரைக ளேழுமாய்க் காற்றாய்த் தீயாய்த்
 தண்விசும்பாய்த் தண்விசும்பி னுச்சி யாகிக்
 கடல்வலயஞ் சூழ்ந்ததொரு ஞால மாகிக்
 காண்கின்ற கதிரவனும் மதியு மாகிக்
 குடமுழவச் சதிவழியே அனல்கை யேந்திக்
 கூத்தாட வல்ல குழக னாகிப்
 படவரவொன் றதுவாட்டிப் பாகூர் மேய
 பரஞ்சுடரைக் கண்டடியேன் உய்ந்த வாறே. 6.83.3

826
 நீராருஞ் செஞ்சடைமேல் அரவங் கொன்றை
 நிறைமதிய முடன்கூடி நீதி யாலே
 சீராரும் மறையோதி உலக முய்யச்
 செழுங்கடலைக் கடைந்தகடல் நஞ்ச முண்ட
 காராருங் கண்டனைக் கச்சி மேய
 கண்ணுதலைக் கடலொற்றி கருதி னானைப்
 பாரோரும் விண்ணோரும் பரசும் பாகூர்ப்
 பரஞ்சுடரைக் கண்டடியேன் உய்ந்த வாறே. 6.83.4

827
 வேடனாய் விசயன்றன் வியப்பைக் காண்பான்
 விற்பிடித்துக் கொம்புடைய ஏனத் தின்பின்
 கூடினார் உமையவளுங் கோலங் கொள்ளக்
 கொலைப்பகழி யுடன்கோத்துக் கோரப் பூசல்
 ஆடினார் பெருங்கூத்துக் காளி காண
 அருமறையோ டாறங்கம் ஆய்ந்து கொண்டு
 பாடினார் நால்வேதம் பாகூர் மேய
 பரஞ்சுடரைக் கண்டடியேன் உய்ந்த வாறே. 6.83.5

828
 புத்தியினாற் சிலந்தியுந்தன் வாயின் நூலாற்
 பொதுப்பந்தர் அதுவிழைத்துச் சருகால் மேய்ந்த
 சித்தியினால் அரசாண்டு சிறப்புச் செய்யச்
 சிவகணத்துப் புகப்பெய்தார் திறலான் மிக்க
 வித்தகத்தால் வெள்ளானை விள்ளா அன்பு
 விரவியவா கண்டதற்கு வீடு காட்டிப்
 பத்தர்களுக் கின்னமுதாம் பாகூர் மேய
 பரஞ்சுடரைக் கண்டடியேன் உய்ந்த வாறே. 6.83.6

829
 இணையொருவர் தாமல்லால் யாரு மில்லார்
 இடைமருதோ டேகம்பத் தென்றும் நீங்கார்

அணைவரியர் யாவர்க்கும் ஆதி தேவர்
 அருமந்த நன்மையெலாம் அடியார்க் கீவர்
 தணல்முழுகு பொடியாடுஞ் செக்கர் மேனித்
 தத்துவனைச் சாந்தகிலி னளறு தோய்ந்த
 பணைமுலையாள் பாகனையெம் பாகூர் மேய
 பரஞ்சுடரைக் கண்டடியேன் உய்ந்த வாறே. 6.83.7

830
 அண்டவர்கள் கடல்கடைய அதனுட் டோன்றி
 அதிர்ந்தெழுந்த ஆலாலம் வேலை ஞாலம்
 எண்டிசையுஞ் சுடுகின்ற ஆற்றைக் கண்டும்
 இமைப்பளவில் உண்டிருண்ட கண்டர் தொண்டர்
 வண்டுபடு மதுமலர்கள் தூவி நின்று
 வானவர்கள் தானவர்கள் வணங்கி யேத்தும்
 பண்டரங்க வேடனையெம் பாகூர் மேய
 பரஞ்சுடரைக் கண்டடியேன் உய்ந்த வாறே. 6.83.8

831
 ஞாலத்தை யுண்டதிரு மாலும் மற்றை
 நான்முகனு மறியாத நெறியான் கையிற்
 சூலத்தால் அந்தகனைச் சுருளக் கோத்துத்
 தொல்லுலகிற் பல்லுயிரைக் கொல்லுங் கூற்றைக்
 காலத்தா லுதைசெய்து காதல் செய்த
 அந்தணனைக் கைக்கொண்ட செவ்வான் வண்ணர்
 பாலொத்த வெண்ணீற்றர் பாகூர் மேய
 பரஞ்சுடரைக் கண்டடியேன் உய்ந்த வாறே. 6.83.9

832
 வேந்தன்நெடு முடியுடைய அரக்கர் கோமான்
 மெல்லியலாள் உமைவெருவ விரைந்திட் டோடிச்
 சாந்தமென நீறணிந்தான் கயிலை வெற்பைத்
 தடக்கைகளா லெடுத்திடலுந் தாளா லூன்றி
 ஏந்துதிரள் திண்டோளுந் தலைகள் பத்தும்
 இறுத்தவன்றன் இசைகேட்டு விரக்கங் கொண்ட
 பாந்தளணி சடைமுடியெம் பாகூர் மேய
 பரஞ்சுடரைக் கண்டடியேன் உய்ந்த வாறே. 6.83.1

திருச்சிற்றம்பலம்

6.84 திருச்செங்காட்டங்குடி - திருத்தாண்டகம்

திருச்சிற்றம்பலம்

833
 பெருந்தகையைப் பெறற்கரிய மாணிக் கத்தைப்
 பேணிநினைந் தெழுவார்தம் மனத்தே மன்னி
 இருந்தமணி விளக்கதனை நின்ற பூமேல்
 எழுந்தருளி இருந்தானை எண்டோள் வீசி

அருந்திறன்மா நடமாடும் அம்மான் றன்னை
 அங்கனகச் சுடர்க்குன்றை அன்றா லின்கீழ்த்
 திருந்துமறைப் பொருள்நால்வர்க் கருள்செய் தானைச்
 செங்காட்டங் குடியதனிற் கண்டேன் நானே. 6.84.1

834
 துங்கநகத் தாலன்றித் தொலையா வென்றித்
 தொகுதிறலவ் விரணியனை ஆகங் கீண்ட
 அங்கனகத் திருமாலும் அயனுந் தேடும்
 ஆரழலை அனங்கனுடல் பொடியாய் வீழ்ந்து
 மங்கநகத் தான்வல்ல மருந்து தன்னை
 வண்கயிலை மாமலைமேல் மன்னி நின்ற
 செங்கனகத் திரள்தோளெஞ் செல்வன் றன்னைச்
 செங்காட்டங் குடியதனிற் கண்டேன் நானே. 6.84.2

835
 உருகுமனத் தடியவர்கட் கூறுந் தேனை
 உம்பர்மணி முடிக்கணியை உண்மை நின்ற
 பெருகுநிலைக் குறியாளர் அறிவு தன்னைப்
 பேணியஅந் தணர்க்குமறைப் பொருளைப் பின்னும்
 முருகுவிரி நறுமலர்மே லயற்கும் மாற்கும்
 முழுமுதலை மெய்த்தவத்தோர் துணையை வாய்த்த
 திருகுழல் உமைநங்கை பங்கன் றன்னைச்
 செங்காட்டங் குடியதனிற் கண்டேன் நானே. 6.84.3

836
 கந்தமலர்க் கொன்றையணி சடையான் றன்னைக்
 கதிர்விடுமா மணிபிறங்கு கனகச் சோதிச்
 சந்தமலர்த் தெரிவையொரு பாகத் தானைச்
 சராசரநற் றாயானை நாயேன் முன்னைப்
 பந்தமறுத் தாளாக்கிப் பணிகொண் டாங்கே
 பன்னியநூற் றமிழ்மாலை பாடு வித்தென்
 சிந்தைமயக் கறுத்ததிரு வருளி னானைச்
 செங்காட்டங் குடியதனிற் கண்டேன் நானே. 6.84.4

837
 நஞ்சடைந்த கண்டத்து நாதன் றன்னை
 நளிர்மலர்ப்பூங் கணைவேளை நாச மாக
 வெஞ்சினத்தீ விழித்ததொரு நயனத் தானை
 வியன்கெடில வீரட்டம் மேவி னானை
 மஞ்சடுத்த நீள்சோலை மாட வீதி
 மதிலாரு ரிடங்கொண்ட மைந்தன் றன்னைச்
 செஞ்சினத்த திரிகூலப் படையான் றன்னைச்
 செங்காட்டங் குடியதனிற் கண்டேன் நானே. 6.84.5

838
 கன்னியையங் கொருசடையிற் கரந்தான் றன்னைக்
 கடலூரில் வீரட்டங் கருதி னானைப்
 பொன்னிகூழ் ஐயாற்றெம் புனிதன் றன்னைப்
 பூந்துருத்தி நெய்த்தானம் பொருந்தி னானைப்

பன்னியநான் மறைவிரிக்கும் பண்பன் றன்னைப்
பரிந்திமையோர் தொழுதேத்திப் பரனே யென்று
சென்னிமிசைக் கொண்டணிசே வடியி னானைச்
செங்காட்டங் குடியதனிற் கண்டேன் நானே. 6.84.6

839
எத்திக்கு மாய்நின்ற இறைவன் றன்னை
ஏகம்பம் மேயானை இல்லாத் தெய்வம்
பொத்தித்தம் மயிர்பறிக்குஞ் சமணர் பொய்யிற்
புக்கமுந்தி வீழாமே போத வாங்கிப்
பத்திக்கே வழிகாட்டிப் பாவந் தீர்த்துப்
பண்டைவினைப் பயமான எல்லாம் போக்கித்
தித்தித்தென் மனத்துள்ளே ஊறுந் தேனைச்
செங்காட்டங் குடியதனிற் கண்டேன் நானே. 6.84.7

840
கல்லாதார் மனத்தணுகாக் கடவுள் தன்னைக்
கற்றார்கள் உற்றோருங் காத லானைப்
பொல்லாத நெறியுகந்தார் புரங்கள் மூன்றும்
பொன்றிவிழ அன்றுபொரு சரந்தொட் டானை
நில்லாத நிணக்குரம்பைப் பிணக்கம் நீங்க
நிறைவத்தை அடியேற்கு நிறைவித் தென்றுஞ்
செல்லாத செந்நெறிக்கே செல்விப் பானைச்
செங்காட்டங் குடியதனிற் கண்டேன் நானே. 6.84.8

841
அரியபெரும் பொருளாகி நின்றான் றன்னை
அலைகடலில் ஆலால மமுது செய்த
கரியதொரு கண்டத்துச் செங்க ணேற்றுக்
கதிர்விடுமா மணிபிறங்கு காட்சி யானை
உரியபல தொழிற்செய்யு மடியார் தங்கட்
குலகமெலாம் முழுதளிக்கும் உலப்பி லானைத்
தெரிவையொரு பாகத்துச் சேர்த்தி னானைச்
செங்காட்டங் குடியதனிற் கண்டேன் நானே. 6.84.9

842
போரரவம் மால்விடையொன் றூர்தி யானைப்
புறம்பயமும் புகலூரும் மன்னி னானை
நீரரவச் செஞ்சடைமேல் நிலாவெண் டிங்கள்
நீங்காமை வைத்தானை நிமலன் றன்னைப்
பேரரவப் புட்பகத்தே ருடைய வென்றிப்
பிறங்கொளிவா ளரக்கன்முடி யிடயச் செற்ற
சீரரவக் கழலானைச் செல்வன் றன்னைச்
செங்காட்டங் குடியதனிற் கண்டேன் நானே. 6.84.1

இத்தலம் சோழநாட்டிலுள்ளது.
சுவாமிபெயர் - கணபதீசுவரர், தேவியார் - திருக்குழல்மாதம்மை.
திருச்சிற்றம்பலம்

6.85 திருமுண்டிச்சரம் - திருத்தாண்டகம்

திருச்சிற்றம்பலம்

843

ஆர்த்தான்காண் அழல்நாகம் அரைக்கு நாணா
 அடியவர்கட் கன்பன்காண் ஆனைத் தோலைப்
 போர்த்தான்காண் புரிசடைமேற் புனலேற் றான்காண்
 புறங்காட்டி லாடல் புரிந்தான் றான்காண்
 காத்தான்காண் உலகேழுங் கலங்கா வண்ணங்
 கனைகடல்வாய் நஞ்சதனைக் கண்டத் துள்ளே
 சேர்த்தான்காண் திருமுண்டிச் சரத்து மேய
 சிவலோகன் காணவனென் சிந்தை யானே.

6.85.1

844

கருத்தன்காண் கமலத்தோன் றலையி லொன்றைக்
 காய்ந்தான்காண் பாய்ந்தநீர் பரந்த சென்னி
 ஒருத்தன்காண் உமையவளோர் பாகத் தான்காண்
 ஒருருவின் மூவுருவா யொன்றாய் நின்ற
 விருத்தன்காண் விண்ணவார்க்கும் மேலா னான்காண்
 மெய்யடியா ருள்ளத்தே விரும்பி நின்ற
 திருத்தன்காண் திருமுண்டிச் சரத்து மேய
 சிவலோகன் காணவனென் சிந்தை யானே.

6.85.2

845

நம்பன்காண் நரைவிடையொன் றேறி னான்காண்
 நாத்தன்காண் கீதத்தை நவிறி னான்காண்
 இன்பன்காண் இமையாமுக் கண்ணி னான்காண்
 ஏசற்று மனமுருகும் அடியார் தங்கட்
 கன்பன்காண் ஆரமுல தாடி னான்காண்
 அவனிவனென் றியாவார்க்கும் அறிய வொண்ணாச்
 செம்பொன்காண் திருமுண்டிச் சரத்து மேய
 சிவலோகன் காணவனென் சிந்தை யானே.

6.85.3

846

மூவன்காண் மூவார்க்கும் முதலா னான்காண்
 முன்னுமாய்ப் பின்னுமாய் முடிவா னான்காண்
 காவன்காண் உலகுக்கோர் கண்ணா னான்காண்
 கங்காளன் காண்கயிலை மலையி னான்காண்
 ஆவன்காண் ஆவகத்தஞ் சாடி னான்காண்
 ஆரமுலாய் அயற்கரிக்கும் அறிய வொண்ணாத்
 தேவன்காண் திருமுண்டிச் சரத்து மேய
 சிவலோகன் காணவனென் சிந்தை யானே.

6.85.4

847

கானவன்காண் கானவனாய்ப் பொருதான் றான்காண்
 கனலாட வல்லான்காண் கையி லேந்தும்
 மானவன்காண் மறைநான்கு மாயி னான்காண்

வல்லேறொன் றதுவேற வல்லான் றான்காண்
 ஊனவன்காண் உலகத்துக் குயிரா னான்காண்
 உரையவன்காண் உணர்வவன்காண் உணர்ந்தார்க் கென்றுந்
 தேனவன்காண் திருமுண்டிச் சரத்து மேய
 சிவலோகன் காணவனென் சிந்தை யானே. 6.85.5

848
 உற்றவன்காண் உறவெல்லா மாவான் றான்காண்
 ஒழிவற நின்றெங்கு முலப்பி லான்காண்
 புற்றரவே ஆடையுமாய்ப் பூணு மாகிப்
 புறங்காட்டி லெரியாடல் புரிந்தான் றான்காண்
 நற்றவன்காண் அடியடைந்த மாணிக் காக
 நணுகியதோர் பெருங்கூற்றைச் சேவ டியினாற்
 செற்றவன்காண் திருமுண்டிச் சரத்து மேய
 சிவலோகன் காணவனென் சிந்தை யானே. 6.85.6

849
 உதைத்தவன்காண் உணராத தக்கன் வேள்வி
 உருண்டோடத் தொடர்ந்தருக்கன் பல்லை யெல்லாந்
 தகர்த்தவன்காண் தக்கன்றன் தலையைச் செற்ற
 தலையவன்காண் மலைமகளாம் உமையைச் சால
 மதிப்பொழிந்த வல்லமரர் மாண்டார் வேள்வி
 வந்தவியுண் டவரோடு மதனை யெல்லாஞ்
 சிதைத்தவன்காண் திருமுண்டிச் சரத்து மேய
 சிவலோகன் காணவனென் சிந்தை யானே. 6.85.7

850
 உரிந்தவுடை யார்துவரா லுடம்பை மூடி
 உழிதருமவ் ளுமரவர் உணரா வண்ணம்
 பரிந்தவன்காண் பனிவரைமீப் பண்ட மெல்லாம்
 பறித்துடனே நிரந்துவரு பாய்நீர்ப் பெண்ணை
 நிரந்துவரும் இருகரையுந் தடவா வோடி
 நின்மலனை வலங்கொண்டு நீள நோக்கித்
 திரிந்துலவு திருமுண்டிச் சரத்து மேய
 சிவலோகன் காணவனென் சிந்தை யானே. 6.85.8
 இப்பதிகத்தில் 9-ம் செய்யுள் சிதைந்து போயிற்று. 6.85.9

851
 அறுத்தவன்காண் அடியவர்கள் அல்ல லெல்லாம்
 அரும்பொருளாய் நின்றவன்காண் அனங்க னாகம்
 மறுத்தவன்காண் மலைதன்னை மதியா தோடி
 மலைமகள்தன் மனம்நடுங்க வானோ ரஞ்சக்
 கறுத்தவனாய்க் கயிலாய மெடுத்தோன் கையுங்
 கதிர்முடியுங் கண்ணும் பிதுங்கி யோடச்
 செறுத்தவன்காண் திருமுண்டிச் சரத்து மேய
 சிவலோகன் காணவனென் சிந்தை யானே. 6.85.1

இத்தலம் நடுநாட்டிலுள்ளது.
 சுவாமிபெயர் - முண்டிசுவரர், தேவியார் - கானார்குழலியம்மை.
 திருச்சிற்றம்பலம்

6.86 திருவாலம்பொழில் - திருத்தாண்டகம்

திருச்சிற்றம்பலம்

852

கருவாகிக் கண்ணுதலாய் நின்றான் றன்னைக்
கமலத்தோன் றலையரிந்த கபா லியை
உருவார்ந்த மலைமகளோர் பாகத் தானை
உணர்வெலா மானானை ஓசை யாகி
வருவானை வலஞ்சுழியெம் பெருமான் றன்னை
மறைக்காடும் ஆவடுதண் டுறையு மேய
திருவானைத் தென்பரம்பைக் குடியின் மேய
திருவாலம் பொழிலானைச் சிந்தி நெஞ்சே.

6.86.1

853

உரித்தானைக் களிற்றதன் றோல் போர்வை யாக
உடையானை உடைபுலியி னதளே யாகத்
தரித்தானைச் சடையதன்மேற் கங்கை யங்கைத்
தழலுருவை விடமமுதா வுண்டி தெல்லாம்
பரித்தானைப் பவளமால் வரையன் னானைப்
பாம்பணையான் றனக்கன்றங் காழி நல்கிச்
சிரித்தானைத் தென்பரம்பைக் குடியின் மேய
திருவாலம் பொழிலானைச் சிந்தி நெஞ்சே.

6.86.2

854

உருமுன்றாய் உணர்வின்கண் ஒன்றா னானை
ஓங்கார மெய்ப்பொருளை உடம்பி னுள்ளாற்
கருவீன்ற வெங்களவை யறிவான் றன்னைக்
காலனைத்தன் கழலடியாற் காய்ந்து மாணிக்
கருவீன்ற ஆரமுதை அமரர் கோனை
அள்ளுறி எம்பெருமா னென்பார்க் கென்றுந்
திருவீன்ற தென்பரம்பைக் குடியின் மேய
திருவாலம் பொழிலானைச் சிந்தி நெஞ்சே.

6.86.3

855

பார்முமுதாய் விசும்பாகிப் பாதா ளமாம்
பரம்பரனைச் சுரும்பமருங் குழலாள் பாகத்
தாரமுதாம் அணிதில்லைக் கூத்தன் றன்னை
வாட்போக்கி யம்மானை எம்மா னென்று
வாரமதா மடியார்க்கு வார மாகி
வஞ்சனைசெய் வார்க்கென்றும் வஞ்ச னாகுஞ்
சீரரசைத் தென்பரம்பைக் குடியின் மேய
திருவாலம் பொழிலானைச் சிந்தி நெஞ்சே.

6.86.4

856

வரையார்ந்த மடமங்கை பங்கன் றன்னை
வானவர்க்கும் வானவனை மணியை முத்தை
அரையார்ந்த புலித்தோல்மேல் அரவ மார்த்த

அம்மானைத் தம்மானை அடியார்க் கென்றும்
புரையார்ந்த கோவணத்தெம் புனிதன் றன்னைப்
பூந்துருத்தி மேயானைப் புகலூ ரானைத்
திரையார்ந்த தென்பரம்பைக் குடியின் மேய
திருவாலம் பொழிலானைச் சிந்தி நெஞ்சே. 6.86.5

857
விரிந்தானைக் குவிந்தானை வேத வித்தை
வியன்பிறப்போ டிறப்பாகி நின்றான் றன்னை
அரிந்தானைச் சலந்தரன்றன் உடலம் வேறா
ஆழ்கடல்நஞ் சுண்டிமையோ ரெல்லா முய்யப்
பரிந்தானைப் பல்லசுரர் புரங்கள் மூன்றும்
பாழ்படுப்பான் சிலைமலைநா ணேற்றி யம்பு
தெரிந்தானைத் தென்பரம்பைக் குடியின் மேய
திருவாலம் பொழிலானைச்சிந்தி நெஞ்சே. 6.86.6

858
பொல்லாத என்னமுக்கிற் புகுவா னென்னைப்
புறம்புறமே சோதித்த புனிதன் றன்னை
எல்லாருந் தன்னையே இகழ அந்நாள்
இடுபலியென் றகந்திரியும் எம்பி ரானைச்
சொல்லாதா ரவர்தம்மைச் சொல்லா தானைத்
தொடர்ந்துதன் பொன்னடியே பேணு வாரைச்
செல்லாத நெறிசெலுத்த வல்லான் றன்னைத்
திருவாலம் பொழிலானைச் சிந்தி நெஞ்சே. 6.86.7

859
ஐந்தலைய நாக்கவணைக் கிடந்த மாலோ
டயன்தேடி நாடரிய அம்மான் றன்னைப்
பந்தணவு மெல்விரலாள் பாகத் தானைப்
பராய்த்துறையும் வெண்காடும் பயின்றான் றன்னைப்
பொந்துடைய வெண்டலையிற் பலிகொள் வானைப்
பூவணமும் புறம்பயமும் பொருந்தி னானைச்
சிந்தியவெந் தீவினைகள் தீர்ப்பான் றன்னைத்
திருவாலம் பொழிலானைச் சிந்தி நெஞ்சே. 6.86.8

860
கையிலுண் டுழல்வாருஞ் சாக்கி யருங்
கல்லாத வன்முடர்க் கல்லா தானைப்
பொய்யிலா தவர்க்கென்றும் பொய்யி லானைப்
பூணாகம் நாணாகப் பொருப்பு வில்லாக்
கையினார் அம்பெரிகால் ஈர்க்குக் கோலாக்
கடுந்தவத்தோர் நெடும்புரங்கள் கனல்வாய் வீழ்த்த
செய்யினார் தென்பரம்பைக் குடியின் மேய
திருவாலம் பொழிலானைச் சிந்தி நெஞ்சே. 6.86.9
இப்பதிகத்தில் 10-ம் செய்யுள் மறைந்து போயிற்று. 6.86.1

இத்தலம் சோழநாட்டிலுள்ளது.
சுவாமிபெயர் - ஆத்மநாதீசுவரர், தேவியார் - ஞானாம்பிகையம்மை.
திருச்சிற்றம்பலம்

6.87 திருச்சிவபுரம் - திருத்தாண்டகம்

திருச்சிற்றம்பலம்

861

வானவன்காண் வானவர்க்கும் மேலா னான்காண்
 வடமொழியுந் தென்றமிழும் மறைகள் நான்கும்
 ஆனவன்காண் ஆனைந்து மாடி னான்காண்
 ஐயன்காண் கையிலன லேந்தி யாடுங்
 கானவன்காண் கானவனுக் கருள்செய் தான்காண்
 கருதுவார் இதயத்துக் கமலத் தூறுந்
 தேனவன்காண் சென்றடையாச் செல்வன் றான்காண்
 சிவனவன்காண் சிவபுரத்தெஞ் செல்வன் றானே.

6.87.1

862

நக்கன்காண் நக்கரவ மரையி லார்த்த
 நாதன்காண் பூதகண மாட ஆடுஞ்
 சொக்கன்காண் கொக்கிறகு சூடி னான்காண்
 துடியிடையாள் துணைமுலைக்குச் சேர்வ தாகும்
 பொக்கன்காண் பொக்கணத்த வெண்ணீர் றான்காண்
 புவனங்கள் மூன்றினுக்கும் பொருளாய் நின்ற
 திக்கன்காண் செக்கரது திகழு மேனிச்
 சிவனவன்காண் சிவபுரத்தெஞ் செல்வன் றானே.

6.87.2

863

வம்பின்மலர்க் குழலுமையாள் மணவா ளன்காண்
 மலரவன்மால் காண்பரிய மைந்தன் றான்காண்
 கம்பமதக் கரிபிளிற வுரிசெய் தோன்காண்
 கடல்நஞ்ச முண்டிருண்ட கண்டத் தான்காண்
 அம்பர்நகர்ப் பெருங்கோயி லமர்கின் றான்காண்
 அயவந்தி யுள்ளான்காண் ஐயா றன்காண்
 செம்பொனெனத் திகழ்கின்ற உருவத் தான்காண்
 சிவனவன்காண் சிவபுரத்தெஞ் செல்வன் றானே.

6.87.3

864

பித்தன்காண் தக்கன்றன் வேள்வி யெல்லாம்
 பீடழியச் சாடி யருள்கள் செய்த
 முத்தன்காண் முத்தீயு மாயி னான்காண்
 முனிவர்க்கும் வானவர்க்கும் முதலாய் மிக்க
 அத்தன்காண் புத்தூரி லமர்ந்தான் றான்காண்
 அரிசிற் பெருந்துறையே ஆட்சி கொண்ட
 சித்தன்காண் சித்தீச் சரத்தான் றான்காண்
 சிவனவன்காண் சிவபுரத்தெஞ் செல்வன் றானே.

6.87.4

865

தூயவன்காண் நீறு துதைந்த மேனி
 தூளங்கும் பளிங்கனைய சோதி யான்காண்
 தீயவன்காண் தீயவுணர் புரஞ்செற் றான்காண்

சிறுமான்கொள் செங்கையெம் பெருமான் றான்காண்
ஆயவன்காண் ஆரூரி லம்மான் றான்காண்
அடியார்கட் காரமுத மாயி னான்காண்
சேயவன்காண் சேமநெறி யாயி னான்காண்
சிவனவன்காண் சிவபுரத்தெஞ் செல்வன் றானே.

6.87.5

866

பாரவன்காண் பாரதனிற் பயிரா னான்காண்
பயிர்வளர்க்குந் துளியவன்காண் துளியில் நின்ற
நீரவன்காண் நீர்சடைமேல் நிகழ்வித் தான்காண்
நிலவேந்தர் பரிசாக நினைவுற் றோங்கும்
பேரவன்காண் பிறையெயிற்று வெள்ளைப் பன்றி
பிரியாது பலநாளும் வழிபட் டேத்துஞ்
சீரவன்காண் சீருடைய தேவர்க் கெல்லாஞ்
சிவனவன்காண் சிவபுரத்தெஞ் செல்வன் றானே.

6.87.6

867

வெய்யவன்காண் வெய்யகன லேந்தி னான்காண்
வியன்கெடில வீரட்டம் மேவி னான்காண்
மெய்யவன்காண் பொய்யர்மனம் விரவா தான்காண்
வீணையோ டிசைந்துமிகு பாடல் மிக்க
கையவன்காண் கையில்மழு வேந்தி னான்காண்
காமரங்கம் பொடிவீழ்த்த கண்ணி னான்காண்
செய்யவன்காண் செய்யவளை மாலுக் கீந்த
சிவனவன்காண் சிவபுரத்தெஞ் செல்வன் றானே.
இப்பதிகத்தில் 8,9-ம் செய்யுட்கள் மறைந்து போயின.

6.87.7

6.87.8-9

868

கலையாரு நூலங்க மாயி னான்காண்
கலைபயிலுங் கருத்தன்காண் திருத்த மாகி
மலையாகி மறிகடலேழ் சூழ்ந்து நின்ற
மண்ணாகி விண்ணாகி நின்றான் றான்காண்
தலையாய மலையெடுத்த தகவி லோனைத்
தகர்ந்துவிழ ஒருவிரலாற் சாதித் தாண்ட
சிலையாரும் மடமகளோர் கூறன் றான்காண்
சிவனவன்காண் சிவபுரத்தெஞ் செல்வன் றானே.

6.87.1

இத்தலம் சோழநாட்டிலுள்ளது.

சுவாமிபெயர் - பிரமபுரிநாயகர், தேவியார் - பெரியநாயகியம்மை.

திருச்சிற்றம்பலம்

6.88 திருவோமம்புலியூர் - திருத்தாண்டகம்

திருச்சிற்றம்பலம்

869

ஆராரும் மூவிலைவேல் அங்கை யானை
அலைகடல்நஞ் சயின்றானை அமர ரேத்தும்

ஏராரும் மதிபொதியுஞ் சடையி னானை
 எழுபிறப்பும் எனையாளா வுடையான் றன்னை
 ஊராரும் படநாக மாட்டு வானை
 உயர்புகழ்சேர் தருமோமாம் புலியூர் மன்னுஞ்
 சீராரும் வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.1

870
 ஆதியான் அரிஅயனென் றறிய வொண்ணா
 அமரர்தொழுங் கழலானை அமலன் றன்னைச்
 சோதிமதி கலைதொலையத் தக்க னெச்சன்
 சடரிரவி அயிலெயிறு தொலைவித் தானை
 ஓதிமிக அந்தணர்கள் எரிமூன் றோம்பும்
 உயர்புகழார் தருமோமாம் புலியூர் மன்னுந்
 தீதிற்றிரு வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.2

871
 வருமிக்க மதயானை யுரித்தான் றன்னை
 வானவர்கோன் தோளனைத்தும் மடிவித் தானைத்
 தருமிக்க குழலுமையாள் பாகன் றன்னைச்
 சங்கரனெம் பெருமானைத் தரணி தன்மேல்
 உருமிக்க மணிமாடம் நிலாவு வீதி
 உத்தமர்வாழ் தருமோமாம் புலியூர் மன்னுந்
 திருமிக்க வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.3

872
 அன்றினவர் புரமூன்றும் பொடியாய் வேவ
 அழல்விழித்த கண்ணானை அமரர் கோனை
 வென்றிமிகு காலனுயிர் பொன்றி வீழ
 விளங்குதிரு வடியெடுத்த விகிர்தன் றன்னை
 ஒன்றியசீர் இருபிறப்பர் முத்தீ யோம்பும்
 உயர்புகழ்நான் மறையோமாம் புலியூர் நானுந்
 தென்றல்மலி வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.4

873
 பாங்குடைய எழிலங்கி யருச்சனைமுன் விரும்பப்
 பரிந்தவனுக் கருள்செய்த பரமன் றன்னைப்
 பாங்கிலா நரகதனிற் தொண்ட ரானார்
 பாராத வகைபண்ண வல்லான் றன்னை
 ஓங்குமதிற் புடைதழுவும் எழிலோமாம் புலியூர்
 உயர்புகழந் தணரேத்த வலகர்க் கென்றுந்
 தீங்கில்திரு வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.5

874
 அருந்தவத்தோர் தொழுதேத்தும் அம்மான் றன்னை
 ஆராத இன்னமுதை அடியார் தம்மேல்

வருந்துயரந் தவிர்ப்பாணை உமையாள் நங்கை
 மணவாள நம்பியையென் மருந்து தன்னைப்
 பொருந்துபுனல் தழுவுவயல் நிலவு துங்கப்
 பொழில்கெழுவு தருமோமாம் புலியூர் நானூந்
 திருந்துதிரு வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.6

875
 மலையாணை வருமலையன் றுரிசெய் தாணை
 மறையாணை மறையாலும் அறிய வொண்ணாக்
 கலையாணைக் கலையாருங் கையி னாணைக்
 கடிவாணை அடியார்கள் துயர மெல்லாம்
 உலையாத அந்தணர்கள் வாழு மோமாம்
 புலியூரெம் உத்தமனைப் புரமூன் றெய்த
 சிலையாணை வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.7

876
 சேர்ந்தோடு மணிக்கங்கை சூடி னாணைச்
 செழுமதியும் படஅரவும் உடன்வைத் தாணைச்
 சார்ந்தோர்கட் கினியாணைத் தன்னொப் பில்லாத்
 தழலுருவைத் தலைமகனைத் தகைநால் வேதம்
 ஓர்ந்தோதிப் பயில்வார்வாழ் தருமோமாம் புலியூர்
 உள்ளாணைக் கள்ளாத அடியார் நெஞ்சிற்
 சேர்ந்தாணை வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.8

877
 வார்கெழுவு முலையுமையாள் வெருவ வன்று
 மலையெடுத்த வாளரக்கன் றோளுந் தாளும்
 ஏர்கெழுவு சிரம்பத்தும் இறுத்து மீண்டே
 இன்னிசைகேட் டிருந்தாணை இமையோர் கோணைப்
 பார்கெழுவு புகழ்மறையோர் பயிலும் மாடப்
 பைம்பொழில்சேர் தருமோமாம் புலியூர் மன்னுஞ்
 சீர்கெழுவு வடதளியெஞ் செல்வன் றன்னைச்
 சேராதே திகைத்துநாள் செலுத்தி னேனே. 6.88.9
 இப்பதிகத்தில் 10-ம் செய்யுள் மறைந்து போயிற்று. 6.88.1

இத்தலம் சோழநாட்டிலுள்ளது.
 சுவாமிபெயர் - துயர்தீர்த்தசெல்வர், தேவியார் - பூங்கொடியம்மை.

திருச்சிற்றம்பலம்

6.89 திருவிண்ணம்பர் - திருத்தாண்டகம்

திருச்சிற்றம்பலம்

878

அல்லி மலர்நாற்றத் துள்ளார் போலும்
 அன்புடையார் சிந்தை யகலார் போலுஞ்
 சொல்லின் அருமறைகள் தாமே போலுந்
 தூநெறிக்கு வழிகாட்டுந் தொழிலார் போலும்
 வில்லிற் புரமுன் நெறித்தார் போலும்
 வீங்கிருளும் நல்வெளியு மானார் போலும்
 எல்லி நடமாட வல்லார் போலும்
 இன்னம்பர்த் தான்தோன்றி யீச னாரே.

6.89.1

879

கோழிக் கொடியோன்றன் தாதை போலுங்
 கொம்பனாள் பாகங் குளிர்ந்தார் போலும்
 ஊழி முதல்வருந் தாமே போலும்
 உள்குவார் உள்ளத்தி னுள்ளார் போலும்
 ஆழித்தேர் வித்தகருந் தாமே போலும்
 அடைந்தவர்கட் கன்பராய் நின்றார் போலும்
 ஏழு பிறவிக்குந் தாமே போலும்
 இன்னம்பர்த் தான்தோன்றி யீச னாரே.

6.89.2

880

தொண்டர்கள் தந்தகவி னுள்ளார் போலுந்
 தூநெறிக்குந் தூநெறியாய் நின்றார் போலும்
 பண்டிருவர் காணாப் படியார் போலும்
 பத்தர்கள்தஞ் சித்தத் திருந்தார் போலுங்
 கண்ட மிறையே கறுத்தார் போலுங்
 காமனையுங் காலனையுங் காய்ந்தார் போலும்
 இண்டைச் சடைசேர் முடியார் போலும்
 இன்னம்பர்த் தான்தோன்றி யீச னாரே.

6.89.3

881

வானத் திளந்திங்கட் கண்ணி தன்னை
 வளர்சடைமேல் வைத்துகந்த மைந்தர் போலும்
 ஊனொத்த வேலொன் றுடையார் போலும்
 ஒளிநீறு பூசு மொருவர் போலுந்
 தானத்தின் முப்பொழுதுந் தாமே போலுந்
 தம்மின் பிறர்பெரியா ரில்லை போலும்
 ஏனத் தெயிறிலங்கப் பூண்டார் போலும்
 இன்னம்பர்த் தான்தோன்றி யீச னாரே.

6.89.4

882

சூழுந் துயர மறுப்பார் போலுந்
 தோற்றம் இறுதியாய் நின்றார் போலும்
 ஆழுங் கடல்நஞ்சை யுண்டார் போலும்

ஆட லுகந்த அழகர் போலுந்
தாழ்வின் மனத்தேனை யாளாக் கொண்டு
தன்மை யளித்த தலைவர் போலும்
ஏழு பிறப்பு மறுப்பார் போலும்
இன்னம்பர்த் தான்தோன்றி யீச னாரே. 6.89.5

883
பாதத் தணையுஞ் சிலம்பர் போலும்
பாருர் விடையொன் றுடையார் போலும்
பூதப் படையாள் புனிதர் போலும்
பூம்புகலூர் மேய புராணர் போலும்
வேதப் பொருளாய் விளைவார் போலும்
வேடம் பரவித் திரியுந் தொண்டர்
ஏதப் படாவண்ணம் நின்றார் போலும்
இன்னம்பர்த் தான்தோன்றி யீச னாரே. 6.89.6

884
பல்லார் தலையோட்டில் ஊணார் போலும்
பத்தர்கள்தஞ் சித்தத் திருந்தார் போலுங்
கல்லாதார் காட்சிக் கரியார் போலுங்
கற்றவர்கள் ஏதங் களைவார் போலும்
பொல்லாத பூதப் படையார் போலும்
பொருகடலும் ஏழ்மலையுந் தாமே போலும்
எல்லாரு மேத்தத் தகுவார் போலும்
இன்னம்பர்த் தான்தோன்றி யீச னாரே. 6.89.7

885
மட்டு மலியுஞ் சடையார் போலும்
மாதையோர் பாக முடையார் போலுங்
கட்டம் பிணிகள் தவிர்ப்பார் போலுங்
காலன்றன் வாழ்நாள் கழிப்பார் போலும்
நட்டம் பயின்றாடும் நம்பர் போலும்
ஞாலமெரி நீர்வெளிகா லானார் போலும்
எட்டுத் திசைகளுந் தாமே போலும்
இன்னம்பர்த் தான்தோன்றி யீச னாரே. 6.89.8

886
கருவுற்ற காலத்தே என்னை யாண்டு
கழற்போது தந்தளித்த கள்வர் போலுஞ்
செருவிற் புரமுன்று மட்டார் போலுந்
தேவர்க்குந் தேவராஞ் செல்வர் போலும்
மருவிப் பிரியாத மைந்தர் போலும்
மலரடிகள் நாடி வணங்க வுற்ற
இருவர்க் கொருவராய் நின்றார் போலும்
இன்னம்பர்த் தான்தோன்றி யீச னாரே. 6.89.9

887
அலங்கற் சடைதாழ ஐய மேற்று
அரவ மரையார்க்க வல்லார் போலும்
வலங்கை மழுவொன் றுடையார் போலும்

வான்றக்கன் வேள்வி சிதைத்தார் போலும்
 விலங்கல் எடுத்துகந்த வெற்றி யானை
 விறலழித்து மெய்ந்நரம்பாற் கீதங் கேட்டன்
 றிலங்கு சுடர்வாள் கொடுத்தார் போலும்
 இன்னம்பர்த் தான்தோன்றி யீச னாரே.

6.89.10

இத்தலம் சோழநாட்டிலுள்ளது.
 சுவாமிபெயர் - எழுத்தறிந்தவீசுவரர், தேவியார் - கொந்தார்பூங்குழலம்மை.

திருச்சிற்றம்பலம்

6.90 திருக்கஞ்சனூர் - திருத்தாண்டகம்

திருச்சிற்றம்பலம்

888

மூவிலைவேற் சூலம்வல னேந்தி னானை
 மூன்றுசுடர்க் கண்ணானை மூர்த்தி தன்னை
 நாவலனை நரைவிடையொன் றேறு வானை
 நால்வேத மாறங்க மாயி னானை
 ஆவினிலைந் துகந்தானை அமரர் கோவை
 அயன்றிருமா லானானை அனலோன் போற்றுங்
 காவலனைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே.

6.90.1

889

தலையேந்து கையானை என்பார்த் தானைச்
 சவந்தாங்கு தோளானைச் சாம்ப லானைக்
 குலையேறு நறுங்கொன்றை முடிமேல் வைத்துக்
 கோணாக மசைத்தானைக் குலமாங் கைலை
 மலையானை மற்றொப்பா ரில்லா தானை
 மதிகதிரும் வானவரும் மாலும் போற்றுங்
 கலையானைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே.

6.90.2

890

தொண்டர்குழாந் தொழுதேத்த அருள்செய் வானைச்
 சுடர்மழுவாட் படையானைச் சுழிவான் கங்கைத்
 தெண்டிரைகள் பொருதிழிசெஞ் சடையி னானைச்
 செக்கர்வா னொளியானைச் சேரா தெண்ணிப்
 பண்டமரர் கொண்டுக்கந்த வேள்வி யெல்லாம்
 பாழ்படுத்துத் தலையறுத்துப் பற்கண் கொண்ட
 கண்டகனைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே.

6.90.3

891

விண்ணவனை மேருவில்லா வுடையான் றன்னை
 மெய்யாகிப் பொய்யாகி விதியா னானைப்

பெண்ணவனை ஆணவனைப் பித்தன் றன்னைப்
 பிணமிடுகா டுடையானைப் பெருந்தக் கோனை
 எண்ணவனை எண்டிசையுங் கீழு மேலும்
 இருவிசம்பு மிருநிலமு மாகித் தோன்றுங்
 கண்ணவனைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே. 6.90.4

892

உருத்திரனை உமாபதியை உலகா னானை
 உத்தமனை நித்திலத்தை ஒருவன் றன்னைப்
 பருப்பதத்தைப் பஞ்சவடி மார்பி னானைப்
 பகலிரவாய் நீர்வெளியாய்ப் பரந்து நின்ற
 நெருப்பதனை நித்திலத்தின் தொத்தொப் பானை
 நீறணிந்த மேனியராய் நினைவார் சிந்தைக்
 கருத்தவனைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே. 6.90.5

893

ஏடேறு மலர்க்கொன்றை அரவு தும்பை
 இளமதியம் எருக்குவா னிழிந்த காங்கைச்
 சேடெறிந்த சடையானைத் தேவர் கோவைச்
 செம்பொன்மால் வரையானைச் சேர்ந்தார் சிந்தைக்
 கேடிலியைக் கீழ்வேளு ராளுங் கோவைக்
 கிறிபேசி மடவார்பெய் வளைகள் கொள்ளுங்
 காடவனைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே. 6.90.6

894

நாரணனும் நான்முகனு மறியா தானை
 நால்வேதத் துருவானை நம்பி தன்னைப்
 பாரிடங்கள் பணிசெய்யப் பலிகொண் டுண்ணும்
 பால்வணனைத் தீவணனைப் பகலா னானை
 வார்பொதியும் முலையாளோர் கூறன் றன்னை
 மானிடங்கை யுடையானை மலிவார் கண்டங்
 கார்பொதியுங் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே. 6.90.7

895

வானவனை வலிவலமும் மறைக்காட் டானை
 மதிசூடும் பெருமானை மறையோன் றன்னை
 ஏனவனை இமவான்றன் பேதை யோடும்
 இனிதிருந்த பெருமானை ஏத்து வார்க்குத்
 தேனவனைத் தித்திக்கும் பெருமான் றன்னைத்
 தீதிலா மறையவனைத் தேவர் போற்றுங்
 கானவனைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே. 6.90.8

896

நெருப்புருவு திருமேனி வெண்ணீற் றானை
 நினைப்பார்தம் நெஞ்சானை நிறைவா னானைத்

தருக்கழிய முயலகன்மேற் றாள்வைத் தானைச்
 சலந்தரனைத் தடிந்தோனைத் தக்கோர் சிந்தை
 விருப்பவனை விதியானை வெண்ணீற் றானை
 விளங்கொளியாய் மெய்யாகி மிக்கோர் போற்றுங்
 கருத்தவனைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே. 6.90.9

897

மடலாழித் தாமரையா யிரத்தி லொன்று
 மலர்க்கண்டிந் திடுதலுமே மலிவான் கோலச்
 சுடராழி நெடுமாலுக் கருள்செய் தானைத்
 தும்பியுரி போர்த்தானைத் தோழன் விட்ட
 அடலாழித் தேருடைய இலங்கைக் கோனை
 அருவரைக்கீழ் அடர்த்தானை அருளார் கருணைக்
 கடலானைக் கஞ்சனூ ராண்ட கோவைக்
 கற்பகத்தைக் கண்ணாரக் கண்டுய்ந் தேனே. 6.90.10

இத்தலம் சோழநாட்டிலுள்ளது.
 சுவாமிபெயர் - அக்கினீசுவரர், தேவியார் - கற்பகநாயகியம்மை.

திருச்சிற்றம்பலம்

6.91 திருவெறும்பியூர் - திருத்தாண்டகம்

திருச்சிற்றம்பலம்

898

பன்னியசெந் தமிழறியேன் கவியேன் மாட்டேன்
 எண்ணோடு பண்ணிறைந்த கலைக ளாய
 தன்னையுந்தன் றிறத்தறியாப் பொறியி லேனைத்
 தன்றிறமு மறிவித்து நெறியுங் காட்டி
 அன்னையையும் அத்தனையும் போல அன்பாய்
 அடைந்தேனைத் தொடர்ந்தென்னை யாளாக் கொண்ட
 தென்னெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே. 6.91.1

899

பளிங்கினிழ லுட்பதித்த சோதி யானைப்
 பசுபதியைப் பாசுபத வேடத் தானை
 விளிந்தெழுந்த சலந்தரனை வீட்டி னானை
 வேதியனை விண்ணவனை மேவி வையம்
 அளந்தவனை நான்முகனை அல்லல் தீர்க்கும்
 அருமருந்தை ஆமா றறிந்தென் னுள்ளந்
 தெளிந்தெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே. 6.91.2

900

கருவையென்றன் மனத்திருந்த கருத்தை ஞானக்

கடுஞ்சுடரைப் படிந்துகிடந் தமர ரேத்தும்
 உருவையண்டத் தொருமுதலை யோத வேலி
 உலகினிறை தொழிலிறுதி நடுவாய் நின்ற
 மருவைவென்ற குழன்மடவாள் பாகம் வைத்த
 மயானத்து மாசிலா மணியை வாசத்
 திருவெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே. 6.91.3

901
 பகழிபொழிந் தடலரக்கர் புரங்கள் மூன்றும்
 பாழ்படுத்த பரஞ்சுடரைப் பரிந்து தன்னைப்
 புகழுமன்பர்க் கின்பமரும் அமுதைத் தேனைப்
 புண்ணியனைப் புவனியது முழுதும் போக
 உமிழும்பொற் குன்றத்தை முத்தின் றூணை
 உமையவள்தம் பெருமானை இமையோ ரேத்துந்
 திகழெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே. 6.91.4

902
 பாரிடங்க ளுடன்பாடப் பயின்று நடட்டம்
 பயில்வாணை அயில்வாய சூல மேந்தி
 நேரிடும்போர் மிகவல்ல நிமலன் றன்னை
 நிம்மலனை அம்மலர்கொண் டயனும் மாலும்
 பாரிடந்தும் மேலுயர்ந்துங் காணா வண்ணம்
 பரந்தானை நிமிர்ந்துமுனி கணங்க ளேத்துஞ்
 சீரெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே. 6.91.5

903
 கார்முகிலாய்ப் பொழிவாணைப் பொழிந்த முந்நீர்
 கரப்பாணைக் கடியநடை விடையொன் றேறி
 ஊர்பலவுந் திரிவாணை ஊர தாக
 ஒற்றியூ ருடையனாய் முற்றும் ஆண்டு
 பேரெழுத்தொன் றுடையாணைப் பிரம னோடு
 மாலவனும் இந்திரனும் மந்திரத்தா லேத்துஞ்
 சீரெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே. 6.91.6

904
 நீணிலவும் அந்தீயும் நீரும் மற்றை
 நெறியிலங்கு மிகுகாலும் ஆகா சமும்
 வாணிலவு தாரகையும் மண்ணும் விண்ணும்
 மன்னுயிரும் என்னுயிருந் தானாஞ் செம்பொன்
 ஆணியென்றும் அஞ்சனமா மலையே யென்றும்
 அம்பவளத் திரளென்றும் அறிந்தோ ரேத்துஞ்
 சேணெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே. 6.91.7

905
 அறந்தெரியா ஊத்தைவாய் அறிவில் சிந்தை

ஆரம்பக் குண்டரோ டயர்த்து நாளும்
 மறந்துமரன் திருவடிகள் நினைய மாட்டா
 மதியிலியேன் வாழ்வெலாம் வாளா மண்மேற்
 பிறந்தநாள் நாளல்ல வாளா வீசன்
 போப்பிதற்றிச் சீரடிமைத் திறத்து ளன்பு
 செறிந்தெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே.

6.91.8

906

அறிவிலங்கு மனத்தானை அறிவார்க் கன்றி
 அறியாதார் தந்திறத்தொன் றறியா தானைப்
 பொறியிலங்கு வாளரவம் புனைந்து பூண்ட
 புண்ணியனைப் பொருதிரைவாய் நஞ்சு முண்ட
 குறியிலங்கு மிடற்றானை மடற்றேன் கொன்றைச்
 சடையானை மடைதோறுங் கமல மென்பூச்
 செறியெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே.

6.91.9

907

அருந்தவத்தின் பெருவலியா லறிவ தன்றி
 அடலரக்கன் றடவரையை யெடுத்தான் றிண்டோள்
 முரிந்துநெரிந் தழிந்துபா தாள முற்று
 முன்கைநரம் பினையெடுத்துக் கீதம் பாட
 இருந்தவனை ஏழுலகு மாக்கி னானை
 எம்மானை கைம்மாவி னுரிவை போர்த்த
 திருந்தெறும்பி யூர்மலைமேன் மாணிக் கத்தைச்
 செழுஞ்சுடரைச் சென்றடையப் பெற்றேன் நானே.

6.91.10

திருச்சிற்றம்பலம்

6.92 திருக்கழுக்குன்றம் - திருத்தாண்டகம்

திருச்சிற்றம்பலம்

908

மூவிலைவேற் கையானை மூர்த்தி தன்னை
 முதுபிணக்கா டுடையானை முதலா னானை
 ஆவினிலைந் துகந்தானை அமரர் கோனை
 ஆலால முண்டுகந்த ஐயன் றன்னைப்
 பூவினின்மேல் நான்முகனும் மாலும் போற்றப்
 புணர்வரிய பெருமானைப் புனிதன் றன்னைக்
 காவலனைக் கழுக்குன்ற மமர்ந்தான் றன்னைக்
 கற்பகத்தைக் கண்ணாரக் கண்டேன் நானே.

6.92.1

909

பல்லாடு தலைசடைமே லுடையான் றன்னைப்
 பாய்புலித்தோ லுடையானைப் பகவன் றன்னைச்
 சொல்லோடு பொருளனைத்து மானான் றன்னைச்

சுடருருவில் என்பறாக் கோலத் தானை
 அல்லாத காலனைமுன் னடர்த்தான் றன்னை
 ஆலின்கீழ் இருந்தானை அமுதா னானைக்
 கல்லாடை புனைந்தருளுங் காபா லியைக்
 கற்பகத்தைக் கண்ணாரக் கண்டேன் நானே.
 இப்பதிகத்தில் முதலிரண்டு செய்யுட்கள் தவிர
 ஏனைய செய்யுட்கள் மறைந்து போயின.

6.92.2

6.92.3-10

இத்தலம் தொண்டைநாட்டிலுள்ளது.
 சுவாமிபெயர் - வேதகிரீசுவரர், தேவியார் - பெண்ணினல்லாளம்மை.

திருச்சிற்றம்பலம்

6.93 பலவகைத் - திருத்தாண்டகம்

திருச்சிற்றம்பலம்

910

நேர்ந்தொருத்தி ஒருபாகத் தடங்கக் கண்டு
 நிலைதளர ஆயிரமா முகத்தி னோடு
 பாய்ந்தொருத்தி படர்சடைமேற் பயிலக் கண்டு
 படவரவும் பனிமதியும் வைத்த செல்வர்
 தாந்திருத்தித் தம்மனத்தை ஒருக்காத் தொண்டர்
 தனித்தொருதண் டீன்றிமெய் தளரா முன்னம்
 பூந்துருத்தி பூந்துருத்தி என்பீ ராகிற்
 பொல்லாப் புலாற்றுருத்தி போக்க லாமே.

6.93.1

911

ஐத்தானத் தகமிடறு சுற்றி யாங்கே
 அகத்தடைந்தால் யாதொன்று மிடுவா ரில்லை
 மைத்தானக் கண்மடவார் தங்க ளோடு
 மாயமனை வாழ்க்கை மகிழ்ந்து வாழ்வீர்
 பைத்தானத் தொண்மதியும் பாம்பும் நீரும்
 படர்சடைமேல் வைத்துகந்த பண்பன் மேய
 நெய்த்தானம் நெய்த்தானம் என்பீ ராகில்
 நிலாவாப் புலாற்றானம் நீக்க லாமே.

6.93.2

912

பொய்யாறா வாறே புனைந்து பேசிப்
 புலர்ந்தெழுந்த காலைப் பொருளே தேடிக்
 கையாறாக் கரண முடையோ மென்று
 களித்த மனத்தராய்க் கருதி வாழ்வீர்
 நெய்யாறா ஆடிய நீல கண்டர்
 நிமிர்புன் சடைநெற்றிக் கண்ணர் மேய
 ஐயாறே ஐயாறே என்பீ ராகில்
 அல்லல்தீர்ந் தமருலகம் ஆள லாமே.

6.93.3

913

இழவொன்று தாமொருவர்க் கிட்டொன் நீயார்
 ஈன்றெடுத்த தாய்தந்தை பெண்டீர் மக்கள்
 கழனங்கோ வையாதல் கண்டுந் தேறார்
 களித்த மனத்தராய்க் கருதி வாழ்வீர்
 அழனம்மை நீக்குவிக்கும் அரைய னாக்கும்
 அமருலகம் ஆள்விக்கும் அம்மான் மேய
 பழனம் பழனமே என்பீ ராகிற்
 பயின்றெழுந்த பழவினைநோய் பாற்ற லாமே. 6.93.4

914
 ஊற்றுத் துறையொன்ப துள்நின் றோரீர்
 ஒக்க அடைக்கும்போ துணர மாட்டீர்
 மாற்றுத் துறைவழிகொண் டோடா முன்னம்
 மாய மனைவாழ்க்கை மகிழ்ந்து வாழ்வீர்
 வேற்றுத் தொழில்பூண்டார் புரங்கள் மூன்றும்
 வெவ்வழல்வாய் வீழ்விக்கும் வேந்தன் மேய
 சோற்றுத்துறை சோற்றுத்துறை என்பீ ராகிற்
 துயர்நீங்கித் தூநெறிக்கண் சேர லாமே. 6.93.5

915
 கலஞ்சுழிக்குங் கருங்கடல்கூழ் வையந் தன்னிற்
 கள்ளக் கடலி லமுந்தி வாளா
 நலஞ்சுழியா எழுநெஞ்சே இன்பம் வேண்டில்
 நம்பன்றன் அடியிணைக்கே நவில்வா யாகில்
 அலஞ்சுழிக்கும் மன்னாகந் தன்னான் மேய
 அருமறையோ டாறங்க மானார் கோயில்
 வலஞ்சுழியே வலஞ்சுழியே என்பீ ராகில்
 வல்வினைகள் தீர்ந்துவா னாள லாமே. 6.93.6

916
 தண்டி குண்டோ தரன்பிங் கிருடி
 சார்ந்த புகழ்நந்தி சங்கு கன்னன்
 பண்டை உலகம் படைத்தான் றானும்
 பாரை யளந்தான்பல் லாண்டி சைப்பத்
 திண்டி வயிற்றுச் சிறுகட் பூதஞ்
 சிலபாடச் செங்கண் விடையொன் றூர்வான்
 கண்டியூர் கண்டியூர் என்பீ ராகிற்
 கடுகநும் வல்வினையைக் கழற்ற லாமே. 6.93.7

917
 விடமூக்கப் பாம்பேபோற் சிந்தி நெஞ்சே
 வெள்ளேற்றான் தன்றமரைக் கண்ட போது
 வடமூக்க மாமுனிவர் போலச் சென்று
 மாதவத்தார் மனத்துளார் மழுவாட் செல்வர்
 படமூக்கப் பாம்பணையிற் பள்ளி யானும்
 பங்கயத்து மேலயனும் பரவிக் காணா
 குடமூக்கே குடமூக்கே என்பீ ராகிற்
 கொடுவினைகள் தீர்ந்தரனைக் குறுக லாமே. 6.93.8

918

தண்காட்டாச் சந்தனமுந் தவள நீறுந்
 தழையணுகுங் குறுங்கொன்றை மாலை சூடிக்
 கண்காட்டாக் கருவரைபோ லனைய காஞ்சிக்
 கார்மயிலஞ் சாயலார் கலந்து காண
 எண்காட்டாக் காடங் கிடமா நின்று
 எரிவீசி இரவாடும் இறைவர் மேய
 வெண்காடே வெண்காடே என்பீ ராகில்
 வீடாத வல்வினைநோய் வீட்ட லாமே. 6.93.9

919
 தந்தையார் தாயா ருடன் பிறந்தார்
 தாரமார் புத்திரரார் தாந்தா மாரே
 வந்தவா றெங்ஙனே போமா றேதோ
 மாயமா மிதற்கேதும் மகிழ வேண்டா
 சிந்தையீர் உமக்கொன்று சொல்லக் கேண்மின்
 திகழ்மதியும் வாளரவுந் திளைக்குஞ் சென்னி
 எந்தையார் திருநாமம் நமச்சி வாய
 என்றெழுவார்க் கிருவிசும்பி லிருக்க லாமே. 6.93.10

திருச்சிற்றம்பலம்

6.94 நின்ற - திருத்தாண்டகம்

திருச்சிற்றம்பலம்

920
 இருநிலனாய்த் தீயாகி நீரு மாகி
 இயமான னாயெறியுங் காற்று மாகி
 அருநிலைய திங்களாய் ஞாயி றாகி
 ஆகாச மாயட்ட மூர்த்தி யாகிப்
 பெருநலமுங் குற்றமும் பெண்ணு மாணும்
 பிறருருவுந் தம்முருவுந் தாமே யாகி
 நெருநலையாய் இன்றாகி நாளை யாகி
 நிமிர்புன் சடையடிகள் நின்ற வாரே. 6.94.1

921
 மண்ணாகி விண்ணாகி மலையு மாகி
 வயிரமுமாய் மாணிக்கந் தானே யாகிக்
 கண்ணாகிக் கண்ணுக்கோர் மணியு மாகிக்
 கலையாகிக் கலைஞானந் தானே யாகிப்
 பெண்ணாகிப் பெண்ணுக்கோ ராணு மாகிப்
 பிரளயத்துக் கப்பாலோ ரண்ட மாகி
 எண்ணாகி எண்ணுக்கோ ரெழுத்து மாகி
 எழுஞ்சுடரா யெம்மடிகள் நின்ற வாரே. 6.94.2

922
 கல்லாகிக் களறாகிக் காணு மாகிக்
 காவிரியாய்க் காலாறாய்க் கழியு மாகிப்

புல்லாகிப் புதலாகிப் பூடு மாகிப்
 புரமாகிப் புரமுன்றுங் கெடுத்தா னாகிச்
 சொல்லாகிச் சொல்லுக்கோர் பொருளு மாகிச்
 சலாவாகிச் சலாவுக்கோர் சூழ லாகி
 நெல்லாகி நிலனாகி நீரு மாகி
 நெடுஞ்சுடராய் நிமிர்ந்தடிகள் நின்ற வாரே. 6.94.3

923
 காற்றாகிக் கார்முகிலாய்க் காலம் மூன்றாய்க்
 கனவாகி நனவாகிக் கங்கு லாகிக்
 கூற்றாகிக் கூற்றுதைத்தகொல் களிறு மாகிக்
 குரைகடலாய்க் குரைகடற்கோர் கோமா னுமாய்
 நீற்றானாய் நீறேற்ற மேனி யாகி
 நீள்விசம்பாய் நீள்விசம்பி னுச்சி யாகி
 ஏற்றானாய் ஏறார்ந்த செல்வ னாகி
 எழுஞ்சுடராய் எம்மடிகள் நின்ற வாரே. 6.94.4

924
 தீயாகி நீராகித் திண்மை யாகித்
 திசையாகி அத்திசைக்கோர் தெய்வ மாகித்
 தாயாகித் தந்தையாய்ச் சார்வு மாகித்
 தாரகையும் ஞாயிறுந்தண் மதியு மாகிக்
 காயாகிப் பழமாகிப் பழத்தில் நின்ற
 இரதங்கள் நுகர்வானுந் தானே யாகி
 நீயாகி நானாகி நேர்மை யாகி
 நெடுஞ்சுடராய் நிமிர்ந்தடிகள் நின்ற வாரே. 6.94.5

925
 அங்கமா யாதியாய் வேத மாகி
 அருமறையோ டைம்பூதந் தானே யாகிப்
 பங்கமாய்ப் பலசொல்லுந் தானே யாகிப்
 பான்மதியோ டாதியாய்ப் பான்மை யாகிக்
 கங்கையாய்க் காவிரியாய்க் கன்னி யாகிக்
 கடலாகி மலையாகிக் கழியு மாகி
 எங்குமாய் ஏறார்ந்த செல்வ னாகி
 எழுஞ்சுடராய் எம்மடிகள் நின்ற வாரே. 6.94.6

926
 மாதா பிதாவாகி மக்க ளாகி
 மறிகடலும் மால்விசம்புந் தானே யாகிக்
 கோதா விரியாய்க் குமரி யாகிக்
 கொல்புலித்தோ லாடைக் குழக னாகிப்
 போதாய மலர்கொண்டு போற்றி நின்று
 புனைவார் பிறப்பறுக்கும் புனித னாகி
 யாதானு மெனநினைந்தார்க் கெளிதே யாகி
 அழல்வண்ண வண்ணர்தாம் நின்ற வாரே. 6.94.7

927
 ஆவாகி ஆவினில் ஐந்து மாகி
 அறிவாகி அழலாகி அவியு மாகி

நாவாகி நாவுக்கோர் உரையு மாகி
 நாதனாய் வேதத்தி னுள்ளோ னாகிப்
 பூவாகிப் பூவுக்கோர் நாற்ற மாகிப்
 பூக்குளால் வாசமாய் நின்றா னாகித்
 தேவாகித் தேவர் முதலு மாகிச்
 செழுஞ்சுடராய்ச் சென்றடிகள் நின்ற வாரே. 6.94.8

928
 நீராகி நீளகலந் தானே யாகி
 நிழலாகி நீள்விசும்பி னுச்சி யாகிப்
 பேராகிப் பேருக்கோர் பெருமை யாகிப்
 பெருமதில்கள் மூன்றினையு மெய்தா னாகி
 ஆரேனுந் தன்னடைந்தார் தம்மை யெல்லாம்
 ஆட்கொள்ள வல்லவெம் மீச னார்தாம்
 பாராகிப் பண்ணாகிப் பாட லாகிப்
 பரஞ்சுடராய்ச் சென்றடிகள் நின்ற வாரே. 6.94.9

929
 மாலாகி நான்முகனாய் மாபூ தமாய்
 மருக்கமாய் அருக்கமாய் மகிழ்வு மாகிப்
 பாலாகி எண்டிசைக்கும் எல்லை யாகிப்
 பரப்பாகிப் பரலோகந் தானே யாகிப்
 பூலோகப் புவலோக சுவலோ கமாய்ப்
 பூதங்க ளாய்ப்புராணன் றானே யாகி
 ஏலா தனவெலாம் ஏல்விப் பானாய்
 எழுஞ்சுடராய் எம்மடிகள் நின்ற வாரே. 6.94.10

திருச்சிற்றம்பலம்

6.95 தனி - திருத்தாண்டகம்

திருச்சிற்றம்பலம்

930
 அப்பன்நீ அம்மைநீ ஐய னும்நீ
 அன்புடைய மாமனும் மாமி யும்நீ
 ஒப்புடைய மாதரு மொண்பொரு ளும்நீ
 ஒருகுலமுஞ் சுற்றமும் ஒரு ரும்நீ
 துய்ப்பனவும் உய்ப்பனவுந் தோற்று வாய்நீ
 துணையாயென் நெஞ்சந் துறப்பிப் பாய்நீ
 இப்பொன்நீ இம்மணிநீ இம்முத் தும்நீ
 இறைவன்நீ ஏறார்ந்த செல்வன் நீயே. 6.95.1

931
 வெம்பவரு கிற்பதன்று கூற்றம் நம்மேல்
 வெய்ய வினைப்பகையும் பைய நையும்
 எம்பரிவு தீர்ந்தோம் இடுக்கண் இல்லோம்
 எங்கெழிலென் ஞாயி ரெளியோ மல்லோம்

அம்பவளச் செஞ்சடைமேல் ஆறு சூடி
 அனலாடி ஆனஞ்சும் ஆட்டு கந்த
 செம்பவள வண்ணர்செங் குன்ற வண்ணர்
 செவ்வான வண்ணரென் சிந்தை யாரே. 6.95.2

932
 ஆட்டுவித்தால் ஆரொருவர் ஆடா தாரே
 அடக்குவித்தால் ஆரொருவர் அடங்கா தாரே
 ஓட்டுவித்தால் ஆரொருவர் ஓடா தாரே
 உருகுவித்தால் ஆரொருவர் உருகா தாரே
 பாட்டுவித்தால் ஆரொருவர் பாடா தாரே
 பணிவித்தால் ஆரொருவர் பணியா தாரே
 காட்டுவித்தால் ஆரொருவர் காணா தாரே
 காண்பாரார் கண்ணுதலாய் காட்டாக் காலே. 6.95.3

933
 நற்பதத்தார் நற்பதமே ஞான மூர்த்தி
 நலஞ்சுடரே நால்வேதத் தப்பால் நின்ற
 சொற்பதத்தார் சொற்பதமுங் கடந்து நின்ற
 சொலற்கரிய சூழலாய் இதுவுன் றன்மை
 நிற்பதொத்து நிலையிலா நெஞ்சந் தன்னுள்
 நிலாவாத புலாலுடம்பே புகுந்து நின்ற
 கற்பகமே யானுன்னை விடுவே னல்லேன்
 கனகமா மணிநிறத்தெங் கடவு ளானே. 6.95.4

934
 திருக்கோயி லில்லாத திருவி லூருந்
 திருவெண்ணீ றணியாத திருவி லூரும்
 பருக்கோடிப் பத்திமையாற் பாடா லூரும்
 பாங்கினொடு பலதளிக ளில்லா லூரும்
 விருப்போடு வெண்சங்க மூதா லூரும்
 விதானமும் வெண்கொடியு மில்லா லூரும்
 அருப்போடு மலர்பறித்திட் டுண்ணா லூரும்
 அவையெல்லாம் ஊரல்ல அடவி காடே. 6.95.5

935
 திருநாமம் அஞ்செழுத்துஞ் செப்பா ராகிற்
 தீவண்ணர் திறமொருகால் பேசா ராகில்
 ஒருகாலுந் திருக்கோயில் சூழா ராகில்
 உண்பதன்முன் மலர்பறித்திட் டுண்ணா ராகில்
 அருநோய்கள் கெடவெண்ணீ றணியா ராகில்
 அளியற்றார் பிறந்தவா றேதோ வென்னிற்
 பெருநோய்கள் மிகநலியப் பெயர்த்துஞ் செத்துப்
 பிறப்பதற்கே தொழிலாகி இறக்கின் றாரே. 6.95.6

936
 நின்னாவார் பிறரின்றி நீயே யானாய்
 நினைப்பார்கள் மனத்துக்கோர் வித்து மானாய்
 மன்னானாய் மன்னவர்க்கோ ரமுத மானாய்
 மறைநான்கு மானாயா றங்க மானாய்

பொன்னானாய் மணியானாய் போக மானாய்
பூமிமேற் புகழ்தக்க பொருளே உன்னை
என்னானாய் என்னானாய் என்னி னல்லால்
ஏழையேன் என்சொல்லி ஏத்து கேளே. 6.95.7

937
அத்தாவுன் அடியேனை அன்பா லார்த்தாய்
அருள்நோக்கில் தீர்த்தநீ ராட்டிக் கொண்டாய்
எத்தனையும் அரியைநீ எளியை யானாய்
எனையாண்டு கொண்டிரங்கி யேன்று கொண்டாய்
பித்தனேன் பேதையேன் பேயேன் நாயேன்
பிழைத்தனகள் எத்தனையும் பொறுத்தா யன்றே
இத்தனையும் எம்பரமோ ஐய ஐயோ
எம்பெருமான் றிருக்கருணை இருந்த வாறே. 6.95.8

938
குலம்பொல்லேன் குணம்பொல்லேன் குறியும் பொல்லேன்
குற்றமே பெரிதுடையேன் கோல மாய
நலம்பொல்லேன் நான்பொல்லேன் ஞானி யல்லேன்
நல்லாரோ டிசைந்திலேன் நடுவே நின்ற
விலங்கல்லேன் விலங்கல்லா தொழிந்தே னல்லேன்
வெறுப்பனவும் மிகப்பெரிதும் பேச வல்லேன்
இலம்பொல்லேன் இரப்பதே ஈய மாட்டேன்
என்செய்வான் தோன்றினேன் ஏழை யேனே. 6.95.9

939
சங்கநிதி பதுமநிதி இரண்டுந் தத்து
தரணியொடு வானாளத் தருவ ரேனும்
மங்குவார் அவர்செல்வம் மதிப்போ மல்லோம்
மாதேவர்க் கேகாந்த ரல்லா ராகில்
அங்கமெலாங் குறைந்தமுகு தொழுநோ யராய்
ஆவுரித்துத் தின்றுழலும் புலைய ரேனுங்
கங்கைவார் சடைக்கரந்தார்க் கன்ப ராகில்
அவர்கண்டீர் நாம்வணங்குங் கடவு ளாரே. 6.95.10

திருச்சிற்றம்பலம்

6.96 தனி - திருத்தாண்டகம்

திருச்சிற்றம்பலம்

940
ஆமயந்தீர்த் தடியேனை ஆளாக் கொண்டார்
அதிகைவீ ரட்டானம் ஆட்சி கொண்டார்
தாமரையோன் சிரமரிந்து கையிற் கொண்டார்
தலையதனிற் பலிகொண்டார் நிறைவாந் தன்மை
வாமனனார் மாகாயத் துதிரங் கொண்டார்
மானிடங்கொண் டார்வலங்கை மழுவாள் கொண்டார்

காமனையும் உடல்கொண்டார் கண்ணால் நோக்கிக்
கண்ணப்பர் பணியுங்கொள் கபாலி யாரே. 6.96.1

941

முப்புரிநூல் வரைமார்பில் முயங்கக் கொண்டார்
முதுகேழல் முளைமருப்புங் கொண்டார் பூணாச்
செப்புருவ முலைமலையாள் பாகங் கொண்டார்
செம்மேனி வெண்ணீறு திகழக் கொண்டார்
துப்புரவார் சுரிசங்கின் தோடு கொண்டார்
சுடர்முடிசூழ்ந் தடியமரர் தொழவுங் கொண்டார்
அப்பலிகொண் டாயிழையார் அன்புங் கொண்டார்
அடியேனை ஆளுடைய அடிக ளாரே. 6.96.2

942

முடிகொண்டார் முளையிளவெண் டிங்க ளோடு
முசுமிள நாகமுட னாகக் கொண்டார்
அடிகொண்டார் சிலம்பலம்பு கழலு மார்ப்பு
அடங்காத முயலகனை அடிக்கீழ்க் கொண்டார்
வடிகொண்டார்ந் திலங்குமழு வலங்கைக் கொண்டார்
மாலையிடப் பாகத்தே மருவக் கொண்டார்
துடிகொண்டார் கங்காளந் தோள்மேற் கொண்டார்
சூலைதீர்த் தடியேனை யாட்கொண் டாரே. 6.96.3

943

பொக்கணமும் புலித்தோலும் புயத்திற் கொண்டார்
பூதப் படைகள்புடை சூழக் கொண்டார்
அக்கினொடு படவரவம் அரைமேற் கொண்டார்
அனைத்துலகும் படைத்தவையும் அடங்கக் கொண்டார்
கொக்கிறகுங் கூவிளமுங் கொண்டை கொண்டார்
கொடியானை அடலாழிக் கிரையாக் கொண்டார்
செக்கர்நிறத் திருமேனி திகழக் கொண்டார்
செடியேனை யாட்கொண்ட சிவனார் தாமே. 6.96.4

944

அந்தகனை அயிற்கூலத் தழுத்திக் கொண்டார்
அருமறையைத் தேர்க்குதிரை யாக்கிக் கொண்டார்
சுந்தரனைத் துணைக்கவரி வீசக் கொண்டார்
சுடுகாடு நடமாடு மிடமாக் கொண்டார்
மந்தரநற் பொருசிலையா வளைத்துக் கொண்டார்
மாகாளன் வாசற்காப் பாகக் கொண்டார்
தந்திரமந் திரத்தரா யருளிக் கொண்டார்
சமண்தீர்த்தென் றன்னையாட் கொண்டார் தாமே. 6.96.5

945

பாரிடங்கள் பலகருவி பயிலக் கொண்டார்
பவள நிறங்கொண்டார் பளிங்குங் கொண்டார்
நீரடங்கு சடைமுடிமேல் நிலாவுங் கொண்டார்
நீலநிறங் கோலநிறை மிடற்றிற் கொண்டார்
வாரடங்கு வனமுலையார் மைய லாகி
வந்திட்ட பலிகொண்டார் வளையுங் கொண்டார்

- ஊரடங்க ஒற்றிநகர் பற்றிக் கொண்டார்
உடலுறுநோய் தீர்த்தென்னை யாட்கொண் டாரே. 6.96.6
- 946
அணிதில்லை அம்பலமா டரங்காக் கொண்டார்
ஆலால அருநஞ்சம் அமுதாக் கொண்டார்
கணிவளர்தார்ப் பொன்னிதழிக் கமழ்தார் கொண்டார்
காதலார் கோடிகலந் திருக்கை கொண்டார்
மணிபணத்த அரவந்தோள் வளையாக் கொண்டார்
மால்விடைமேல் நெடுவீதி போதக் கொண்டார்
துணிபுலித்தோ லினையாடை யுடையாக் கொண்டார்
சூலங்கைக் கொண்டார்தொண் டெனைக்கொண் டாரே. 6.96.7
- 947
படமூக்கப் பாம்பணையா னோடு வானோன்
பங்கயனென் றங்கவரைப் படைத்துக் கொண்டார்
குடமூக்கிற் கீழ்க்கோட்டங் கோயில் கொண்டார்
கூற்றுதைத்தோர் வேதியனை உய்யக் கொண்டார்
நெடுமூக்கிற் கரியினூரி மூடிக் கொண்டார்
நினையாத பாவினை நீங்கக் கொண்டார்
இடமாக்கி இடைமருதுங் கொண்டார் பண்டே
என்னையிந்நா ளாட்கொண்ட இறைவர் தாமே. 6.96.8
- 948
எச்சனிணைத் தலைகொண்டார் பகன்கண் கொண்டார்
இரவிகளி லொருவன்பல் லிறுத்துக் கொண்டார்
மெச்சன்வியாத் திரன்றலையும் வேறாக் கொண்டார்
விறலங்கி கரங்கொண்டார் வேள்வி காத்து
உச்சநமன் றாளறுத்தார் சந்திரனை யுதைத்தார்
உணர்விலாத் தக்கன்றன் வேள்வி யெல்லாம்
அச்சமெழ அழித்துக்கொண் டருளுஞ் செய்தார்
அடியேனை யாட்கொண்ட அமலர் தாமே. 6.96.9
- 949
சடையொன்றிற் கங்கையையுந் தரித்துக் கொண்டார்
சாமத்தின் இசைவீணை தடவிக் கொண்டார்
உடையொன்றிற் புள்ளியுழைத் தோலுங் கொண்டார்
உள்குவார் உள்ளத்தை ஒருக்கிக் கொண்டார்
கடைமுன்றிற் பலிகொண்டார் கனலுங் கொண்டார்
காபால வேடங் கருதிக் கொண்டார்
விடைவென்றிக் கொடியதனில் மேவக் கொண்டார்
வெந்துயரந் தீர்த்தென்னை யாட்கொண் டாரே. 6.96.10
- 950
குராமலரோ டராமதியஞ் சடைமேற் கொண்டார்
குடமுழநந் தீசனைவா சகனாக் கொண்டார்
சிராமலைதஞ் சேர்விடமாத் திருந்தக் கொண்டார்
தென்றல்நெடுந் தேரோனைப் பொன்றக் கொண்டார்
பராபரனென் பதுதமது பேராக் கொண்டார்
பருப்பதங் கைக்கொண்டார் பயங்கள் பண்ணி

இராவணனென் றவனைப்பே ரியம்பக் கொண்டார்
இடருறுநோய் தீர்த்தென்னை யாட்கொண் டாரே.

6.96.11

திருச்சிற்றம்பலம்

6.97 திருவினாத் - திருத்தாண்டகம்

திருச்சிற்றம்பலம்

951

அண்டங் கடந்த சுவடு முண்டோ
அனலங்கை யேந்திய ஆட லுண்டோ
பண்டை யெழுவர் படியு முண்டோ
பாரிடங்கள் பலசூழப் போந்த துண்டோ
கண்ட மிறையே கறுத்த துண்டோ
கண்ணின்மேற் கண்ணொன்று கண்ட துண்டோ
தொண்டர்கள் சூழத் தொடர்ச்சி யுண்டோ
சொல்லீரெம் பிரானாரைக் கண்ட வாரே.

6.97.1

952

எரிகின்ற இளஞாயி றன்ன மேனி
இலங்கிழையோர் பாலுண்டோ வெள்ளே றுண்டோ
விரிகின்ற பொறியரவத் தழலு முண்டோ
வேழத்தி னூரியுண்டோ வெண்ணு லுண்டோ
வரிநின்ற பொறியரவச் சடையு முண்டோ
அச்சடைமேல் இளமதியம் வைத்த துண்டோ
சொரிகின்ற புனலுண்டோ சூல முண்டோ
சொல்லீரெம் பிரானாரைக் கண்ட வாரே.

6.97.2

953

நிலாமாலை செஞ்சடைமேல் வைத்த துண்டோ
நெற்றிமேற் கண்ணுண்டோ நீறு சாந்தோ
புலால்நாறு வெள்ளெலும்பு பூண்ட துண்டோ
பூதந்தற் சூழ்ந்தனவோ போரே றுண்டோ
கலாமாலை வேற்கண்ணாள் பாகத் துண்டோ
கார்க்கொன்றை மாலை கலந்த துண்டோ
சுலாமாலை யாடரவந் தோள்மே லுண்டோ
சொல்லீரெம் பிரானாரைக் கண்ட வாரே.

6.97.3

954

பண்ணார்ந்த வீணை பயின்ற துண்டோ
பாரிடங்கள் பலசூழப் போந்த துண்டோ
உண்ணா வருநஞ்ச முண்ட துண்டோ
ஊழித்தீ யன்ன ஒளிதா னுண்டோ
கண்ணார் கழற்காலற் செற்ற துண்டோ
காமனையுங் கண்ணழலாற் காய்ந்த துண்டோ
எண்ணார் திரிபுரங்க ளெய்த துண்டோ
எவ்வகையெம் பிரானாரைக் கண்ட வாரே.

6.97.4

955

நீறுடைய திருமேனி பாக முண்டோ
 நெற்றிமே லொற்றைக்கண் முற்று முண்டோ
 கூறுடைய கொடுமுவாள் கையி லுண்டோ
 கொல்புலித்தோ லுடையுண்டோ கொண்ட வேடம்
 ஆறுடைய சடையுண்டோ அரவ முண்டோ
 அதனருகே பிறையுண்டோ அளவி லாத
 ஏறுடைய கொடியுண்டோ இலய முண்டோ
 எவ்வகையெம் பிரானாரைக் கண்ட வாறே.

6.97.5

956

பட்டமுந் தோடுமோர் பாகங் கண்டேன்
 பார்திகழப் பலிதிரிந்து போதக் கண்டேன்
 கொட்டிநின் றிலயங்க ளாடக் கண்டேன்
 குழைகாதிற் பிறைசென்னி யிலங்கக் கண்டேன்
 கட்டங்கக் கொடிதிண்டோ ளாடக் கண்டேன்
 கனமழுவாள் வலங்கையி லிலங்கக் கண்டேன்
 சிட்டனைத் திருவால வாயிற் கண்டேன்
 தேவனைக் கனவில்நான் கண்ட வாறே.

6.97.6

957

அலைத்தோடு புனற்கங்கை சடையிற் கண்டேன்
 அலர்கொன்றைத் தாரணிந்த வாறு கண்டேன்
 பலிக்கோடித் திரிவார்கைப் பாம்பு கண்டேன்
 பழனம் புகுவாரைப் பகலே கண்டேன்
 கலிக்கச்சி மேற்றளியே இருக்கக் கண்டேன்
 கறைமிடறுங் கண்டேன் கனலுங் கண்டேன்
 வலித்துடுத்த மான்றோ லரையிற் கண்டேன்
 மறைவல்ல மாதவனைக் கண்ட வாறே.

6.97.7

958

நீறேறு திருமேனி நிகழக் கண்டேன்
 நீள்சடைமேல் நிறைகங்கை யேறக் கண்டேன்
 கூறேறு கொடுமுவாள் கொள்ளக் கண்டேன்
 கொடுகொட்டி கையலகு கையிற் கண்டேன்
 ஆறேறு சென்னியணி மதியுங் கண்டேன்
 அடியார்கட் காரமுத மாகக் கண்டேன்
 ஏறேறி இந்நெறியே போதக் கண்டேன்
 இவ்வகையெம் பெருமானைக் கண்ட வாறே.

6.97.8

959

விரையுண்ட வெண்ணீறு தானு முண்டு
 வெண்டலைகை யுண்டொருகை வீணை யுண்டு
 சுரையுண்டு சூடும் பிறையொன் றுண்டு
 சூலமுந் தண்டுஞ் சமந்த துண்டு
 அரையுண்ட கோவண ஆடை யுண்டு
 வலிக்கோலுந் தோலு மழகா வுண்டு
 இரையுண் டறியாத பாம்பு முண்டு
 இமையோர் பெருமா னிலாத தென்னே.

6.97.9

960

மைப்படிந்த கண்ணாளுந் தானுங் கச்சி
 மயானத்தான் வார்சடையான் என்னி னல்லான்
 ஒப்புடைய னல்லன் ஒருவ னல்லன்
 ஒருர னல்லனோ ருவம னில்லி
 அப்படியும் அந்நிறமும் அவ்வண் ணமும்
 அவனருளே கண்ணாகக் காணி னல்லால்
 இப்படியன் இந்நிறத்தன் இவ்வண் ணத்தன்
 இவனிறைவன் என்றெழுதிக் காட்டொ ணாதே.

6.97.10

961

பொன்னொத்த மேனிமேற் பொடியுங் கண்டேன்
 புலித்தோ லுடைகண்டேன் புணரத் தன்மேல்
 மின்னொத்த நுண்ணிடையாள் பாகங் கண்டேன்
 மிளிர்வதொரு பாம்பும் அரைமேற் கண்டேன்
 அன்னத்தே ரூர்ந்த அரக்கன் றன்னை
 அலற அடர்த்திட்ட அடியுங் கண்டேன்
 சின்ன மலர்க்கொன்றைக் கண்ணி கண்டேன்
 சிவனைநான் சிந்தையுட் கண்ட வாறே.

6.97.11

திருச்சிற்றம்பலம்

6.98 திருமறுமாற்றத் - திருத்தாண்டகம்

திருச்சிற்றம்பலம்

962

நாமார்க்குங் குடியல்லோம் நமனை யஞ்சோம்
 நரகத்தி லிடர்ப்படோம் நடலை யில்லோம்
 ஏமாப்போம் பிணியறியோம் பணிவோ மல்லோம்
 இன்பமே எந்நாளுந் துன்ப மில்லை
 தாமார்க்குங் குடியல்லாத் தன்மை யான
 சங்கரனற் சங்கவெண் குழையோர் காதிற்
 கோமாற்கே நாமென்றும் மீளா ஆளாய்க்
 கொய்ம்மலர்ச்சே வடியிணையே குறுகி னோமே.

6.98.1

963

அகலிடமே இடமாக ஊர்கள் தோறும்
 அட்டுண்பார் இட்டுண்பார் விலக்கார் ஐயம்
 புகலிடமாம் அம்பலங்கள் பூமி தேவி
 உடன்கிடந்தாற் புரட்டாள்பொய் யன்று மெய்யே
 இகலுடைய விடையுடையான் ஏன்று கொண்டான்
 இனியேதுங் குறைவிலோம் இடர்கள் தீர்ந்தோந்
 துகிலுடுத்துப் பொன்பூண்டு திரிவார் சொல்லுஞ்
 சொற்கேட்கக் கடவோமோ துரிசற் றோமே.

6.98.2

964

வாராண்ட கொங்கையர்சேர் மனையிற் சேரோம்
 மாதேவா மாதேவா என்று வாழ்த்தி
 நீராண்ட புரோதாயம் ஆடப் பெற்றோம்
 நீறணியுங் கோலமே நிகழப் பெற்றோங்
 காராண்ட மழைபோலக் கண்ணீர் சோரக்
 கன்மனமே நன்மனமாக் கரையப் பெற்றோம்
 பாராண்டு பகடேறித் திரிவார் சொல்லும்
 பணிகேட்கக் கடவோமோ பற்றற் றோமே. 6.98.3

965
 உறவாவார் உருத்திரபல் கணத்தி னோர்கள்
 உடுப்பனகோ வணத்தொடுகீ ஞளவா மன்றே
 செறுவாருஞ் செறமாட்டார் தீமை தானும்
 நன்மையாய்ச் சிறப்பதே பிறப்பிற் செல்லோம்
 நறவார்பொன் னிதழிநறுந் தாரோன் சீரார்
 நமச்சிவா யஞ்சொல்ல வல்லோம் நாவாற்
 சுறவாருங் கொடியானைப் பொடியாக் கண்ட
 சுடர்நயனச் சோதியையே தொடர்வுற் றோமே. 6.98.4

966
 என்றும்நாம் யாவர்க்கும் இடைவோ மல்லோம்
 இருநிலத்தில் எமக்கெதிரா வாரு மில்லை
 சென்றுநாஞ் சிறுதெய்வஞ் சேர்வோ மல்லோஞ்
 சிவபெருமான் திருவடியே சேரப் பெற்றோம்
 ஒன்றினாற் குறையுடையோ மல்லோ மன்றே
 உறுபிணியார் செறலொழிந்திட் டோடிப் போனார்
 பொன்றினார் தலைமாலை யணிந்த சென்னிப்
 புண்ணியனை நண்ணியபுண் ணியத்து ளோமே. 6.98.5

967
 மூவுருவின் முதலுருவாய் இருநான் கான
 மூர்த்தியே யென்றுமுப் பத்து மூவர்
 தேவர்களும் மிக்கோருஞ் சிறந்து வாழ்த்துஞ்
 செம்பவளத் திருமேனிச் சிவனே யென்னும்
 நாவுடையார் நமையாள வுடையா ரன்றே
 நாவலந்தீ வகத்தினுக்கு நாத ரான
 காவலரே யேவி விடுத்தா ரேனுங்
 கடவமலோங் கடுமையொடு களவற் றோமே. 6.98.6

968
 நிற்பனவும் நடப்பனவும் நிலனும் நீரும்
 நெருப்பினொடு காற்றாகி நெடுவா னாகி
 அற்பமொடு பெருமையுமாய் அருமை யாகி
 அன்புடையார்க் கெளிமையதாய் அளக்க லாகாத்
 தற்பரமாய்ச் சதாசிவமாய்த் தானும் யானும்
 ஆகின்ற தன்மையனை நன்மை யோடும்
 பொற்புடைய பேசக் கடவோம் பேயர்
 பேசவன பேசுதுமோ பிழையற் றோமே. 6.98.7

969

ஈசனையெவ் வலகினுக்கும் இறைவன் றன்னை
 இமையவர்தம் பெருமானை எரியாய் மிக்க
 தேசனைச் செம்மேனி வெண்ணீர் றானைச்
 சிலம்பரையன் பொற்பாவை நலஞ்செய் கின்ற
 நேசனை நித்தலும் நினையப் பெற்றோம்
 நின்றுண்பா ரெம்மை நினையச் சொன்ன
 வாசக மெல்லாம் மறந்தோ மன்றே
 வந்தீரார் மன்னவனா வன்றா னாரே.

6.98.8

970
 சடையுடையான் சங்கக் குழையோர் காதன்
 சாம்பலும் பாம்பு மணிந்த மேனி
 விடையுடையான் வேங்கை யதள்மே லாடை
 வெள்ளிபோற் புள்ளியுழை மானறோல் சார்ந்த
 உடையுடையான் நம்மை யுடையான் கண்டர்
 உம்மோடு மற்று முளராய் நின்ற
 படையுடையான் பணிகேட்கும் பணியோ மல்லோம்
 பாசமற வீசும் படியோம் நாமே.

6.98.9

971
 நாவார நம்பனையே பாடப் பெற்றோம்
 நாணற்றார் நள்ளாமே விள்ளப் பெற்றோம்
 ஆவாவென் றெமையாள்வான் அமரர் நாதன்
 அயனொடுமாற் கறிவரிய அனலாய் நீண்ட
 தேவாதி தேவன் சிவனென் சிந்தை
 சேர்ந்திருந்தான் தென்றிசைக்கோன் றானே வந்து
 கோவாடிக் குற்றேவல் செய்கென் றாலுங்
 குணமாகக் கொள்ளோமெண் குணத்து ளோமே.

6.98.10

திருச்சிற்றம்பலம்

6.99 திருப்புகலூர் - திருத்தாண்டகம்

திருச்சிற்றம்பலம்

972
 எண்ணுகேன் என்சொல்லி எண்ணு கேனோ
 எம்பெருமான் திருவடியே எண்ணி னல்லாற்
 கண்ணிலேன் மற்றோர் களைக ணில்லேன்
 கழலடியே கைதொழுது காணி னல்லால்
 ஒண்ணுளே ஒன்பது வாசல் வைத்தாய்
 ஒக்க அடைக்கும்போ துணர மாட்டேன்
 புண்ணியா உன்னடிக் கே போது கின்றேன்
 பூம்புகலூர் மேவிய புண்ணி யனே.

6.99.1

973
 அங்கமே பூண்டாய் அனலா டினாய்
 ஆதிரையாய் ஆல்நிழலாய் ஆனே றூர்ந்தாய்

பங்கமொன் றில்லாத படர்ச டையினாய்
 பாம்பொடு திங்கள் பகைதீர்த் தாண்டாய்
 சங்கையொன் றின்றியே தேவர் வேண்டச்
 சமுத்திரத்தின் நஞ்சுண்டு சாவா மூவாச்
 சிங்கமே உன்னடிக்கே போது கின்றேன்
 திருப்புகலூர் மேவிய தேவ தேவே. 6.99.2

974
 பையரவக் கச்சையாய் பால்வெண் ணீற்றாய்
 பளிக்குக் குழையினாய் பண்ணார் இன்சொல்
 மைவிரவு கண்ணாளைப் பாகங் கொண்டாய்
 மான்மறிகை யேந்தினாய் வஞ்சக் கள்வர்
 ஐவரையும் என்மேற் றரவ றுத்தாய்
 அவர்வேண்டுங் காரியமிங் காவ தில்லை
 பொய்யுரையா துன்னடிக்கே போது கின்றேன்
 பூம்புகலூர் மேவிய புண்ணி யனே. 6.99.3

975
 தெருளாதார் மூவெயிலுந் தீயில் வேவச்
 சிலைவளைத்துச் செங்கணையாற் செற்ற தேவே
 மருளாதார் தம்மனத்தில் வாட்டந் தீர்ப்பாய்
 மருந்தாய்ப் பிணிதீர்ப்பாய் வானோர்க் கென்றும்
 அருளாகி ஆதியாய் வேத மாகி
 அலர்மேலான் நீர்மேலான் ஆய்ந்துங் காணாப்
 பொருளாவாய் உன்னடிக்கே போது கின்றேன்
 பூம்புகலூர் மேவிய புண்ணி யனே. 6.99.4

976
 நீரேறு செஞ்சடைமேல் நிலாவெண் டிங்கள்
 நீங்காமை வைத்துகந்த நீதி யானே
 பாரேறு படுதலையிற் பலிகொள் வானே
 பண்டனங்கற் காய்ந்தானே பாவ நாசா
 காரேறு முகிலனைய கண்டத் தானே
 கருங்கைக் களிற்றுரிவை கதறப் போர்த்த
 போரேறே உன்னடிக்கே போது கின்றேன்
 பூம்புகலூர் மேவிய புண்ணி யனே. 6.99.5

977
 விரிசடையாய் வேதியனே வேத கீதா
 விரிபொழில்சூழ் வெண்காட்டாய் மீயச் சூராய்
 திரிபுரங்க ளெரிசெய்த தேவ தேவே
 திருவாரூர்த் திருமூலத் தான மேயாய்
 மருவினியார் மனத்துளாய் மாகா ளத்தாய்
 வலஞ்சுழியாய் மாமறைக்காட் டெந்தா யென்றும்
 புரிசடையாய் உன்னடிக்கே போது கின்றேன்
 பூம்புகலூர் மேவிய புண்ணி யனே. 6.99.6

978
 தேவார்ந்த தேவனைத் தேவ ரெல்லாந்
 திருவடிமேல் அலரிட்டுத் தேடி நின்று

நாவார்ந்த மறைபாடி நட்ட மாடி
 நான்முகனும் இந்திரனும் மாலும் போற்றக்
 காவார்ந்த பொழிற்சோலைக் காணப் பேராய்
 கழுக்குன்றத் துச்சியாய் கடவு ளேநின்
 பூவார்ந்த பொன்னடிக் கே போது கின்றேன்
 பூம்புகலூர் மேவிய புண்ணி யனே. 6.99.7

979
 நெய்யாடி நின்மலனே நீல கண்டா
 நிறைவுடையாய் மறைவல்லாய் நீதி யானே
 மையாடு கண்மடவாள் பாகத் தானே
 மான்தோ லுடையாய் மகிழ்ந்து நின்றாய்
 கொய்யாடு கூவிளங் கொன்றை மாலை
 கொண்டடியேன் நானிட்டிக் கூறி நின்று
 பொய்யாத சேவடிக் கே போது கின்றேன்
 பூம்புகலூர் மேவிய புண்ணி யனே. 6.99.8

980
 துன்னஞ்சேர் கோவணத்தாய் தூய நீற்றாய்
 துதைந்திலங்கு வெண்மழுவாள் கையி லேந்தித்
 தன்னணையுந் தண்மதியும் பாம்பும் நீருஞ்
 சடைமுடிமேல் வைத்துகந்த தன்மை யானே
 அன்ன நடைமடவாள் பாகத் தானே
 அக்காரம் பூண்டானே ஆதி யானே
 பொன்னங் கழலடிக் கே போது கின்றேன்
 பூம்புகலூர் மேவிய புண்ணி யனே. 6.99.9

981
 ஒருவனையு மல்லா துணரா துள்ளம்
 உணர்ச்சித் தடுமாற்றத் துள்ளே நின்ற
 இருவரையும் மூவரையும் என்மே லேவி
 இல்லாத தரவறுத்தாய்க் கில்லேன் ஏலக்
 கருவரை சூழ்கானல் இலங்கை வேந்தன்
 கடுந்தேர்மீ தோடாமைக் காலாற் செற்ற
 பொருவரையாய் உன்னடிக் கே போது கின்றேன்
 பூம்புகலூர் மேவிய புண்ணி யனே. 6.99.10

திருச்சிற்றம்பலம்

திருநாவுக்கரசுவாமிகள் அருளிச்செய்த
 தேவாரப்பதிகங்கள் ஆறாம் திருமுறை முற்றும் .